

உ-
சிவமயம்
திருச்சிற்றம்பலம்

சித்தாந்தம்

சைவசித்தாந்த மகாசமாஜத் திங்கள் வெளியீடு

“எல்லாம் இன்புந் றீருக்க நினைப்பதுவே
அல்லாமல் வேறென் றறியேன் பராபரமே”

மலர் No

பிரமோதாத ஆண்டு வைகாசி ஆனித் திங்கள்
1930௮௮ மே ஜூன்மீ

இதழ் ரூ. ௬

உ ள் று ன ற		பக்கம்
இரண்டு அரிய நிகழ்ச்சிகள்
சைவ இளைஞர் மகாநாடு
இளைஞர்கட்குத் திருமுகம்...
“சென்றடையாத திருவுடையான்”
”	”	...
”	”	...
சமயக்கேடு
சைவ இளைஞர் மகாநாடு—தலைவர் பேருரை
கேவேடரும் கௌரியும்
சிவலிங்கம்
உமாபதிசிவம் திருமுறைத் திரட்டு
மாணத்தின் தன்மை
சான்றோர்க்கணி

ஆசிரியர் :—ம. பாலசுப்ரஹ்மண்ய முதலியார், B. A., B. L., M. L. C.

உதவி ஆசிரியர் :—கி. குப்புச்சாமி முதலியார்

சைவ சித்தாந்த மகாசமாஜம்,
150, கோவிந்தப்ப நாயக்கன் தெரு, சென்னை:

ஆண்டுச் சந்தா ரூ. 1-8-0. 1930 வெளி நாட்க்கு ரூ. 2-0-0.

தனிப் பிரதி அணு 3.

ஆலங்குடியில் சமாஜத்திய விசேஷ மகாநாடு

திருவிரும்புளை என்று தேவாரத்தில் பாடல் பெற்றுள்ள ஆலங்குடியில் 1930ஆம் ஜூன்மீ 1௨ ரூயிற்றுக்கிழமை (பிரமோதாத்ரூ வைகாசிமீ ௧௯௨) மஹாகும்பாபிஷேகம் நடைபெறும். அதையொட்டி சைவசித்தாந்த மகாசமாஜத்தின் விசேஷ மகாநாடு ஒன்று பண்டிதமணி. சைவத்திருவாளர் - ழு. கதிரேசன் செட்டியார் அவர்கள் தலைமையில் ஜூன்மீ 1௨ முதல் ழுன்று நாட்கள் வரை நடைபெறும். சைவசமய வளர்ச்சிக்குரிய பல அரிய தீர்மானங்கள் நிறைவேறுவதோடு பல பேரறிஞர்களின் சொற்பொழிவுகளும் நடைபெறும். நமது சமாஜத்தோடு இணைக்கப்பட்ட சபைகள் பல பிரதிநிதிகளை யனுப்புவதோடு செயல் முறைத்திட்டங்களையும் தீர்மானங்களாக எழுதி முன்னதாகவே அனுப்பவேண்டும். நமது சமாஜ அங்கத்தினர் தவறாமல் தாங்கள் வருவதோடு அமையாது பல நண்பர்களையும் சைவப் பற்றுடைய அன்பர்களையும் அழைத்து வருதல்வேண்டும்.

சென்னை, }
10-5-1930. }

இங்ஙனம் :

ம. பாலசுப்பரஹ்மண்யம், காரியதரிசி.

குறிப்பு:—ஆலங்குடி என்பது நீடாமங்கலம் ஸ்டேஷனிலிருந்து 5 மைல் தூரத்திலும் கும்பகோணம் ஸ்டேஷனிலிருந்து 10 மைல் தூரத்திலும் மோட்டார் போகும் பாதையிலுள்ளது.

சமாஜத்தின் போஷக உறுப்பினர்

அப்பர் தேவார வெளியீட்டுக்காக நூறு ரூபாய் நன்கொடையாக அளித்த தென்னாற்காடு உதவி மெடிகல் ஆபீசர் சைவத்திருவாளர் டாக்டர். எஸ். பாலவேலாயுதம் பிள்ளையவர்களையும், திருவிடைமருதூரில் சைவ இளைஞர் மகாநாட்டைத் தமது சொந்தச் செலவில் நடத்திவைத்த சைவத்திருவாளர் தி.ரா. பொ. குப்புக்காமி பிள்ளையவர்களையும் நமது சமாஜத்துப் போஷக உறுப்பினர்களாகப் பதிவு செய்துகொண்டதை மிக மகிழ்ச்சியோடு தெரிவிக்கிறோம்.

சமாஜ அறிக்கை

கோடை விடுமுறைக்காக 1930ஆம் மேமீ 10௨ முதல் 1930ஆம் ஜூலைமீ 10௨ வரை சமாஜ ஆபீசு மூடப்படும். சமாஜக்காரியதரிசிக்கு எழுதப்படும் கடிதங்களுக்குப் பதிலெழுதலும், பத்திரிகை, புத்தகம் அனுப்புதல் முதலியனவும் ஜூலைமீ 10௨க்குமேல் நடைபெறும்.

இங்ஙனம் :

150, கோவந்தப்ப நாயக்கன் தெரு, }
10—5—1930 }

ம. பாலசுப்பரஹ்மண்யம்

காரியதரிசி,

சைவ சித்தாந்த மகா சமாஜம்.

உ
சிவமயம்
திருச்சிற்றம்பலம்

சூக்தாந்தம்

“ ஆனைமுகன் ஆறுமுகன் அம்பிகை பொன்னம்பலவன்
ஞானகுரு வாணியை உள்நாடு ”

மலர் ந	பிரமோதாத ஆண்டு வைகாசி ஆனித் திங்கள் 1930 ஸ்ரீ மே ஜூன் மீ	இதழ் ரூ, சு
--------	---	-------------

இரண்டு அரிய நிகழ்ச்சிகள்

[பத்திராசிரியர்]

பிரமோதாத ஆண்டு பிறந்தவுடன் முதல் திங்களிலேயே நமது சமாஜத்தின் சார்பாக இரண்டு அரிய நிகழ்ச்சிகளைப் பாராட்டாதார் சைவ ருள் ஒருவருமில்ர். இவற்றுள் ஒன்று திருவிடை மருதூரில் நடந்த சைவ இளைஞர் மகாநாடு, மற்றொன்று திருவாழூரில் நடைபெற்ற அப்பர் சுவாமி கள் தேவார வெளியீடு.

இளைஞர் இயக்கம் அரசியல், சமூகப்பணி முதலிய பல துறைகளிலும் செழித்து ஆங்காங்கு பல மகாநாடுகள் நடப்பதை நாம் கண்டதுண்டு. ஆனால் இதுகாறும் இளைஞர்கள் சமயத் துறையிலே ஒரு மகாநாடு நடத்தியதை நாம் கண்டதில்லை. சிறப்பாக “ உறங்க வேண்டாம், விழியுங்கள், எழுங்கள் ” என்று சமய வல்லுநர் இடித்துக் கூறும் சைவமக்களிடையே சைவ இளைஞர் மகாநாடு ஒன்று மிகச்

சிறப்பாகவும் செம்மையாகவும் நடந்தது குறித்து நாம் பெரு மகிழ்ச்சியடைகின்றோம்.

இம்மகா நாட்டிலே நிறைவேறிய தீர்மானங்களும் மிக நல்ல முறையிலே அமைந்திருப்பது போற்றத்தக்கதே. இளங் கன்று பயமறியாது என்று கூறுவது உலகவழக்கு. ஆனால் சைவ இளைஞர்கள் தங்கள் கடமைகளையும் உரிமைகளையும் நன்கு உணர்ந்தவர்களாய் பெரும்பான்மை தாங்கள் முன்னின்று செய்யக் கூடியவை இன்னின்னவென்றும் தங்கள்கூட்டுறவு மிகுந்தால் நமது சமூகம் இன்னின்னபணிகளைச் செம்மையாகச் செய்தல் கூடும் என்றும் தங்கள் தீர்மானங்கள் வாயிலாக நமக்கு விளக்கியுள்ளார்கள். நமதுநாட்டிலே பெரும்பாலும் கடமைகளை மறந்து உரிமைகளை மட்டும் வற்புறுத்துவது வழக்கம். ஆனால்

நமது சைவஇளைஞர்களோ தங்கள் கடமைகளை மிகச்செவ்வையாக உணர்ந்து அவைகளை ஞாபகத்திலிருத்தித் தங்கள் தீர்மானங்களைச் செப்பஞ் செய்து நிறைவேற்றிய முறை முதியோருக்கும் ஒரு பாடத்தைக் கற்பிப்பதாயிற்று.

சைவ இளைஞர்கள் உறங்காது விழித்தெழுந்து முதியோர்களுடன் கலந்து வேலை செய்ய முன்வந்தமைக்கு அவர்கள் பால் எஞ்ஞான்றும் நாம் நன்றியுடையவர்களாயிருக்கின்றோம்.

மேற்கூறிய தகுதிவாய்ந்த இளைஞர் பலரில் எமது நட்புக்குரிய சிலரின் கூட்டுறவே திருவாமூரில் அப்பர் சுவாமிகள் தேவார வெளியீட்டையும் மிகச் செவ்வையாகத் திருவருளின் துணைகொண்டு நடத்தி வைத்தது. சென்ற ஆடியீர் சுவாதியில் சுந்தரமூர்த்தி சுவாமிகள் தேவாரம் சமரூத்தின் பதிப்பு வெளியிடப்பட்டது. அப்பர் சுவாமிகள் திருநகூத்திரமாகிய சித்திரை சதயத் திருநாளில் சுவாமிகள் அவதரித்த தலமாகிய திருவாமூரில் சுவாமிகள் தேவாரத்தின் சமரூ சுத்தப்பதிப்பு வெளியிடப்பட்டது. ஒரு பெரிய மகாநாட்டுக்கு எவ்வளவு மிகுதியாக அன்பர்கள் திரண்டு வருவார்களோ அதற்கும் அதிகமான தொகையினர் அக்கூட்டத்துக்கு வந்திருந்தது சைவ உலகத்தினர் அப்பர் சுவாமிகளை எத்துணை மிகுதியாகப் பாராட்டி வருகின்றனர் என்பதையும் நமது சமரூ வெளியீட்டினை எத்துணை ஆவலுடன் எதிர் பார்த்திருந்தனர் என்பதையும் ஒருங்கே விளக்குவதாயிற்று. சில செல்வர்களைக்கொண்டு திருஞான சம்பந்தமூர்த்தி சுவாமிகள் தேவாரத்தை

அச்சிடு வதற்குரிய ஏற்பாடுகளும் நடைபெற்றன. விரைவில் அத்தேவாரமும் நமது சமரூத்தின் சுத்தப்பதிப்பாக வெளிவரும் என்பதில் ஐயமில்லை.

இனி எதிர்காலத்தை நோக்குழி நமக்கு மீண்டும் மகிழ்ச்சியே உண்டாகிறது. திருவையாறு சப்தஸ்தான உத்ஸவத்தைப்போல் எவ்வகையிலும் தலை சிறந்து விளங்கும் உத்ஸவத்தை நாம் எங்கணும் கண்டதில்லை. அவ்வுத்ஸவத்தில் ஏழு திருப்பதிகளிலும் நமது சமரூத்தின் சார்பாக சமயப் பணி செய்வதற்குத் திருவாளர்கள் த. வே. உமாமஹேசுவரம் பிள்ளை யவர்களும், ச. சச்சிதானந்த பிள்ளை யவர்களும் ஏற்பாடு செய்துள்ளார்கள். பெருந்திரளாக மக்கள் கூடுகின்ற உத்ஸவகாலங்களில் சமயப்பணி நடத்த வேண்டுமென்று அவராவும் சமரூத்துக்குத் துணை நின்று இப்பெரியார்கள் இத்தகைய ஏற்பாடுகளைச்செய்துள்ளது அனைவர் உள்ளத்தையும் கவர்கின்றது.

இது மட்டுமல்ல. ஆலங்குடியில் நடக்கும் கும்பாபிஷேக காலத்தில் பண்டித மணி - சைவத்திருவாளர் - மு. கதிரேசஞ் செட்டியார் அவர்கள் தலைமையில் நமது சமரூவிசேஷ மகாநாடு மிகச் சிறப்பாக 1930-ஆம் ஜூன் மீ 1, 2, 3-ம் தேதிகளில் நடைபெறும். அதுபோது வழக்கம்போல் பல அரிய சொற்பொழிவுகள் நடப்பதுடன் சமயப்பணி விவரங்கள் திட்டங்கள் பலவும் தீர்மானிக்கப்படும்.

எல்லாவற்றையும் உடனிருந்து மிகச் செம்மையாக நடத்திச் சைவ வான் பயிரைத் தழைத்தோங்கச் செய்யும் இறைவன் திருவருளை வழத்துகின்றோம்.

சைவ இளைஞர் மகாநாடு

[தி. கு. கி. நாராயணசாமி]

இம்மகாநாடு மிகச்சிறப்பாக 1930-ம் வருஷம் ஏப்ரல் மாதம் 18-ந் தேதி வெள்ளிக்கிழமை காலை 9-மணி முதல் மாலை 7-30 மணிவரை நடந்தது. மகாநாட்டைத் திறக்கவந்த மந்திரியார் அவர்களும் தலைமை வகிக்க வந்த திரு-கா. சுப்பிரமணியம் பிள்ளையவர்களும் ஊர்வலமாக அழைத்து வரப்பட்டனர்.

கடவுள் வணக்கம் முடிந்தவுடன் சமாஜக் காரியதரிசியார் சுகாதார மந்திரியார் திரு-எஸ். முத்தையா முதலியார் அவர்களை இம்மகா நாட்டைத் திறந்துவைக்கும்படி வேண்டிக்கொண்டனர். அவ்வாறு வேண்டிங்கால் எக்காலத்திலும் அரசாங்கத்தைச் சேர்ந்த மந்திரிப் பிரதானிகள் எந்த இயக்கங்களை ஆதரித்து எந்தமுறையில் ஒழுக்குகின்றார்களோ அஃதேபோல் பொதுமக்களும் ஒழுக்குவது இயல்பென்றும், ஆகையால் தற்காலத்து மந்திரிமார்களும் எல்லா இயக்கங்களிலும் கலந்து கொள்ளாமல் புரை தீர்ந்த நன்மைபயக்கும் இயக்கங்களையே ஆதரிக்க வேண்டுமென்றும் இன்றேல் தமிழர் நாரிகமும் சமயமும் குன்றி விடுமென்றும் கூறினார்கள். பின்னர் திரு. ச. சச்சிதானந்தம் பிள்ளையவர்கள் வரவேற்புக் கவி வாசித்து விளக்கிக் கொடுத்தனர். பிறகு மந்திரியார் மகாநாட்டைத் திறந்து வைத்தார்கள். அவர்கள் செய்த சொற்பொழிவில் சிறப்பாக வலியுறுத்தப்பட்டபொருள்கள் :—(1) கடவுள் ஒருவர் உண்டு. (2) இக்கொள்கையின்றேல் ஒழுக்கம் இல்பொருளாய் விடும். (3) ஒவ்வொரு

சமயத்திலும் சீர்கேடான ஒழுக்கங்களுள். (4) அவைகளைக் களைதல் மக்கள் கடன். (5) ஆனால் அடிப்படையான கொள்கைகளை எஞ்ஞான்றும் கைவிடுதல் கூடாது என்பனவாகும்.

இதன் பிறகு திரு. மறை. திருநாவுக்கரசுனர் திரு. கா. சுப்பிரமணியம் பிள்ளையவர்களைத் தலைமை வகிக்கும்படி முன் மொழிந்தனர். இதை திரு. நாராயணசாமி முதலியவர் பின், வழி மொழிந்தனர். பிறகு திரு. நாராயணசாமி தலைவருக்கு வரவேற்புத்தானை வாசித்துக் கொடுத்தார். பின்னர் தலைவரவர்கள் அரியதொரு விரிவுரை நிகழ்த்தினர். (இதன் விரிவை மற்றோரிடத்தில் காண்க.)

பிறகு மகாநாட்டைத் திறந்தருளிய மந்திரியார் அவர்கட்கு சமாஜக் காரியதரிசியார் வந்தனம் கூறினர். பிறகு காலேக்கூட்டம் கலைந்தது.

பிற்பகல் 2½ மணிக்கு விஷயாலோசனைக் கூட்டம் கூடித் தீர்மானங்கள் செப்பஞ் செய்யப்பட்டன. மாலை 3 மணிக்கு மகாநாடு மீண்டும் கூடிற்று. முதன் முதலாக திரு. சுரேந்திரநாத் ஆரியர் அவர்கள் “நடராஜ தத்துவம்” என்னும் பொருள்பற்றி ஒரு சிறு சொற்பொழிவு நிகழ்த்தினர். பிறகு, திரு. மா. வே. நெல்லையப்ப பிள்ளையவர்கள் திருமுகம் வாசிக்கப்பட்டது. பின்னர் கீழ்வரும் தீர்மானங்கள் ஒவ்வொன்றின் இறுதியில் குறிக்கப்பட்ட இளைஞரால் முன்மொழிபின்மொழி பகரப்பட்ட பின்னர் ஏகமனதாக நிறைவேறின. இறுதியில் சமாஜக் காரியதரிசியார் இத்தீர்மானங்

களைச் செயலில் கொணர்தற்கு இளைஞர்களின் கூட்டுறவும் பொருளுதவியும் தேவை யென்பதை நன்கு விளக்கினர். பிறகு திரு. சி. கே. சுப்பிரமணிய முதலியார் இளைஞர்கட்குப் பெரிதும் பயன்படக் கூடிய அரிய சொற்பொழி வொன்றை நிகழ்த்தினர். பிறகு தலைவரவர்கள் தமது முடிபுரையை மிக அரிய முறையில் நிகழ்த்தினர். பிறகு சமாஜக் காரியதரிசியார் தலைவர், வரவேற்புக்கழகத் தலைவர்திரு. தி. ரா. பொ. குப்புசாமிப்பிள்ளை, மகாநாட்டுக் காரியதரிசு திரு. தி. கு. கி. நாராயணசாமி முதலிய எல்லா அன்பர்கட்கும் உரிய நன்றி மொழிகள் கூறியபின்னர் கடவுள் வாழ்த்தொலி முழங்க இம்மகாநாடு இறைவன் இன்னருளால் இனிது நிறைவேறிற்று.

சைவஇளைஞர் மகாநாட்டுத் தீர்மானங்கள்

1. சைவசித்தாந்தக் கோட்பாடுகள் தற்கால ஆராய்ச்சி முடிபுகளுக்கு ஒத்திருக்கின்றன என்றும், சைவசமயம் இந்நூற்றாண்டு வாழ்க்கைக்கும் ஏற்றதாயுள்ளதேயென்றும் சைவப் பெரியார்கள் சிலர் கூறுவதை இனிது விளக்குவனவான நூல்களை எளிய நடையில் எழுதுவித்து மாணவர்க்குக் கிடைக்கும்படி செய்ய வேண்டுமென்று சைவசித்தாந்த மஹாசமாஜத்தை இம்மகாநாடு வேண்டிக் கொள்ளுகிறது. தி. கி. நாராயணசாமி, மிகுபிசந்தாம்.

2. சைவ மாணவரனைவரும் தமது சமயத்தின் அடிப்படையான கோட்பாடுகளையும் ஒழுக்கங்களையும் தக்கார் வாயிலாகக் கேட்டறிந்துகொண்டு, அவ் வொழுக்கங்களைத் தாம் கைக்கொள்ளலோடு, தாம் தெளிவாயுணர்ந்து கொண்ட சைவமெய்ச் சரிதங்களுடும் கொள்கைகளையும், தமக்கு ஓய்வு கிடைத்த காலங்களில் தமது கிராமங்களில்

பிரசாரஞ் செய்ய வேண்டுமென்று இம்மகாநாடு வற்புறுத்துகிறது. மறை-திருநாவக்காசி, பொன்னுசாமி.

3. திருப்பாதிரிப்புலியூர் சைவ மகாநாட்டில் ஒப்புக்கொண்டபடி சைவ சமயத்தினருக்கு ஜாதியேதம் இன்மையால் சைவர்கள் எந்த ஜாதியினராயினும் அவர்கள் சமயம், சமுதாயம் முதலியவைகளில் சமத்துவ உரிமைகளை அறுபவிக்கச் சைவ உலகம் செளகரியம் செய்து கொடுக்கும்படி இம்மகாநாடு வேண்டுகிறது.

மேலும் இந்து மதத்தைச் சார்ந்த தீண்டப்படாதார் முதலியவருப்பினர்களைச் சைவ உலகம் இழக்காதிருப்பதற்காக அவர்களுக்குச் சமயம், சமுதாயம் முதலியவைகளில் எல்லா உரிமைகளையும் அளிக்கும்படி சைவர்களை இம்மகாநாடு வற்புறுத்திக் கேட்டுக் கொள்கிறது. கைலாசுரு, ரத்னசாமிப் பிள்ளை.

4. சைவர்கட்குள் நடக்கும் திருமணம் முதலிய எல்லாச் சடங்குகளையும் தூய்மையும் சிக்கனமுமுடைய முறையில் தமிழிலேயே செய்தல் வேண்டுமென்றும், அவ்வாறு அழகுறச் செய்தற்குச் சில சைவரைப் பழக்கும் பொறுப்பைச் சமாஜத்தார் மேற்கொள்ள வேண்டுமென்றும், அத்தகையார் ஏற்பட்டதும் அவர்களைக் கொண்டே சைவர்கள் தம்மில்லச் சடங்குகளை நடத்திக்கொள்ள வேண்டுமென்றும் இம்மகாநாடு கேட்டுக் கொள்கிறது.

திருமண காலத்தில் திருமுறைகள் முதலிய சிறந்த தமிழ் நூல்களைப் பரிசாக அளிக்கும் வழக்கத்தை மேற்கொள்ள வேண்டுமென்று இம்மகாநாடு வற்புறுத்துகிறது. தியாகராஜன், தி. கி. நாராயணசாமி.

5. சைவர் மகாநாடு ஆலய சம்பந்தமாகக் காட்டியுள்ள சீர்திருத்தங்களை (யும்) இம்மகாநாடு பாராட்டுவதோடு, விக்ரிகாராதனையின் தூல நிகழ்ச்சிகளில் கருத்தை மடித்துவிடாமல், இறைவனைப்பற்றிய அறிவும், அவன்பாலும், உயிர்கள்பாலும் அன்பும் பெருகுதற்கான முறையில் திருக்கோயில்களில் வாரத்திற்கொருமுறை அன்பர்கட்டத்தில் புனித வழிபாடு நடைபெற ஏற்பாடு செய்தல் அவ

சியமென்று இம்மகாநாடு கருதுகிறது. மறை. திருநாவுக்கரசு, கே. குழந்தைவேலு.

6. ஒவ்வொரு சைவ வாலிபனும் சைவ சித்தாந்த மகாசமாஜத்திலாதல், அதனோடு இணைக்கப்பட்ட யாதாவதொரு சைவசபையிலாதல் உறுப்பினனாய்ச் சேர்ந்து கொண்டு மகாசமாஜத்தை வலுப்படுத்துவதற்காக, அதற்கு ஆயிரக்கணக்கான அங்கத்தவர்களைச் சேர்த்தல், முன்னமே உள்ள சைவசபைகளை அதனோடு இணைத்தல் முதலிய வழிகளில் தொண்டுசெய்ய வேண்டுமென்று சைவ இளைஞர்களை இம்மகாநாடு வேண்டிக் கொள்கிறது. க. நடேசன், ரா. புருஷோத்தமன்.

7. தேவார புத்தகங்களை மிக்க குறைந்த விலையில் கிடைக்கும்படி செய்தல், சித்தாந்தப் பத்திரிகை நடத்துதல், பல விடங்களில் சொற்பொழிவு செய்வித்தல், சபைகளைமைத்தல் முதலிய வழிகளில் சைவசித்தாந்த மகாசமாஜம் சைவப்பாதுகாப்புக்கான பணிகளைச் செய்து வருவதற்காக இம்மகாநாடு தன் நன்றி யறிதலைத் தெரிவிப்பதோடு, சைவ மடாதிபதிகள், இனியும் சும்மாயிராமல் காலத்தின் தேவைகளை நன்கு உணர்ந்து, சைவ போதனைக் கல்லூரி யமைத்தல், சைவ பிரசாரகரை நியமித்தல் தமிழாராய்ச்சி செய்தல் முதலிய தம் சுமயக்கடமைகளைத் திறம்படச் செய்ய உடனே தொடங்க வேண்டுமென்று அவர்களை வணக்கமாய் வேண்டிக் கொள்கிறது. ப. இராமநாத் பிள்ளை, த. ச. மீனாட்சிசுந்தரம்.

8. மாணவர்கள் பிராமசரிய ஒழுக்கத்திலும், தெய்வநம்பிக்கையிலும் சிறிதும் வழுவாதவர்களாய், இந்நாட்டுக் கசரத்தும் சிலம்பமும் பயின்று உடலையும் நன்றாய் ஒம்பி, உயரிய னோக்கோடு கல்வியைச் சிறக்கக் கற்பதினேயே தமது கவனத்தைச் செலுத்தவேண்டுமென்று இம்மகாநாடு வற்புறுத்துகிறது. புருஷோத்தமர், நாராயணன்.

9. இக் காலத்தில் கலாசாலைகளிலேனும் வீடுகளிலேனும் கோயில்களிலேனும் ஒழுங்கான சமய போதனை நிறைவேற்றமையால் விளையும் கேடுகள் பலவாயிருத்தலால், பாடசாலைகளிலோ அல்லது தக்க பிறவிடங்

களிலோ வாரத்திற்கொருமுறை உண்ணைச் சைவசமயத்தை விளக்கும் போதனைகள் கிராமமாக நடைபெற்றுவர ஏற்பாடு செய்யும்படி மடாதிபதிகளையும், கோவில்திகாரிகளையும், சைவசித்தாந்த மகாசமாஜம் போன்ற சைவசபைகளையும் இம்மகாநாடு கேட்டுக் கொள்கிறது. பாலசுந்தர நயினர், சிதம்பரஞ் செட்டியார்.

10. B A. பட்டம் பெறுவதற்குத் தத்துவ சாஸ்திரப் பிரிவைத் தெரிந்து எடுத்துக் கொள்ளும் சைவ மாணவர்கள் அனைவரும் 'சைவ சித்தாந்தம்' என்னும் பிரிவை எடுத்துக் கற்றுத்தேர்ந்து புகரிக்க வேண்டுமென்று இம்மகாநாடு வற்புறுத்துகிறது. கலாசாலையதிகாரிகள் இப்பாடத்தைக் கற்பித்தற்கான வசதிகளையும் விரைவில் அமைக்க வேண்டுமென்று அவர்களை வேண்டிக் கொள்கிறது. A. முத்தையா, தி. கி. நாராயணசாமி.

11. புதிதாய் அமைக்கப்பட்ட டிருக்கும் S. S. L. C. பரீக்ஷைத் திட்டத்தில், அப்பரீக்ஷைக்குச் செல்வோர் தத்தம் தாய்மொழியைத் தம்மிஷ்ட பாடங்களிலொன்றாக எடுக்கவொட்டாதபடி செய்துள்ள புதித்தடையை நீக்கிவிடும்படி S. S. L. C. போர்டாரையும், அரசாங்கத்தாரையும் இம்மகாநாடு வேண்டிக் கொள்கிறது. தங்கவேலு, இராமச்சந்திரன்.

12. (a) பெரிய கல்லூரிகளிருக்கு மிடங்களில் சைவ மாணவர்கட்கு மாணவரில்லங்களும், ஏற்ற விடங்களில் அநாதிவிடுதிகளும் ஏற்படுத்தச் சைவசித்தாந்த மகாசமாஜத்தார் தீவிரமான முயற்சிகள் செய்ய வேண்டுமென்று இம்மகாநாடு அவர்களையும் மகாஜனங்களையும் கேட்டுக்கொள்கிறது. (b) (சென்னையிலுள்ள மணலி விடுதி போன்று) சைவசமயிகளால் ஸ்தாபிக்கப்பட்ட அறநிலையங்களில் இனிமேல் சைவமாணவர்களையே சேர்க்க வேண்டுமென்றும், அவர்களை வரையும் சமத்துவமாகவும் கருணையுடனும் நடத்த வேண்டுமென்றும் விடுதிகளின் தலைவர்களை இம்மகாநாடு வேண்டிக் கொள்ளுகிறது. A. முத்தையா, T. V. ரத்னசாமி.

13. தேவார பாடசாலைகளில் சைவசமயத்தைச் சார்ந்த எல்லாச் சாதிப் பிள்ளைகளை

பும் அறிவு, ஒழுக்கமென்னும் தகுதி யொன்றே கருதிச் சேர்த்துக் கொள்ள வேண்டுமென்று அப்பாடசாலை நிர்வாகிகளை இம்மகாநாடு வேண்டுகிறது. ௩. இராஜமாணிக் கம், ௩. இரத்தினவேலு.

14. இறைவன் திருவுருவங்களில் சிறந்தனவற்றையும் இயற்கை வளப்பமிக்க சிவத்

தலங்களையும், போழகுடைய சிவாலயங் களையும் சிற்பங்களையும் புகைப்பட மெடுத்தும் வர்ணப்படமாக எழுதுவித்தும் அவற்றைத் தொகுத்து எளிய விலையில் எவர்க்கும் கிடைக்கும்படி செய்ய வேண்டுமென்று மகா சமாஜத்தாரை இம்மகாநாடு வேண்டுகிறது. ச. சிவகுமாரன், வா. தி. மாசிலாமணி.

இளைஞர்கட்குத் திருமுகம்

[மா. வே. நெல்லையப்ப பிள்ளை]

அன்பார்த்த சைவ இளைய சகோதரர்களே ! சென்னைச் சைவசித்தார்த்த மகாசமாஜக் காரியதரிசி அவர்கள் ஆணையின்படி நீங்கள் உங்களுடைய பல இடங்களிலிருந்தும் பொதுநலத் தொண்டுகருதி உங்கள் மெய் வருத்தத்தையும் பணச் செலவையும் பொருட்படுத்தாது இங்கே வந்து சேர்ந்து சைவ இளைஞர் மகாநாடு கூடி யிருக்கிறீர்கள். எல்லாம் வல்ல இறைவனருளால் உங்கள் வரவு நல்வரவு ஆகுக; நற்பயன் விளைவிப்பதாகுக.

2. உங்களிற் சிலர் இன்னம் கல்விச் சாலையில் படிக்கிறவர்களா யிருக்கலாம்; சிலர் இப்பொழுது உலக வாழ்க்கையிற் புதுத்திருக்கலாம். எப்படியிருந்தாலும் நீங்கள் எல்லாரும் உலக வாழ்க்கையைப்பற்றி அதுபவ அறிவு அறிய வேண்டியவர்களா யிருக்கிறீர்கள். ஆதலின் உங்களுக்கு உலகில் தனி வாழ்க்கையிலும் குடும்ப வாழ்க்கையிலும் பொது வாழ்க்கையிலும் (Public life) துன்ப இன்பங்களால் மொத்தாண்டு அதுபவமடைந்திருக்கிற முதிய வயது உள்ள நான் இத்தருணத்தில் உலக வாழ்க்கையைப்பற்றிச் சில வார்த்தைகள் சொல்லுதல்

பொருத்தமுடையதாயிருக்கும் என்று நினைக்கிறேன். நான் சொல்லுஞ் சொற்களை நீங்கள் அப்படியே ஒப்புக் கொண்டு நடத்தல் வேண்டுமென்று சொல்லவில்லை. நீங்கள் அச்சொற்களிலடங்கியுள்ள கருத்துக்களை உங்களுடைய மனதில் உய்த்து உணர்ந்து அவைகளில் முன்னேற்ற வாழ்க்கைக்கு ஒத்திருப்பவைகளாக அறியப்பட்ட கருத்துக்களைக் கடைப்பிடித்து ஒழுகல் வேண்டும் என்று நான் உங்களைக் கேட்டுக் கொள்கிறேன்.

3. முதலாவது :—இக் காலத்தில் உள்ள எந்தக்கூட்ட மக்களும் தங்கள் முன்னோர்களுடைய வாழ்க்கையின் நாகரிகம் இன்னதென அறிந்து அதிலுள்ள நற்கருத்துக்களையும் நல்ல பழக்க வழக்கங்களையும் தழுவினே உலகில் ஒழுகி வருகிறார்கள். சில ஆயிரம் ஆண்டுகளுக்கு முன்னே நமது இந்திய நாட்டில் நடைபெற்று வந்த தமிழ் முன்னோர்களுடைய நாகரிகக் கருத்துக்களும் பழக்க வழக்கங்களும் மிக மேலானதாயுள்ளவைகளாக அவைகளை அறிந்த பிற நாட்டு அறிஞர்கள் கூறி யிருக்கிறார்கள். அவைகளை நீங்கள் பண்டைத் தமிழ்

நூல்களைப் படிப்பதனாலும் அறிந்தார் வாயிற்கேட்பதினாலும் அறிந்து அவைகளில் தற்கால முன்னேற்ற வாழ்க்கைக்கு ஏற்புடைத்தாயுள்ளவைகளைத் தழுவி நடந்து அவர்களுடைய சந்ததியார்களாகச் சிறப்புடன் வாழ்தல் வேண்டும். அவ்வாறு நீங்கள் ஒழுங்குதலினால் அந்நாகரிகத்திலுள்ள சமய நலன், ஒழுக்க நலன் முதலிய நலன்களை அடைதலுமின்றி அந்நலன்களை உங்கள் காலத்திலுள்ள எல்லா மக்களுக்கும் எடுத்துக் காட்டி அவர்களை யும் நற்பயன் அடையும்படியாகச் செய்கிறவர்களாகின்றீர்கள்; உங்கள் பிள்ளைகளுக்கும் அந்நலன்களை அறிந்து கைக்கொண்டு நடக்கும்படி வழி காட்டுகிறவர்களாகின்றீர்கள். இந்த முக்கியமான கடனை என்னைப் போன்ற முதியவர்கள் காலத்திலுள்ள தமிழ் மக்கள் பொதுவாய்ச் செய்யவில்லை என்று நான் தலைகுனிந்து உங்கள் முன் சொல்லுகிறேன். இளைஞர்களாகிய நீங்கள் அந்தக்குறையை நீக்கித் தமிழ் நாடு நலம் அடையும்படி செய்ய உங்களைக் கேட்டுக் கொள்கிறேன்.

4. இரண்டாவது:—தற்கால நாகரிக பாதையிலுள்ள ஒரு பெருங்குழியில் நீங்கள் தவறி விழுந்து விடாதபடி விழிப்பாயிருத்தல் வேண்டும். அந்தப் பெருங்குழியாவது ஆடம்பர வாழ்க்கையாகும். ஆடம்பர வாழ்க்கை என்பது பொன்போல மின்னுகின்ற உள்ளிடற்ற போலி வாழ்க்கை. பிறர் மதிக்கவும் பிறரார் பயன் பெறவும் செய்யப்படுகிற பகட்டு வாழ்க்கை அது. அந்த வாழ்க்கை மேற்கு நாட்டு நாகரிகக் கூட்டுறவால் நமது நாட்டுக்கு வந்தது. மேற்கு நாட்டு நாகரிகத்திலும் விடாமுயற்சித் திறன், நோ ஒழுங்கு முதலிய நலன்களை நீங்கள் கைக்கொள்ளல் வேண்டும்; ஆனால் அதிலுள்ள வாழ்க்கை ஆடம்பரத்தை முற்றிலும் நீங்கள் நீக்கல் வேண்டும். அது நமது முன்னோர்களுடைய உண்மையும் எளிமையுமுள்ள வாழ்க்கைக்கு (True & Simple life) முற்றிலும் மாறான அதிகப் பணச்செலவுள்ள சிக்கல் வாழ்க்கை (Expensive and Complicated life). உயர்தர ஆங்கிலக்கல்வி கற்றிருந்தாலும் ஆங்கிலேயர்களுடைய நாகரிகத்தில் சிறிதும் மயங்காது உண்மையாயும் எளிமையாயும் தூய்மையாயுமுள்ள வாழ்க்கையை வாழ்ந்துகொண்டு வருகிற சில தமிழ்ப் பெரியாரை நீங்கள் உங்கள் கண் முன்னே இப்பொழுது பார்த்துக் கொண்டிருக்கிறீர்கள். நீங்கள் அவர்களைப் பார்த்து உங்கள் வாழ்க்கையை உண்மையும் எளிமையும் தூய்மையும் உடையதாக விளங்கும்படி செய்ய நான் உங்களைக் கேட்டுக் கொள்கிறேன்.

5. ஆடம்பர வாழ்க்கை சம்பந்தமாய் நான் உங்களுக்கு ஓர் உண்மையை சொல்ல விரும்புகிறேன். ஒருவனுடைய வாழ்க்கையானது தனக்கும் பிறர்க்கும் நற்பயனுடையதாயிருந்திருந்தால் அது முதலியவற்றால் பெரிய வாழ்க்கை. வேண்டப்படுவதில்லை. பெரிய வாழ்க்கையும் நல்லறிவுடன் நடத்தப்படாவிட்டால் மிக்க தீமையுடையதாகலாம். நற்பயனுண்டாதல், வாழ்க்கை நடத்தப்படும் விதத்திலிருப்பது, அல்லது வாழ்க்கை பெரியது அல்லது சிறியதாயிருத்தலைப் பொறுத்தது அல்ல. நற்பயன் வாழ்க்கையே இன்பவாழ்க்கையாகும்.

உங்களில் ஒவ்வொருவரும் பெரிய வாழ்க்கையை அடைதல் உலக நிகழ்ச்சியில் முடியாதது. ஆனால் நீங்கள் ஒவ்வொருவரும் உங்கள் நல்லறிவாலும் நன்முயற்சியாலும் நற்பயனுடைய இன்பவாழ்க்கை வாழக்கூடும். அதுவே வாழ்க்கை நலத்துக்கு இன்றி அமையாது வேண்டப்படுவதாகும்.

6. மூன்றாவது :— நல்லொழுக்கத்தைப் பற்றிச் சில வார்த்தைகள் கூறி விட்டு என் உரையை முடிவு செய்கிறேன். மக்களுக்குச் சிறப்புடைய அணியாய் விளங்குவது நல்லொழுக்கம் என்று நான் உங்களுக்குக் கூற வேண்டிவதில்லை. ஆனால் நல்லொழுக்கம் நடைமுறையில் தவறு திருப்பதற்கு அது விழிப்புடன் பாதுகாக்கப்படவேண்டும் என்பதை நீங்கள் மனதில் வைத்து ஒழுக்கல் வேண்டும். நல்லொழுக்கத்துக்கு ஆதாரமாக யிருப்பவை எண்ணம் இச்சை செயல் என மூன்றுமே. எண்ணமும் இச்சையும் மனதில் உண்டாவன; செயல் உடலினாலுண்டாவது. எண்ணமும் இச்சையும் நல்லனவாயிருந்தால் செயலும் நல்லதாகவே யிருக்கும். ஆதலின் நீங்கள் மனதில் எப்பொழுதும் தீய எண்ணங்களும் தீய இச்சைகளும் தங்குதற்கு இடம் கொடாமல் நல்ல எண்ணங்களும் நல்ல இச்சைகளுமே தங்கும்படி மனதை அடக்கிப் பழக்கம் செய்து கொள்ளுதல் வேண்டும். தீய எண்ணம் அல்லது தீய இச்சை ஒன்று பழைய வாசனையினாலே மனதில் வந்தால் உடனே அதற்கு எதிரிடையான நல்ல எண்ணத்தை அல்லது நல்ல இச்சையை மனதில் நினைத்துத் தீய எண்ணத்தை அல்லது தீய இச்சையை விலக்கல் வேண்டும். நல்ல

மனமே நல்ல வாழ்வுக்குக் காரணமாக யிருத்தலால் மனதைப் பழக்கத்தினால் தூய்மையுடையதாயும் திண்மையுடையதாயும் (Stray) ஆக்கிக்கொள்ள வேண்டும். திண்மையும் தூய்மையும் உடைய மனதினால் (Stray and pure Mind) ஒருவன் தனக்கும் பிறருக்கும் நற்பயன் வேண்டிய அளவு விளைவித்தல் கூடும். இந்த இயற்கை உண்மைகளை அறிந்து நீங்கள் உலகவாழ்வில் எப்பொழுதும் தீமையைவிலக்கி இயன்றவாறு நன்மையைநாடிச் செய்தலிலே கண்ணுங் கருத்துமாயிருத்தல் வேண்டும்.

7. நல்லொழுக்க சம்பந்தமாய் தன்னலம் பிறர் நலம் என்ற மயக்க உணர்ச்சி சாதாரணமாய் மக்களுக்குள் உள்ளது. தன்னல மில்லாது பிறர்நல மில்லை. பிறர்நல மில்லாது தன்னலமில்லை. பிறர் நலம் கெடுத்துத் தன்னலம் தேடிக்கொள்ளுதல் இயற்கையில் இல்லை. இந்த உண்மையை அறிந்து நீங்கள் மக்கட் பொது நலத்தை மேல் நிலையில் வைத்துத் தன்னலத்தை அதற்கு உட்படுத்தி ஒழுக்கல் வேண்டும். மக்கட் பொது நலம் நாடிச் செய்தலில் நீங்கள் எங்களைப்போல் இல்லாமல் சிரத்தையுடையவர்களாயிருத்தல் வேண்டும். தமிழ் மக்களுடைய வருங்கால நலனும் பிற மக்களுடைய வருங்கால நலனும் இளைஞர்க ளாகிய நீங்கள் ஊக்கத்துடன் பொதுநலத் தொண்டு செய்தலைப் பொறுத்திருக்கிறது. ஆதலின் நீங்கள் மக்கட் பொதுநலத் தொண்டில் ஈடுபட்டு உழைத்துத் தமிழ்நாட்டைச் சிறப்புடைய நாடாகச் செய்யும் பாக்கியத்தைப் பெற்றுக் கொள்ளும்

படி நான் உங்களைத் தாழ்மையாகக் கேட்டுக் கொள்கிறேன்.

8. இறைவனுடைய அருளால், உங்களில் ஒவ்வொருவருக்கும் இன்ப நல் வாழ்வு உண்டாகு; உலக வாழ்வில் தீயனவற்றை எதிர்த்துச் செல்லுந்

திறனும் நல்லனவற்றை நாடிச் செய்யும் ஆற்றலும் உண்டாகு; சமயத் தொண்டு முதலிய பொது நலத் தொண்டுகளில் ஈடுபட்டு உழைக்கும் மனத்திறனும் செயற்றிறனும் உண்டாகு.

“சென்றடையாத திருவுடையான்”

[தாராபுரம் - நா. ஆறுமுகம் பிள்ளை]

“நன்றுடையானைத் தீயதில்லாளை
நரைவெள்ளேறு
ஒன்றுடையானை உமையொருபாகம்
உடையானைச்
சென்றடையாத திருவுடையானைச்
சிராப்பள்ளிக்
குன்றுடையானைக் கூறவென்னுள்ளம்
குளிரும்மே”

என்னும் திருஞானசுந்தப் பெருமான் அருளிச் செய்த திரிசிராப்பள்ளித் திருப்பதிக முதற்பாட்டின் மூன்றாம் அடியில் விளங்கும் “சென்றடையாத திருவுடையான்” என்னும் தொடர் மொழிக்குச் சித்தார்த்தம் மலர் ௩. இதழ் ௬, உ இல் திரு. வேள். N. துரைக்கண்ணன் என்பார் “இந்திரன் முதலிய இறைபவர்க ளிடத்துப் போய்ப் பெறக்கூடாத விழுச்செல்வத் தை யுடையான்” என்று உரை வருத்துள்ளார். ஆயினும், அவர் தம் கட்டுரையின் ஈற்றில் எழுதியுள்ள குறிப்பால் தாம் எழுதிய உரை பொருந்துவதோ அன்றோ என்னும் ஐயமுடையார் என்றே நினைக்கவேண்டி யிருக்கிறது. இவ்வுரையை மறுத்துச் “சித்தார்த்தம்” மலர் ௩ இதழ் ௩ இல் திரு. G. கல்யாணம் B, A. என்பார் “தற்போதத்துடன் செல்பவர் அடைய

முடியாத மோகக் செல்வத்தையுடையவன்” என்று பொருள் எழுதியுள்ளார். அன்றியும் தாம் எழுதிய மறுப்புக்கு ஆதரவாக முற்கூறியவர் வரைந்துள்ள குறிப்பையும் எடுத்துக் காட்டியிருக்கிறார். இவர் கூறிய இப்பொருள் சாலச்சிறப்புடையதே என்பதற்குப் “பாசஞானத்தாலும் பசுஞானத்தாலும் பார்ப்பரிய பரம்பரன்” என்னும் சிவஞான சித்தியார்த் திருமொழியே போதிய சான்றும். ஆயினும், இவர் முற்கூறியவர் உரையை மறுக்கும் முறை சிறிதும் பொருத்தமன்றெனத் தோன்றுவதால் அது பற்றி யாராய்வாம்.

‘சென்று அடையா’ என்னும் சொற்றொடர் ‘வானவரிடம் சென்று அடைய முடியா’ என்னும் பொருளைத் தனின் வானவருக்கு ஓர் ஏற்றம் நமது சமயாசாரியார் கற்பித்ததாகக் கருதவேண்டி யிருக்கும். “திருச்சிறம்பல மேய செல்வன் கழல் ஏத்தும் செல்வம் செல்வமே” என்று முழக்கிய ஒரு ‘பெரியார்’ * * * வாணோரை உயர்த்தி யிருப்பதாகப் பொருள் கொள்வது ஏற்புடைத் தாகுமா? என்று திரு. G. கல்யாணம், B. A.

அவர்கள் கேட்கின்றார். வானவர் உளர் என்ற கொள்கை யுடையார் எல்லாரும் மண்ணோரிலும் வாறோரே சிறந்தவர் என்று கூறுகின்றனர். அங்ஙனம் கூறற்கேது வெண்ணையோ வெனின், மக்கட் பிறப்பின ரெல்லாரும் நல் வினைப் பயனாகிய இன்பத்தையும் தீ வினைப் பயனாகிய துன்பத்தையும் அடிக்கடி மாறி மாறி துகர்கின்றாராக லாணுந்தேவர்களெல்லாரும் நல்வினைப் பயனாகிய இன்பத்தையே பெரிதும் துகர்கின்றாராகலானும் என உணர்ந்து கொள்க. தேவர்கள் பெரிதும் இன்பத் தையே துகர்கின்றார்கள் என்பதைப் “போகம் வேண்டி வேண்டிலேன் புரந்தராதி யின்பமும்” என்னும் மணி மொழியே நன்கு விளக்கும். ஒருவர்பால் இல்லாத சிறப்பை அவர் பால் உளதாக ஏற்றிக்கூறல் வழுவாமே யொழிய அவர் பால் உள்ள உயர்வை எடுத்துக் கூறலாவரும் இழுக்கென் றோ! அறிகிலேம். நம் சைவசம யத் திருமுறைகள் பன்னிரண்டினும் பலப்பல இடங்களில் வானவர் தம் ஏற்றத்தை எடுத்திசைக்கும் தொடர் மொழிகளைக் காணலாம். திரு. G. கல்யாணம் B. A. அவர்கள் எடுத்துக் காட்டிய “தீய அசுரர் பகையுண்டு” என்னும் செய்யுளீற்றிலுள்ள “வா னோர்க் கென்னை வளன் உண்டே” என்னும் தொடர் மொழியினும் “வா னோர்க்கரிய மருந்தே போற்றி” என்னும் தொடர் மொழியினும் நாம் நாடோறும் நேரிற்கண்டு ஒருவரோ டொருவர் அளவளாவி வாழும் மண் ணோரை எடுத்துக் கூறாமல் காண்டற் கரியராய வாறோரை எடுத்து மொழி வானேன் என ஒருசிறிது ஆராயினும் மண்ணோரிலும் வாறோர் ஏற்றமுடை

யார் எனக் குறித்தற்கேயா மென்பது புலனாகும். “வானேயும் பெறில்வேண் டேன்” “திருமாலும் சென்று ணரா” என்னும் தொடர் மொழிகளி லுள்ள உமமைகள் வானுலகின் சிறப் பையும் திருமாலின் உயர்வையும் குறிக்கவே எழுந்தனவாம். இங்ஙன மெல்லாம் புகழ்ந்து பேசற்கேற்ற பெருநலம் துய்த்தற்கு இவர்கள் அளத்தற்கரிய நிறைவானுடையா யிருத்தல் வேண்டுமன்றோ? இவர்கள் எவ்வளவு பெருவளன் உடையாராயினும் ஆகுக? இவர் தம் ஏற்றத்தை எடுத்து மொழியும் திரு. வேள். N. துரைக் கண்ணன் அவர்களுடைய உரையாற் பெறப்படும் பயன்றான் யாதோ வெனில், கூறுதும்.

மன்னர் மன்னன் ஒருவன்பாற் சென்று ஒரு புலவன் பரிசிலாகப் பெற்ற அரும்பெறன் மாணிக்கமணி யின் உயர்வை மொழிய வேண்டுவார் “இது மாணிக்கமணி” என்று கூறிய அளவானே அதன் உயர்வு பெறப்பட மாட்டாது. மற்று, “இது மன்னர் பாலும் சென்று பெறற்கரிய மாணிக்க மணி” என்பரேல், அம்மணியின் உயர்வும் அதை யுடையானாகிய மன் னர் மன்னன் ஏற்றமும் அதைப் பரிசிலாகப் பெற்ற புலவன் ஏற்ற புல மைத்திறனும் ஆகிய மூன்றும் இனிது விளங்கும். இது போலவே “சென் றடையாத திருவுடையான்” என்னும் தொடர் மொழிக்குத் திரு. வேள். N. துரைக்கண்ணன் அவர்கள் எழு திய “இந் திரன் முதலிய இதையவர்க ளிடத்துப் போய்ப் போய்ப் பெறக் கூடாத விழுச் செல்வத்தை யுடைய வன்” என்னும் உரையால் பேரின்பப் பேருகிய விழுச் செல்வத்தின் உயர்

வும் அதனை யுடையானாகிய இறைவன் தன் ஏற்றமும் அதனை யடையும் அடியார் தம் தகுதியும் நன்கு விளங்கும். இதுவே இவ்வுரையார் பெறப்படும் சிறந்த பயனும். “செங்கணவன்பாற் றிசைமுகன்பாற் றேவர்கள் பா லெங்கு மிலாததோ ரின்பம்” என்னும் திரு வாசகத் திருமொழியும் இவ்வுரையின் ஏற்றத்தை இனிது தெளிவுறுத்தும். மேலும், இவ்வுரை பேரின்பப் பேரூ கிய விழுச்செல்வம் இந்திரன் முதலிய இறையவரிடத்துப் போய்ப் பெறக் கூடாதது, அதனையுடையான் சிவபெரு மானே என்று விளக்கலால், இவ்விந்திரன் முதலிய இறையவரை இவர்தேவர் அவர்தேவர் என்று பேசிப் புலம்பி வணங்கன்மீன்; ரினைத்தொடும் காண் டொடும் பேசுந்தோடும் எப்போதும் அனைத்தெலும் புண்ணெக ஆனந்தத் தேன் சொரியும் குனிப்புடையானையே ரினைமீன், வாழ்த்துமீன், வணங்குமீன் என அறிவுறுத்தலும் பெறப்படும். இதுகாறும் ஆராய்ந்தவாற்றான் திரு. வேள். N. துரைக்கண்ணன் அவர்கள் தாம் எழுதிய வுரையில் ஐயற்றாலும் திரு. G. கல்யாணம் அவர்கள் மறுத் தாலும் அவ்வுரை பொருத்தமுடைய தென்பதே தேற்றமாம்.

இன்னும் “சென்றடையாத திருவுடையான்” என்னும் இத்தொடர் மொழிக்குச் சிறிதாராய்ந்தால் வேறு பல பொருளும் காணலாம். அவற்றுள் எமக்குத் தோன்றியவை இவை :—

(க) (‘பெரும் கருணைத் தடங்கட லாகிய இறைவன் தானே வந்து தந்தால்லாமல் எனியேமாகிய நாம் போய் அடையக் கூடாத பேரின்ப விழுச்செல்வத்தைத் (தனக்குடைமையாக) வுடையான் என்பது ஒரு

பொருள். இப்பொருள் பொருத்த முடையதென்பதை “என்னுலறியாப் பதந்தந்தாய், தாயாய் முலையைத் தருவானே தாரா தொழிந்தால் சவலை யாய்” நாயேன் கழிந்து போவேனே, தான் வந்து நாயேனைத் தாய்போற் றலை யளித்திட்டு, அண்டமுதலாயி னான் அந்தமிலா ஆனந்தம் பண்டைப் பரிசே பழவடியார்க் கீந்தருளும்” என்னும் திருவாசக அருண்மொழிக ளெல்லாம் பேரின்பச் செல்வத்தைத் தருதல் இறைவன் செயலாகவே வைத் துக் கூறி வலியுறுத்தல் காண்க.

(உ) சென்றடையாத என்பது திரு வைத் தழுவாமல் உடையானைத்தழுவ வதாகக் கொண்டு “இந்திரன் முத லிய இமையவர்களும் போய் அடைய முடியாத இறைவன்” எனக்கோடல் மற்றொரு பொருள். “பூவேறு கோணும் புரந்தரனும் பொற்பமைந்த நாவேறு செல்வியும் நாரணனும் நான் மறையும் மாவேறு சோதியும் வான வரும் தாமறியாச் சேவேறு சேவடி, செங்க ணெடுமாலும் சென்றிடந்து காண்பரிய பொங்கு மலர்ப்பாதம், தேவர் கோவறியாத தேவதேவன்” என்னும் மணி மொழிகளெல்லாம் இவ்வுரை கூற்றுகேற்ற சான்றுகளாம்.

(ங) மேற்கூறிய படியே “சென்றடையாத” என்பது உடையானைத் தழுவவதாகவே கொண்டு (“தானே வந்து காட்டினுலன்றி நாமே) சென்று அடைய முடியாத முதல்வன்” என்பது வேறொரு பொருள். “அவனரு ளாலே அவன்றான் வணங்கி, அவ னருளே கண்ணாகக் காணினல்லால் இப்படியன் இந்நிறத்தன் இவ்வண் ணத்தன் இவனிறைவன் என்றெழு திக் காட்டொணாதே” என்னும் தமிழ்

மறைமொழிகள் இவ்வுரையின் சிறப்பை விளக்கும். திரு. G. கல்யாணம் B. A. அவர்கள் தமதுரைக்கு மேற்கோளாகக்கொண்ட “நானே கருதின் வரநாடார் சம்மா இருந்தால் அவர் தானே அணைவர்” என்னும் திருமொழி யாம் கூறிய இப்பொருளையே அறிவுறுத்தல் காண்க.

(ச) இச்செய்யுளை இளமையிலேயே எல்லாம்வல்ல இறைவனை நேரிக்கண்டு அவனாகப் பேரின்பப் பேற்றை எளிதும் பெற்ற நம் திருஞான சம்பந்த வள்ளல் அது பெறுமாற்றியானே இறைவன்பால் அது பெறுமாறு ஆற்றுப்படுத்தும் செய்யுளாகக் கொண்டு, “ஆத! திருவுடையானைச் சிராப்பள்ளிக்குன்றுடையானைக் கூற என்னுள்ளம்குளிரும்? நன்றுடையானைத் தீயது இல்லானை நரைவெள் ஏறு ஒன்று உடையானை உமை ஒரு பாகம் உடையானைச் சென்று அடை” என்றுசொற்களைப் பிரித்து “இறைவனை யறியும் அறிவிலானே! பேரின்பச் செல்வத்தைத் தனக்குடைமையாக உடையானைத் திரிசிராப்பள்ளிக் குன்றைத் திருக்கோயிலா உடையவனை வழுத்த

என் (அடியேன்) மனம் குளிரும். ஆகையால் எல்லா நன்மைகளையும் உடையவனைத் தீமை சிறிதும் இல்லாதவனை மயிலையாகிய வெண்மை நிறம் வாய்ந்த ஆனேற்றை ஊர்தியாக உடையவனை உமையம்மையை • ஒரு பால் உடையவனைப் போய் அடைவாயாக” (ஏ தேற்றம் அல்லது அசை) என்பது பின்னும் ஒரு பொருள்.

இத்தனை பொருளில் எதுதான் சம்பந்தப் பெருமான் கருத்தை விளக்குவதோ எனில், அதையுணர யாம் வல்லே மல்லேம். செய்யுளியற்றும் ஆசிரியர்கள் ஒரு சொற்றொடரில் ஒரே கருத்தை அமைத்துச் செய்வது முண்டு. ஒரு சொற்றொடரிலேயே பல பொருள் தோன்ற அமைத்துச் செய்யுள் செய்வதும் உண்டு. அன்றியும், ஒரே பொருள் அமைத்துத் தாம் செய்த செய்யுளை மறுமுறை நோக்கின் அதில் பல பொருள் தோன்றக்கண்டு தாமே மகிழ்வதும் உண்டு. இத்தகைய செய்யுட்களுக்குச் சிறப்புடையவாய் பல பொருளையும் கொள்ளலே நேரிதாம்.

“சென்றடையாத திருவுடையான்”

[ஒ. கோ. கோவிந்தசாமிப் பிள்ளை, பி. ஏ.]

மேற்காட்டியுள்ள சொற்றொடர்க்கு இருவர் வரைந்த உரைகளை இப்பத்திரிகையில் அடியேன் கண்ணற்றனன். ஆண்டு இருவரும் இரு விதமாகப் பொருள் கூறிப் போந்தனர். ஒருவர் “தேவர்களிடத்து சென்று கிடைக்கப்பெறாத செல்வத்தைத் தன்னிடத்தே யுடையவன்” என்றும் மற்றவர் “தற்போதத்துடன்

செல்வார்கள் கிடைக்கப் பெறாத செல்வத்தை யுடையவன்” என்றும் கூறினர்.

முதற் கண், முந்தியவர் கூறிய உரையை ஆராய்வாம். பாடல்கள் பதினொன்றையும் படித்து அவைகளில் மிளர்கின்ற கருத்தை உற்று நோக்குமிடத்து சம்பந்தர் உலகத்தினர்க்கு எம்பிரானுடைய அருள் திறமைகளை

யும் குணங்களையும் வெளிப்படுத்தி அவரைப் போற்றினால் சிறந்த செல்வத்தை யடைவது உண்மை என்பதை வெளிப்படுத்தும் எண்ணத்தை யுடையவராய் இருந்ததாகத் தெரிகிறது. எம்பிரானைப் போற்றி யடையுங்கள் என்ற சம்பந்தர் தேவர்கள் ஒரு செல்வத்தைத் தரும் வன்மையுடையவர்கள் என்பதை நினைத்தே இரார் என்பது துணிபு. மேலும்,

நூறு கோடி பிரமாக்க னெங்கினார்
ஆறு கோடி ஈராயண ரங்கனே
ஏறு கங்கை மணலெண் ணிலிந்திரார்
ஈறி லாத நல்லீச னெருவனே.

என்ற நாவுக்கரையர் பாட்டினால் தேவர்கள் அழியாத நிலைமையையுடையவர்கள் அல்ல என்பது வெளிப்படை. அதனால் அவர்களிடத்து சிறந்த செல்வம் கிடையாது என்பது பெற்றும், எனவே “சென்றடையாத திருவுடையான்” என்று பாடும்போது தேவர்களிடத்து சென்று அடையாத செல்வத்தை யுடையவன் என்று சம்பந்தர் கருதியிரார்.

இனி, தற்போதத்துடன் சென்றவர்கள் கிடைக்கப்பெறாத செல்வத்தை யுடையவன் என்று மற்றவர் கூறின பொருளும் பொருத்த முடையதாகத் தோன்றவில்லை. ஏனெனில் ஒருவன் வேறொருவனிடம் ஒரு பொருள் கருதிச் சென்றால் அவனுக்கு முதன்மையாக அப்பொருளிடத்து இச்சையிருக்கவேண்டும். அவ்விச்சையினால் தற்போதத்துடன் சென்றால் அப்பொருள் கிட்டாது என்பதை அவன் அறிவான். இச்சையும் தற்போதமும் முரண்படுகின்றமையால் தற்போதத்துடன்சென்று என்பது பொருத்த முடையதாகத்தோன்றவில்லை.மேலும்

அங்குணமே பொருள் கொண்டாலும் தற்போதத்துடன் சென்றவர்க்கும் ஈசன் அருள் புரிந்திருக்கிறு நென்பது,

“கருத்த னாய்க் கயிலாய மலைதனைத் தருக்கினு லெடுத்தானைத் தகாவே வருத்தியா ருள் செய்தவன்”

எனும் அப்பர் பாட்டால் விளங்குகின்றது.

இனி அச்சொற்றொடர்க்குக் கொள்ளத்தக்க பொருள் என்ன எனின் நாரணன், நான்முகன் முதலான தேவர்கள் சென்று அடையாத செல்வத்தை யுடையவன் என்பது தான். இதற்குச் சான்று மூவரும் மணிவாசகப் பெருமானும் பாடிய பாக்களில் நிறைந்து கிடக்கின்றது.

“நாடினார் காண்கிவர் நான்முகனுங் திருமா னயந்தேத்த”

என்றார் சம்பந்தர்.

“நாடி நாரணன் நான்முகன் வானவர் தேடியே சறவுந்தெரி யாத தோர் கோடி காவன்”

என்றார் திருநாவுக்கரசர்.

“கண்ணன் மலரோனுங் கீழ்மேலுந் நின்றான்”

என்றார் சுந்தரர்.

“பூவேறு கோளும் புரந்தானும் பொற்பமைந்த நாவேறு செல்வியும் நாரணனும் நான்மறையும் மாவேறு சோதியும் வானவருந் தாமறியாச் சேவேறு சேவடி.”

என்றார் மாணிக்கவாசகனார்.

இதனால் தேவர்களுக்குக் கிட்டாத எம்பெருமான் உலகத்தினருக்குக் கிட்டுவதோ என்ற ஐயம் நமக்கு வேண்

வெதில்லை, ஏனெனில் சம்பந்தரே முதலடியில் எம்பெருமான் நல்லவர், தீயதில்லாதவர் என்று கூறிப்போயிருக்கின்றார். தேவர்களுடைய அகங்காரம் சொல்லொணாதது. பகைமை வாய்ந்தது. இராவணனுடைய செருக்கோதன்னையன்றி வந்த செருக்கு, எம்பிரானிடத்துப் பகைமை கொண்டதல்ல. இராவணன் சிறந்த சிவனடியான். அதுபற்றியே தான் எம்பெருமான் தேவர்களுக்கும் அரிதாகியும் இராவணனுக்கு எளியவனாகியுமிருந்தார். இங்கு பரஞ்சோதி முனிவர்தம் பழியஞ்சின படலத்தின் துவக்கத்தில் கண்டுள்ள,

“ ஈறிலான் செழியனன்புக்
கெளியவனாகி மன்றுள்
மறியாடிய கூத்தென்
சொல்வார் பின்தாமோ
..... சொல்லுவாம் ”

என்பது கருதற்பாலது.

ஆகவே சென்றடையாத என்ற தொடருக்கு பொருள், தேவர்கள்

சென்றடையாத என்பதுதான். இந்த தொடரில் இரண்டு பொருளை சம்பந்தர் மிகவும் அழகாய் அமைத்திருப்பது சாலவும் கருதற்பாலதாயிருக்கின்றது. ஒரு பொருள் எம்பெருமானிடத்து உள்ள செல்வம் தேவர்களாலும் கோரப்பட்ட செல்வம். எனவே அப்படிப்பட்ட செல்வத்தை உலகத்தினரே நாடுங்கள் என்று சொல்வதைப் போன்றிருக்கின்றது. மற்றொரு பொருள் அச் செல்வத்தை யடைய வேண்டுமென்றால் தேவர்கள் சென்றவண்ணம் செல்லாதீர்கள் என்று சம்பந்தர் சொல்ல வந்த மாதிரியாகத் தெரிகின்றது.

இஃது சைவ சமயத்திடத்துள்ள அன்பின்மிகுதியால் எழுதப்பட்டதேயன்றி மற்ற உரைகளுக்கு மறுப்பாக எழுதப்பட்ட தன்று. இத்தொடர்க்கு இன்னும் பலர் பலபொருள் கூறுவர். அதனை அடியேன் அன்புடன் எதிர்பார்க்கின்றனன்.

“சென்றடையாத திருவுடையான்”

[திருக்குறள் விளக்கவாசிரியர் - கி. குப்புச்சாமி முதலியார்]

‘நன்றுடையானை’ என்பதனை முதலாக வுடைய தேவாரத்தின் மூன்றாம் அடியாகிய, “சென்றடையாத திருவுடையானை” என்பதனை இரண்டு முறை நான் பேசினேன். ஆயினும், சைவசித்தாந்த மகாசமாஜத்தின் காரியதரிசி இதைப்பற்றி எழுதித் தரல்வேண்டும் என்றமையால் ஒருவாறு சுருக்கி எழுதுகின்றேன். முதலில் இச்செய்யுளுக்கு உரை காண்போம். அஃதாவது,

நன்றுடையானை - அறக் கடலாகிய அந்தணனை,

தீயதிலானை - மறமென்ப தில்லாத மைந்தனை,

நரைவெள்ளேறு ஒன்றுடையானை - அறவிடையென்னும் விடை யொன்றுடையானை,

உமை யொருபாக முடையானை - அருட்சத்தியை இடப்பாகத்தே யுடையானை,

சென்றடையாத திருவுடையானை -
இயல்பாக அமைந்த அருட் செல்வ
முடையானை,

சிராப்பள்ளி மேய குன்றுடை
யானை - திரிசிராப்பள்ளி யென்னு
மிடத்தே அமைந்த குன்றத்தில் எழுந்
தருளி யிருப்பானை,

கூற - வாக்கால் கூறுதலும்,

என்னுள்ளம் - என் மனமானது,

குளிரும் - மகிழும்.

என்பதாம்.

‘அறவாழி அந்தணன்’ ஆதலால்,
‘நன்றுடையானை’ என்றும், அழிப்பும்
இளைப்பாற்றற் காதலால், ‘தீயதி
லானை’ என்றும், எல்லாம் அழிந்த
காலத்தும் அழியாத தருமத்தை
விடையாக ஆரோகணித் தமையால்,
‘நரைவெள்ளேறு ஒன்றுடையானை’
என்றும், அருட்சத்தியை இடப்பாகத்
துக் கொண்டதாரியங் கடந்த மூர்த்தி
ஆதலால், ‘உமையொரு பாகம் உடை
யானை’ என்றும், அருண்மூர்த்தியாய்
உலகமே உருவினனும் எல்லார்க்கும்
எல்லாச் செல்வத்தையுந் தந்து நிற்ப
வனும் ஆதலால், ‘சென்றடையாத
திருவுடையானை’ என்றும், இவ்விதம்
எல்லா உலகமும் ஆன இறைவன் ஆன்
மாக்கள் உய்யும் வண்ணம் நிலவுலகத்
துத் திருக்கோயில்கள் பல கொண்
டிருப்பதில் திரிசிராப்பள்ளியில் உள்ள
குன்றில் எழுந்தருளி யிருக்கும் திரு
மூர்த்தியை வாக்கால் கூற என் மன
மானது நிரதிசய இன்பத்தைப் பெற்
றதுபோல் மகிழும் என்பார், ‘சிராப்
பள்ளிக் குன்றுடையானைக் கூற என்
னுள்ளம் குளிரும்மே’ என்றும் கூறியு
ராயிற்று.

இனிச் ‘சென்றடையாத திருவுடை
யானை’ என்று கூறியது எற்றுக்
கெனின், ஏனைய தேவர்கள் இவனை
வழிபட்டு அடையவேண்டுவனவற்றை
யடைவது போல் அடைதல் இல்லாத
செல்வன் அதாவது இயல்பாகவே
செல்வம்அமைந்தவன் என்பதாம். இத
னன்றோ இறைவனை, “மன்னவன்”
என்றனர். இதற்குப் பேருரை கண்ட
சிவஞான முனிவார், “வெண்கொற்
றக் குடையும், நவமணி முடியும், சிங்
காதனமும், மன்னவர்க்கேயுரிய சிறப்
படையாளமாம். அதுபோலப் பிர
பஞ்சம் எல்லாவற்றிற்கும் மூலகாரண
மாகிய ஒரு பெரு வெண்கொற்றக்
குடையும், எவற்றையும் ஒருங்கே
ஒரியல்பான் அறியும் பேரறிவாகிய
ஒரு பெருஞ்சுடர் முடியும், எவற்றினை
யும் அங்கங்கே உயிர்க்குயிராய் நின்று
செலுத்தும் இயல்பாகிய ஒரு பெருஞ்
சிங்காதனமும், பிறர்க்கினறித் தனக்
கே உரிமையாகச் சிறந்தமை பற்றி”
என்று விதந்து கூறினர். அன்றியும்,
“விச்சதின்றியே விளைவு செய்கு
வாய்” என்பது வித்தின்றி விளைவாய்
எனப் பொருள் பட்டுத் “திருமேனி
கொள்ளும் முறைமை உணர்த்திய
தூஉமாம்” என்றமையால் எல்லாம்
இயல்பாகவே அமைந்தவன் என்றும்,
அவனிடத்துள்ள செல்வம் ஏனைய
ஆன்மாக்களாகிய மக்கள் முதல் தேவர்
என்பார் வரையும் சென்று அடை
ந்த செல்வம்போ லல்லாது இயல்
பாகவே அமைந்த செல்வம் என்பது
பொருள் ஆயிற்று. இதனைச் சுருங்க
எழுதவேண்டும் என்றமையால் இத
னுடன் விடுக்கின்றேன். இனி, இவ்
விஷயத்தையே, ஐந்து பெரியோர்கள்
எழுதியும், ஒரு பெரியோர் தலைவராக

அமைந்தும் பேசினர். தலைவராக அமைந்து பேசினோர், “சென்மடையாத திருவுடையான்” என்பதற்கு ஆண்டவன் தானே ஆன்மாக்களிடம் சென்று செல்வத்தைத் தருபவன் என்னும் பொருள்படப் பேசினர். முதலாவது எழுதிய திரு. என். துரைக்கண்ணரும், நான்காவது எழுதிய திரு. ஆறுமுகம்பிள்ளையும், ஒருமனத்தராய் ‘ஆன்மாக்கள் ஏனைய தேவர்களிடம் சென்று அடையாத செல்வத்தை யுடையான்’ என்றனர். இரண்டாவது எழுதிய திரு. ஜி. கலியாணம் என்பவர் ‘தம்போதத்தோடு ஆன்மாக்கள் சென்மடையாத செல்வன்’ என்றனர். மூன்றாவது எழுதிய திரு. பொ. முத்தையப் பிள்ளை ஒருவர் தாம், இறைவனுக்கே ஏற்றினர். மற்றும் கடைசியாக எழுதிய திரு. கோவிந்த

சாமி முதலியார் முதல் எழுதியவரையும், இரண்டாவது எழுதியவரையும் மறுத்துத் தன் மதம் நாட்டினர்.

இனி, நான் முடிவாகக் கூறுவது என்னெனின், சமாஜ வருடக் கூட்டத்தில் வழக்கம்போல் காரியதரிசி யவர்கள் கொடுக்கும் விஷயத்தைப் பேசுகின்ற விருத்தனாகிய நான் திருவெண்ணைய நல்லூரிலும் பேசினேன். பேசியது விருந்து இத்துணைச் சித்தாந்த சைவர்கள் பேசியும் எழுதியும் முடித்தார்கள். இவ்வித செயல்களுக்குப் பேசியது போல் எழுதியும் தால்வேண்டும் என்னும் காரியதரிசியின் விருப்பத்தின்படி இதை எழுதினேன்.

[குறிப்பு:—இப்பொருள் பற்றிய ஆராய்ச்சி இதோடு முடிவடையும்.—பத்திராசிரியர்.]

ச ம ய க் கே க டி

[காழி. சிவ. கண்ணுசாமி, பி. ஏ.]

சமயமென் றெழுந்த ஒவ்வொன்றற்கும் குறைந்த அளவிலோ விரிந்த அளவிலோ சடங்குகள் ஏற்பட்டிருப்பதைக் காண்கின்றோம். இன்பப் பெருக்காம் இறைவன் பால் இயற்கையானெழும் அன்புப் பெருக்கேதுவாக அனைவரும் அவ்வவர்க்குத் தோன்றியவாறு வழிபாடியற்ற முற்படுவதே இயல்பு. நீராட்டியும், பூச் சொரிந்தும், பவியூட்டியும்; ஆடியும், பாடியும், அழுதும், அரற்றியும், விழுந்தும், குதித்தும், நகைத்தும், மெய்ம்மறந்தும் மற்றுமில்வாறே நெஞ்சுகந்த படி வழிபாடியற்றுவோர் தவறாகச் செய்கிறார் என்று பகுத்தறிவு வழியானோக்கிற் கூறுதலியலாது. தத்துவ

வுணர்வு தடித்துக் கூர்ந்து செல்லாத காலத்து இவையெல்லாம் ஒரு படித்தாய் நோக்கப்பட்டிருத்தல் எளிதிற்பெறப்படும். ஆயினும் அவ்வுணர்வும் அதனெழுந்த உண்மைப் பரம்பொருளின் ஆராய்ச்சி யறிவும் முனைத்து, முதிர்ந்து, உரங்கொண்டு, அறிவாற்றற் கேற்றவாறு சமயநிலை படிப்படியா யுயர்ந்து, அவ்வுயர்ச்சி ஏதுவாகவும் கருத்து வேறுபாட்டினாலும் பல் வேறு உட்பிரிவு எய்துகின்ற காலத்து ஒவ்வொரு உட்பிரிவும் ஒவ்வொரு வித வழிபாட்டை விலக்கியோ அன்றித் தனக்கென ஏற்றுக்கொண்டோ ஒழுகுவரம்பு கட்டிக்கொள்ளுதல் இயல்பு.

அவ்வாறு ஒவ்வொரு சமய உட்பிரிவும் தனித்துக் கால்கொண்டு தழைத்தோங்கப் புகுங்கால் குறித்த சில ஒழுக்கங்களையும் வழிபாட்டு முறைகளையும் தேர்ந்து மேற்கொண்டு அவைகட்கு மேற்கோளாகப் பலப்பல நூல் விதிகளையும் தேடியமைத்துக்கொண்டு அவ்வழிபாட்டினை முறையே இடைவிடாமலியற்றி வருமாறு ஒரு குழுவினரையும் பிரித்தமைத்துக் கொண்டவுடன் அது ஒரு தனிச் சமயமாக நிலை பெறுகிறது. இவ்வாறே தான் ஒவ்வொரு சமயமும் தனக்கென்றே சடங்குகள் கரணங்கள் என்பனவற்றையும், சமய சாத்திரங்கள், வேதங்கள், ஆகமங்கள் என்பனவாதிய நூல்களையும், கடவுட் பணியாற்றும் ஒரு குழுவினரையும் அமைத்துக் கொண்டுள்ளதென்று கூறலாம்.

இனி, பெருமுயற்சி யெடுத்து இவ்வாறு ஒரு சமயத்தை நிறுவியபின் அம்முயற்சியாளர் தாங்கொண்ட கருமம் முடிவுபெற்றதாகக் கருதி மடியினை மேற்கொண்டு அச்சமயத்தின் பிற்கால நடைமுறையையும் ஆய்ந்து நோக்கவேண்டும் என்றதோர் உணர்ச்சியே யின்றிச் சமய வளர்ச்சியை அதற்கென முன்னர் பிரித்தமைத்த குழுவினராகிய குருமார்களிடம் ஒப்பித்து வாளாவிருந்துவிடல், ஒவ்வொரு சமயவரலாற்றினுள் காணக் கிடைப்பதோர் உண்மையாகும். பசி வேளையில் எதிர்கொண்டழைத்துச் சமைத்த உணவை முன்னிருந்து ஊட்ட வேறெத்தகைய உழைப்புமின்றி அதனை யுட்கொள்ளுவதனாலய களைப்பு தொண்டருக்கும் சொற்ப நேரமிருக்கு மென்று கூறுவரோல் தீராப் பசிகொண்ட பல்லாயிரம் உயிர்கட்கு ஆராவமுதனிக்கும் ஒரு

சமயத்தை நிறுவியதனாலய களைப்பு எத்தனை சொற்ப காலம் இருக்கவேண்டும்? அதனை ஒரு கற்பகாலமென்றே கணக்கிட்டுக் கொள்ளுதலுந் தவறுமோ? இவ்வாறு களைமலிந்து கிடக்கும் ஒரு கற்ப காலமுமுதும் முன்னெழுந்த சமயமானது தன் சீர்குலைந்து அச்சுக்கெடா திருந்துவருமென்று கொள்ளவுங் கூடுமோ?

இனி, மடி மிகுந்து களைமலிந்து கிடக்கும் ஒரு காலத்தில் ஒவ்வொரு சமயமும் கேடுறுதற்குச் சிறந்த ஏதுக்களாய் இதுகாறும் எந்நாட்டிலும் இருந்து வந்தனவாகக் காணக்கிடப்பனவும் இனியும் இருக்கக் கூடியவையாகக் கருதக்கிடப்பனவும் மூன்றாகும். அவை குருமார்களின் தன்னலம், தெய்வத் திருவிளையாடற்றிரிப்புப் பெருக்கம், வேதசாத்திர மறைபொருள் என்பனவே. இவை ஒவ்வொன்றையும் ஒரு சிறிது விளக்குவாம்.

மூன்றினுள் தலையாயது குருமார்களின் தன்னலங்கருதும் இழிதகைமையே. சமயங்கண்ட பெரியார்கள் மாண்டு மடிந்ததாலோ அன்றி மங்கியோய்ந்ததாலோ, கடவுட் பணியாற்றுவதற்கென அவர்களால் முதற்கண்டேந் தமைக்கப்பட்ட குருமார்கள் நாளேற வேறத் தாமே கடவுளர்க்கும் மக்கட்கும் இடையே இருப்பதாகிய தொடர்பை ஆக்கியளித்து அழிக்கும் ஆற்றல் வாய்ந்தவர்களென்று கூறிப் பகடியடிக்க முற்படுவர். அதனைப் பகடியெனக் காணல் வேறு பல அலுவலிற் படிந்துகிடக்கும் ஏழை மார்தார்கட்கரிதாகும். இப்பகடி தானும் சிறுகச் சிறுக, சமயத்தலைவர்கள், கடவுட் பணியியற்றும் ஆசாரியர்கள், மறைஞ்ஞாக்கும் ஒதுவார்கள் என்ற இக்குழு

வினரின் பல பகுதியினரிடத்தும் தோற்றமுறுகிறது. கடவுட் பணியிலேயே என்றென்றும் ஈடுபட்டுக் கிடப்பதனாலோ அன்றி அப்பணியாற்றுவதில் வேண்டியும் வேண்டாமலும் பல்லாற்றாலும்வரும் நன்பொருள் மிகுதியினாலோ, அன்றியும் எந்தை குருவாகையால் யானுங் குருவாதலைத் தடுப்பார் யாருமீரார் என்ற ஒரு நம்பிக்கையினாலோ மற்றிவை போன்ற எதனாலோ முதன் முதலாகப் பிரித்தமைக்கப்பட்ட குருக் குழாத்தினரிடைக் காணக்கிடந்த உண்மைச் சமயப்பற்று ஒடுங்கி, கடவுட் பணியாற்றும் முறைகளிற் பயிலும் பயிற்சிகள் குறைந்து, வெறும் வெளிச் சடங்களவானே பணியை முடித்துக்கொண்டு உறங்க விழையும் இழுக்கம் குருமார்களிடத்தும் பெரும்பாலும் அவர்கள் கால்வழி வருவோர்களிடத்தும் குடி கொள்கிறது.

“சத்தியமின்றித் தனிஞானந் தானின்றி யொத்த விடயம் விட்டோரு முணர்வின்றிப் பத்தியுமின்றிப் பாணுண்மை யின்றியூண் பித்தேறு மூடர்”

பலர் பெருகிக் குருமார்களா யமைந்து கடவுட் பணியாற்ற முன் வருவரேல் அவர்களை நம்பிக் கடைத்தேற வெண்ணினால் அது “குருநிங் குருநிங் குருட்டாட்டமாடிக் குருநிங் குருநிங் குழிவிழு”, வதைபன்றோ ஒக்கும்? இத்தகையோரால் இறைவழி பாட்டிற்குத் துணைக் கருவியாய்க் கோலப்பட்ட சடங்குகள், தன்னலமும் பொருள் வருவாயும் மக்கள் தம் அறியாமையும் கருதி முதற்கருவியாக மாறிச் சமய வழிபாடெனக் காட்டப் பெறின் ஒரு சமயம் கீழறுபட்டுச்

சிதைந்து போவது திண்ணம் என்று கூறவும் வேண்டுமோ?

இவ்வாறு தம்மாட்டுச் சமயப்பற்று அருகி ஊக்கங் குன்றி வருவதையறிந்த காலத்து எங்கே தழ்மாற் பிணிப்பு நெகிழ்ந்து விடுமோ வென அஞ்சியவராய்க் குருக்குழாத்தினர் தெய்வத் திருவிளையாடல்களாகவும் அற்புதச் செய்கைகளாகவும் சமய நூல்களிடைக் காணக் கிடக்கும் ஒரு சில மறுக்கொணு உண்மைகளை ஒன்று பலவாகப் பெருக்கியும், காலத்திற் கேற்றவாறும் மக்களறியாமைக்கேற்றவாறும் திரித்தும் கூறியோ அன்றி அவ்வப்போது உண்டானதாகக் காட்டியோ தம் புல்லிய வாழ்க்கைக்கு அரண் கோலிக்கொள்ள முற்படுகின்றனர். இதனைக் கண்ட ஏழைமக்களும் வஞ்சகமறியாது அவையே உண்மை யென நம்பி ஏழறுகின்றனர். இதனால் மறுக்கொணாத வையா யெழுந்த அவ்வொரு சில திருவிளையாடல்களும், அற்புதச் செயல்களும் ஊடுருவிப் பார்க்க முயலுவோர்கண்களில் முதலில் வெறும் பகட்டாகவே காணப்பட்ட டொழிகின்றன. இதைவிட ஒரு சமயத்தின் வேரையறுக்கும் சுரிகையும் வேறுண்டோ?

இறுதியாகக் கூறிய வேதசாத்திர உண்மைப் பொருளை வெளிப்படையாக விளக்கியறிவு புகட்டாது தன்னலங் கருதி அதனை மறைபொருளாக்கி வைத்துக்கொண்டு வருவதனாலாய திமைகள் வெளிப்படையாகவின இங்கு விரிக்காது விடுக்கின்றும்.

இவ்வாறு வேலியே பயிரை யழித்ததுபோல் சமய வளர்ச்சிக்கெனத் தேர்ந்து அமைக்கப்பட்டவர்களே மடி

மையினாலும், அறியாமை யினாலும், வஞ்சத்தினாலும், பொருள் வருவாய் கருதியும் சமயஉண்மைகளையொதுக்கி உள்ளீடற்ற வெளிச் சடங்குகளையே குறிக்கொண்டு காத்துவர முற்பட்டால், சமயக்கேடு திண்ணமாய் எய்தும் என்று கூறவும் வேண்டுமோ? சமயக்கேடு தொடங்கவே ஒவ்வொரு சமயத்தின் அடிப்படையா யமைந்த பொன்னணைய உயர்ந்த கொள்கையான “இறைவன் நிருமூன் எவ்வுயிருஞ் சமம்” என்ற கொள்கைமாறுபட்டு ஒவ்வொன்றிலும் உயர்வு தாழ்வு என்ற வேற்றுமை தோன்றுகிறது. பிறப்பில் வேற்றுமை, பிழைப்பில் வேற்றுமை, வழிபாட்டிலும் வேற்றுமை என்றித் தொடக்கத்தன எத்துணை வேற்றுமைகள்? உண்மையிது பொய்ம்மை யிது என்றுணர முடியாதபடி சூழ்ச்சிகள்

வலுத்து, வேடங்கள் மல்கிச் சமய உணர்ச்சிக்கும் அறிவுக்கும் இன்றி யமையாத நேருணர்வு (Straight thinking) கெட்டு விடுகிறது.

“பொய்த்தவ வேடர் கைத்தகப் படுத்தற்கு வஞ்சச் சொல்லின் வார்வலை போக்கிச் சமயப் படுகுழி சமைத்தாந் கமைவயின் மானிட மாக்களை வலியப் புழுத்தும் மாண விரதத் தகப்படுத் தாழ்த்தும் வளை வுணர்வு”

எங்கும் பார்த்து தலைவிரித்தாடுகிறது.

இதுகாறுங்கூறியவாற்றான் மாசற்று எழுந்த ஒரு சமயம் குருமார்களின் தன்னலம், தெய்வத் திருவிளையாடல் களில் வஞ்சகத் திரிபு, சமய சாத்திர உண்மைப்பொருளை மறைத்தல் ஆகிய புற வேதுக்களால் எவ்வாறு கேடுறு கின்றது என்பதை ஒருவாறு காட்டினும்.

சைவ இளைஞர் மகாநாடு

தலைவர் பேருரை

[கா. சுப்பிரமணியம் பிள்ளை எம். ஏ., எம். எல்.]

சைவ இளைஞர் பொருட்டு முதல் முதல் கூட்டப்படும் இம்மகா நாட்டிற்கு என்னைத் தலைமை பூணும்படி கேட்டமைக்குக் காரணம் இளைஞரைப் போல பயிற்சி போதாமை என்பால் காணப்படுதல் போலும். நான் அதற்கு இசைந்தது எதனாலோ எனின் இளைஞர்பாலுள்ள உள்ளக்கிளர்ச்சி, களங்க மின்மை, விடாமுயற்சி முதலிய பல நற்பண்புகளைப் பெற்றுக் கொள்ளுதற்கும் அன்னார்க்கு அறிவுரை பகர வந்துள்ள மாட்சிமை தங்கிய பேரமைச்சர் முதலிய பெரியோரது பயிற்சி மிக்க போதனையின் பயன் கொள்ளுதற்கும் வாய்ப்பு அமைதலின் என்க.

இம்மகா நாட்டைத் திறந்த பேரமைச்சரது அறிவுரைகளின் விளக்கமாக யான் செப்பும் சிற்றுரையைக் கருதுக. இளமைப் பருவமானது எல்லா நலத்திற்கும் வித்திடும் பருவமாதலின் எல்லா நலத்தையும் விளக்க வல்ல கல்வியினை இளமையிற் பயிலுதல் வேண்டுமென்று நமது முன்னோர் கூறினர். “இளமையிற் கல்வி சிலையி னெழுத்து” என்பதைக் காண்க. கற்கும் கலைகளை எல்லாம் தொழிற்கலை, கவின்கலை, மெய்க்கலை என மூன்றாகப் பிரித்தல் கூடும். உடல் வாழ்க்கை நிலை பெறுதற்கு வேண்டும் ஊதியங் கருதிப் பயிலப்படும் உழவு, கைத்

தொழில், வணிகம் முதலியவற்றின் சார்பான கலைகளை எல்லாம் தொழில் கலை எனலாம். ஐம்புலனிற்கும் மன திற்கும் இன்பம் பயக்கவல்ல பாட்டு, இசை, கூத்து, ஓவியம், சிற்பம் முதலிய அழகினைச்சிறப்பிக்கும் கலைகளெல்லாம் கவின் கலை எனப்படும். இனிமெய்க்கலை என்பது தோன்றும் பொருள்களின் தன்மைகளை ஆராயும் கலை எனவும் தோன்றும் பொருள்களுக்குக் கெல்லாம் அடிப்படையாயுள்ள முடிவான உண்மைப் பொருளை ஆயும் முடிந்த மெய்க்கலை எனவும் இருதிறப்படும். முன்னவற்றை அறிவியல் நூலின் (Science) பாலனவாகவும் பின்னவற்றைத் தத்துவ நூலின் (Philosophy) பாலனவாகவும் மேல் நாட்டினர் கருதுவர். இன்னொரு முறையாகப் பார்க்குமிடத்து உலகத்தின் ஒவ்வொரு பகுதியையும் வகுத்து வகுத்து ஆயும்முறை அறிவியல் நூல் என்றும், எல்லாப் பொருளும் தொக்க பிண்டமாகிய உலகத்திற்கு ஆதாரம் யாதென்று ஆயும் முறை தத்துவநூல் முறையாகவும் கொள்ளப்படும்.

தத்துவநூல் ஆராய்ச்சியில் நமது முன்னோர் தலை சிறந்து விளங்கினர். அஃதே சமய உணர்ச்சிக்கு ஆதாரமாக உள்ளது. எக்கலையினும் மெய்க்கலை உயர்ந்ததாலும் அதன் கண்ணும் முடிந்த மெய்ப்பொருளை ஆய்ந்தறியும் சமயக் கலையானது மிக மேம்பாடு உடையது ஆதலானும் சமயக்கலையின் பயனையே கல்வியின் விழுமிய பெரும் பயனாக ஆசிரியர் திருவள்ளுவர் முதலிய பேரறிஞர்கள் அறுதியிட்டி உரைத்தனர்.

கற்றதனா லாய பயனென் கொல்
வாலறிவன்—நற்றன் தொழா அரெனின்

எழுத்தறியதிரும் இழிதகைமை தீர்ந்தோன்
மொழித் திரத்தின் முட்டறுப்பான் ஆகும்
மொழித் திரத்தின் முட்டறுத்தனல்லோன்
[முதலாம்]
பொருளுணர்ந்து கட்டறுத்து வீடு பெறும்.

என்ற விடத்து இலக்கண இலங்கியங்
களின் குற்றமற்ற பயிற்சியினது முடிந்த
மெய்நூற் பொருளுணர்ந்து பற்று நீங்கி வீடு பெறுதற்குக் கருவி என்று கூறியது காண்க.

முடிந்த மெய்க்கலையின் சாரமே சைவத்தின் உட்கிடையாம். தென்னாடு
டைய சிவனே போற்றி என்பதற் கேற்ப
சிவநெறியானது பண்டைத் தமிழாது
சமய நெறியாய் நிலவினமையான்
அதன் உயிர் கருத்துக்கள் தொல்காப்பியம்,
திருவள்ளுவர் முதலிய பண்டைத்
தமிழ் நூல்களில் பொதிந்து
கிடப்பதை வைத்து இறுதி ஊக்கப்படுத்தும்.
தொல்காப்பியமானது இப்பொழுதுள்ள
வடமொழி வியாசரணமாகிய
பாணினியம் இயற்றப் படுதற்கு
முன்னே தோன்றி மறைந்த ஐந்திரத்தினோடு
ஒத்தகாலத்ததெனக் கருதுமிடத்து
அதன் பழமை நன்கு புலனாகும்.
அத்துணைப் பழமையாகிய காலத்தைக்கடவுள்
உயிர்உலகம் என்ற முப்பொருள்
உண்மை தமிழ் நாட்டிலே
எங்கும் வழங்கிவந்தது என்பது
அவற்றின் சார்பாகிய சொற்களை
எழுத்துக்களுக்கு உருவகப் பெயர்
களாக ஆசிரியர் தொல்காப்பியனார்
கொண்டமையால் இனிது விளங்கும்.
ஆய்தம், உயிர், மெய் என்ற மூன்று
சொற்களையும் உற்றுநோக்குக. ஆய்தம்
என்பது நுண்ணிது என்று பொருள்
படும். எல்லா எழுத்தொலிகளும்
தோன்றுதற்கு அடிப்படையாய் உள்ள
மூச்சானது நுண்ணிதாய் எழுத்தொலி
புலனாதற்கு ஏதுவாகிய காற்றுத்

தொகுதியோடு கலந்திருத்தலின் அதனையே ஆய்தம் என்றார்.

அது மூலமாகிய எழுத்தொலியினோடு கலந்தே ஒலித்தலின் அதனை சார்பெழுத்தென்றார். எல்லாப் பொருளுக்கும் ஆதாரமாய்த் தோன்றாத அடிப்படியாய் அவற்றொடு சார்ந்து நிற்கும் மெய்ப் பரம்பொருளை யுணர்தலே சார்புணர்தல் என ஆசிரியர் திருவள்ளுவனார் மெய்யுணர்தல் அதிகாரத்தில் குறித்தமை காண்க. “சார்பினில் தோன்றாது தானையாய் எப்பொருட்டும், ஏனின்னு எஞ்ஞான்றும் இன்பம் தகைத்தோர்” என்ற விடத்தும் இக்கருத்து வலியுறுத்தல் காண்க. எல்லாப் பொருட்டும் சார்பாகிய முதல்வன் அப்பொருள்களின் இயல் பிலனாய் அவற்றின் வேரான தன்மையுடையனாய் இருத்தலின் தனி முதலெனப் படுவன். அவ்வாறு உயிரோடும் மெய்யொடும் சாராது வேற்றியல்புடைய ஆய்தமானது தனிகில எனப்படுதல்காண்க.

இனி எப்பொருட்டும் இன்பம் ஈடும் இறைவனின் வேறாக அவ்வின் பத்தைப்பெறும் உயிர்கள் பல என்பதும் தொல்காப்பியத்துட் போந்த கருத்தேயாகும். “வினைபின் நீங்கி விளங்கிய அறிவின் முனைவன்” என்ற விடத்து உயிர்கள் வினை வசப்பட்டு அறிவு மயங்கப் பெறுவன என்பது குறிப்பானறியக் கிடக்கின்றது. வினைக்கு ஏதுவாக எடுக்கும் உடம்பே மெய்யெனப்படுதலின் உயிர் ஊர்ந்து வரும் எழுத்துக்களை மெய்யெழுத்தெனவும் ஊரும் எழுத்துக்களை உயிரெனவும் குறியீடுசெய்து கொண்டமை மிகவும் வியக்கத்தக்கது. மெய்

யென்பதே தத்துவம் என்னும் வட சொல்லின் பொருளாகும். தத்துவக் கூட்டமே உலகமாதாவின் மெய்யென்ற விடத்து உலகம் சுட்டப் பட்டதென அறிக. இதுவரை கூறிய வற்றால் சைவசித்தாந்தத்துட் போந்த முப்பொருளுண்மை தொல்காப்பிய எழுத்ததிகாரத்துள் அமைந்து கிடக்கின்றது என்பது இனிது புலனாகும். இதனைப்பற்றிய விரிந்த ஆராய்ச்சி பிற்காலத்து நூல்களில் காணப்படும். இப்போது நாம் ஒரு தலைபாக உள்ளத்தில் பதித்துக் கொள்வது யாதெனில் எல்லாம்வல்ல முழு முதற் கடவுள் ஒருவன் உண்டென்பதும் அவனன்றி ஓரணுவும் அசையா தென்பதும் ஆகிய முடிந்த உண்மைகளே யாம். இக்கருத்தினையே வடமொழி உபநிடதங்களும் பாரசீகப் பண்டைப் பல்நூல்களும் கிரேக்க தத்துவநூலும் வெவ்வேறு வகையாகப் பகர்கின்றன. தற்காலத்திலே மேல்நாட்டுத் தத்துவ உணர்ச்சி சான்றவர்கள் அறிவுடையோர் முழுமுதற் பொருளே அறிவில்லாத பொருட் பிண்டமாகிய உலகத்திற்கு ஆதாரமாய் யுள்ளதென்பதை முடிவாகக் கைக் கொண்டுள்ளார்கள். இம்முடிந்த வுண்மையை அறியாத பலர் இக்காலத்திலும் முற்காலத்திலும் நாத்திக வாதம் பேசி யொழிந்தனர்.

கடவுள் உண்மை உணர்ச்சிக்குத் தடையாய் நிற்பனவற்றுள் ஒன்று யாதெனில் மக்களது முற்றுப்பெறாத அவாவேயாம். நினைந்ததொன்றுமுடிய வேண்டுமென்று கருதுபவன் கடவுளை வணங்கியும் அது முடிவு பெறாத விடத்து நாத்திக வாதத்தை மேற்கொண்டும் நிற்கின்றான். தான் செய்

வினைக்குத்தக்க பயனை ஒருவன் அடைகின்றான் என்பதையும் வினை செய்தல் ஒரு பிறவியிலும் அவ்வினையின் பயனை தகருதல் மற்றொரு பிறவியிலும் நிகழ்தல் கூடுமென்பதே உணராததாகும். தமக்குத் தக்கவற்றை அறிந்து உதவுகின்றார் கடவுள், துன்பத்தைக் கொடுத்தாலும் தம்மைப் பக்குவப்படுத்தி உபவித்தல் பொருட்டே எனலும் கருத்துக்களை மனதில் பதித்துக்கொள்ளல் வேண்டும் என்பதை வற்புறுத்தவே ஆசிரியர் திருவள்ளுவனார்,

அவ்விய நெஞ்சத்தான் ஆக்கமும்
செவ்வியான் கேடும்வினைக்கப்படும்.

என்று உறுதி கூறிப் போந்தனர். ஆங்கிலத்திலும் (God knows what is best for us) என்பதும் கடைப்பிடிக்கத் தக்கதே. ‘வேண்டுவார் வேண்டியதே ஈவான்’ என்ற திருவாக்கிற்குப் பொருளினை ஆய்ந்துகொள்ளல் வேண்டும். வேண்டுவார் என்ற சொல்லானது வேண்டும் தகுதியுடையார் என்று பொருள்படும். “தாமென்னும் மனந் தளராத் தகுதியினால் உலகத்துக்கு ஆமென்று சரண்புகுந்தார்தமைக் காக்கும் கருணையினான்” என்ற திருஞானசம்பந்தப் பெருமான் திருவாக்கினால் எக்காலத்தும் மனந்தளராமையும் தான் மனத்தொடு இறைவன் செயல் யாவும் நன்மையே என்று கருதிச் சரண்புகுதலுமாகிய தகுதியுடையோரே இறைவனது சிறந்த கருணைக்குரியவர் என்பது தெளியப்படும். பயன் கருதாது இறைவனை வழிபட்டால் அது கிடையாத போது நாத்திகம் தலை எடுத்தவின் பயன் கருதாது கடவுளை வழிபடுகென பெரியோர்கள் கூறுவாராயி

னர். பயன் கருதற்கு ஏது ஆசையாதவின் ஆசையற்ற இடத்திலே தான் தெய்வ உணர்ச்சி நிலைபெறும் என்ற கருத்தினைத் தாடிமானப் பெரியார் “நிராசை இன்றேல் தெய்வம் உண்டோ” என்றார். ஆதலால் இறைவனடிக்குப் பயன் கருதாது அன்பு செலுத்துதலே சிறந்த வழி பாடாகும். காதலற்கு அன்பினால் விளையும் இன்பம் போல இறையன்பினால் அடியார்க்கு இன்பம் விளையும். “இறவாத இன்ப” அன்பு என்பதும் அது. இவ்வாறே நமது சமயக்கருத்துக்கள் பிறவற்றையும் ஆய்ந்து உண்மை தெளிக. ஈண்டு அவற்றை விரிப்பில் பெருகும். சைவத்திலே எவ்வுயிர்க்கும் இரக்கம் வைத்தல் சிறந்த கொள்கையாகத் தழுவப் படுதலானும் ஒழுக்கம்பற்றியே உயர்வு என்பது தமிழ்க் கொள்கையாதலானும் சைவ இளைஞர் யாவரும், அருள் ஒழுக்கமும், விரிந்த நோக்கமும், குற்றம் பொறுக்கும் குணமும், ஒற்றுமையும், விடாமுயற்சியும் உடையவர்களாய்த் திகழ்தல் வேண்டும்.

சைவத்தின் சிறந்த உண்மைகளை உலகத்தில் வெளிப்படுத்தினால் உலகிலுள்ள அறிஞர் யாவரும் அவற்றை மேற்கொள்வர். “ஞால நிற்புகழே மிக வேண்டும்” என்ற நமது பாமாசாரியார் திருவுள்ளக் கருத்தினை யாவரும் நிறைவேற்ற முயல் வேண்டும்.

சைவ வொளியானது எங்கும் பரவுதற் பொருட்டு சைவ சித்தாந்தக் கலாசாலை, சைவ ஞால் நிலையம், சைவ போதகாசிரியர் நியமனம், சைவ விடுதி, சைவ ஞால் வெளியீடு முதலிய பேரறங்கள் முதலியவற்றையும் சைவ ஆதினத் தலைவர்களும் பிற சைவச் செல்வர்களும் கோயில்திகாரிகளும் அமைத்து நன்குருடத்திச் சைவர்க்கும் சைவ இளைஞர்க்கும் பேருதவி புரியுமாறு திருவருள் சரக்கும் பொருட்டு எல்லாம்வல்ல இறைவனை வழுத்து கிறேன். சுபம்.

கே வேட ரு ம் கெ ளி று ம்

[வே. மு. ஸ்ரீநிவாஸ முதலியார்]

(1) திருவாசகம் கீர்த்தித் திருவகவ லிடையே “கேவேடராகிக் கெளிற்றது படுத்தும்” என்ற அடியினுக்கு இது வரையில் பொருள் கண்ட பெரியார் கள் பலருள் திருவாளர் சாமிநாத பண்டிதர் அவர்கள் திருவாளர் நா. வேதாசலம் பிள்ளை அவர்கள் (மறை மலை அடிகள்) காலஞ்சென்ற திரு வாளர் கா. இராமசாமி நாபுடு அவர் கள் ஆகிய இவர்கள் மூவரும் “கே வேடர்” என்ற சொல் “கேவர்த்த” அல்லது கைவர்த்த என்ற வடமொழி யின் திரிபெனக் கொண்டு “மீன்வலை குராகி மீனைப்படுத்தும் என்று பொருள் கொண் டிருக்கின்றனர் என்பதனை அறிஞர் பலர் அறிவர்.

(2) அன்றி, திரு. நா. வேதாசலம் பிள்ளை அவர்கள் தாம் எழுதிய உரை நூலகத்தே “இறைவன் வலைஞனாய்ச் சேன்று படுத்தது சுறவுமீன் என்று திரு விளையாடல் புராணங் கூறுமாயினும் அடிகள் அதனைக் கெளிற்றமீன் என்று கூறுதலின் அடிகள் கூற்றே கொள்ளற் பாலதாம் என்று எழுதியுள்ளார்கள்.

(3) பிள்ளை அவர்கள் கூறும் அடிக ளால் அருளப்பட்ட திருக்கோவையார் என்னும் நூலகத்தே 187 எண்ணுள்ள பாட்டின்கண் “கார்த்தாங்கந் திரை தோணி சுருக்கடல்மீன் எறிவோர்” என்று கூறி இருத்தலால் அப்பாட் டின் கவிச் சுருத்துக்கேற்பப் பொருள் கொள்ளின், அவ்வடிகளின் சுருத்தும் சிவபிரான் வலைஞனாகிப் படுத்தது சுறவு

மீனை என்பதாகும். இவ்வேதுவினால் பிள்ளை அவர்களின் முடிபு பொய்த் தமையினை அறிஞர் பலர் அறிவர்.

(4) ஸ்ரீ வில்லிபுத்தூர், பாரதம் அருச்சுனன் தவநிலைச் சருக்கம் 81. எண்ணுள்ள “நனைமலர்ச் சிதறி” என்ற பாட்டின் கண் “வினைபடு கேழல் வேட்டை நாம் இன்றே வேட ராய் ஆதேவ்வேண்டும் என்று சிவ பிரான் கூற்றாகக் கூறி இருத்தலை அறிஞர் பலர் அறிவர்.

(5) ஆகையால் “கேழல் வேடர்” என்ற இவ்விரண்டு சொற்களுங் கூடி மருஉவின் பாத்தியாய்க் “கேவேடர் எனத் திரிந்து நின்றனவாகக்கொண்டு பன்றி வேட்டையராகிப் பன்றியினைப் படுத்தும் என்று பொருள் கொள்ளு தலே சாலச் சிறப்புடைத்தாகும் என்பதனை, நூற்களைப் புரட்டிப் புரட்டிப் படித்து, இந்தச் சொல்லுக்கு அந்தப் பொருள் அந்தப் பொருளுக்கு இந்தப் பெயர் என்று ஆய்ந்துகொண்டிராமல், ‘ஊர்களைச் சுற்றிப் பாருங்கள்’ என்று படிப்பவரைப் பழித்துப் புத்திபுகட்ட முற்படும் பண்டிதரல்லா அறிஞர் பலர் ஆய்ந்து கொள்வர் என்ற நம் பிக்கையான் இதனை வெளியிடலா னேன்.

(கேழல் - பன்றி) களிறு, கெளிறு - பன்றி)

“எப்பொருள் யார்யார் வாய்க்கேட்பினும்
[அப்பொருள்
மெய்ப்பொருள் காண்ப தறிவு”

[குறிப்பு:—இச்சொற்றொடர் பற்றி ஒரு பக்கத்து மேற்பட்ட ஆராய்ச்சிபுணர்கள் வெளியிடப்பாடா - பத்திராசிரியர்.]

சிவலிங்கம்

[திரு. மா. வே. நெல்லையப்ப பிள்ளையவர்கள் பி. ஏ. எழுதியது]

சிவலிங்கம் என்னும் தொடர்மொழி பானது சிவம், லிங்கம் என்னும் இரண்டு சொற்களினது சேர்க்கையாலாகிறது; அது சிவமாகிய லிங்கம் அல்லது சிவத்தைக் காட்டும் லிங்கம் என விரியும்.

சிவம் என்னும் சொல் மங்கலம் அல்லது நன்மை என்று பொருள் படும். 'சிவம் நன்மை, குறுணி, முத்தி' என்பது சூடாமணி நிகண்டு. 'எல்லா உயிர்களுக்கும் எப்பொழுதும் நன்மையைச் செய்தலாற் சிவம்' என்று திருக் கோவையாருக்கு உரை எழுதிய பேராசிரியர் கூறுகின்றார். (355-வது பாட்டு). உண்மை அறிவு இன்பம் (சத்து சித்து ஆனந்தம்) என்னும் இம்முன்றினது நிலைக்களமே சிவமாகும். எப்பொருள், எக்காலத்தும் இல்பொருள் ஆகாமல் உள்பொருளாய் அறிவின்றி நிலைபெற்றுள்ளதாயும் தான் எப்பொரு ளிடத்திலும் பற்றின்றி எல்லாப் பொருள்களும் தன்னைப் பற்றாக உடையனவாயும் உள்ளதோ அது சிவம்; எப்பொருள் அறிவு மயமாயிருந்து எல்லா உயிர்களுடைய அறிவை விளக்குமோ அது சிவம். எப்பொருள் எல்லா உயிர்களும் நுகர்கின்ற இன்பத்துக்கு இடமாய் நிற்குமோ அது சிவம். இலிங்கம் என்பது குறி அல்லது அடையாளம் ஆகும்.

சிவலிங்கம் என்பது சிவத்தைக் காட்டும் குறியாகும். உயிர்கள் சிவத்தை உண்மை அறிவினாலே தான் நேரே தன்னறிவினுள்ளே உணர்ந்து அறிய முடியும். அத்தகுதி வாய்க்கப் பெறுமுன் உயிர்கள் அச்சிவத்தினது அருட்சத்தி விளக்கமாகிய உலகில் சிவத்தை அறிதற்குக்குறிகள் அமைந்திருக்கின்றன. அக்குறிகள் பின் வருமாறு :—

சிவன் எட்டு உருவினன். அட்டமூர்த்தி, அவன் நீர், நிலம், தீ, கால், வெளி, பகலோன், திங்கள், உயிர் ஆகிய இந்த எட்டுப் பொருள்களையும் உருவங்களாக உடையவன். நீர் நிலம் தீ கால் வெளி என்னும் ஐம்பெரும் பூதங்களாலாகிய உலகம் அவனுடைய உருவம். உலகமாகிய உருவம் சிவத்தைக் காட்டும் குறியாயுள்ளது.

(1 இருநிலைத் 2 தீயாகி 3 நீருமாகி, 4 இயமானாய் எறியுந் 5 காந்தமாகி, அருநிலைய 6 திங்களாய் 7 ஞாயிறாகி, 8 ஆகாசமாய் அட்டமூர்த்தியாகிப், பெரு நலமும் குற்றமும் பெண்ணும் ஆணும், பிறர் உருவும் தம் உருவும் தாமே யாகி, நெருநிலையாய், இன்றாகி நாளையாகி, நிமிர்புன் சடையடிகள் நின்ற வாறே.)

என்பது அப்பர் வாக்கு.

உலகம் சிவத்தினது குறியாயிருந்தலால் அது அண்டலிங்கம் என்று கூறப்படுகின்றது. அவ்வுண்மை,

இலிங்கம் தாவ தியாரு மறியார்
இலிங்கம் தாவ தெண்டிசை யெல்லாம்
இலிங்கம் தாவ தெண்ணென் னிலையும்
இலிங்கம் தாக வெடுத்த தலகே.

என்று திருமந்திரத்திற் கூறியிருத்தல் காண்க.

ஐம்பெரும் பூதங்களாலாகிய உயிர்களது உடலும், ஒருசிறிய உலகம். அந்த உடலும் சிவத்தைக் காட்டும் குறியாதலின் அது 'பிண்டலிங்கம்' என்று கூறப்படும். அவ்வுண்மை,

மானுட ராக்கை வடிவு சிவலிங்கம்
மானுட ராக்கை வடிவு சிதம்பரம்
மானுட ராக்கை வடிவு சதாசிவம்
மானுட ராக்கை வடிவு திருக்கட்தே

என்று திருமந்திரத்திற் கூறியிருத்தல் காண்க.

கவோ துக்கத்தின் குறிகளாகவோ தோன்றவில்லை. ஆன்மா வானது, ஸ்தூலதேகத்தோடு இதுகாறும் வைத்திருந்த கூட்டுறவைச் சாசுவதமாக விலக்கிக் கொள்கிறதென்றே தோன்றியது.

ஸ்தூல தேகத்தின் தலையைச்சுற்றி அழகிய, மிருதுவான, பருத்த ஓர் ஒளி சூழ்ந்து கொண்டது. மூளையும் சிறு மூளையும், தங்களுடைய உட்புறங்களை விரித்துக் கொண்டன. அவை தங்கள் தாதுத்தொழில் களைச் செய்யாமல் நின்றொழிவதை நான் பார்த்தேன். உடனே இவைகளுக்கு மின்சார தாதுவும், காந்த தாதுவும் உண்டாகி, கீழ்த்தரப்பட்ட தேக அமைப்புகளில் ஊடுருவிப்பாய்ந்தன. சாதாரண தேக ரோக்கியத்தின் போது, மற்ற சிற்றங்கங்களைவிட மூளைக்கு எவ்வளவு உறுதி உண்டோ அதைவிடப் பதின் மடங்கு அதிகமான உறுதியை அம் மூளையானது மரணத்தறுவாயில் பெற்றது.

ஜீவன் பிரிவு

பிறகு, மரணம், அதாவது ஸ்தூல தேகத்தினின்று ஜீவன் பிரிவு தொடங்கியது. மின்சாரம், காந்தம், இயக்கம், ஜீவன், உணர்ச்சி ஆகிய இவைகளின் தத்துவங்களை மூளையானது தனக்குள்ளே யிருக்கும் பல அறைகளில் ஆகர்ஷிக்கத் தொடங்கியது. சிரசு, மிகுந்த பிரகாச மடைந்தது. மற்ற இந்திரியங்கள் எவ்வளவுக் கெவ்வளவு குளிர்ச்சி யடைந்தும், இருளடைந்தும் போயினவோ அவ்வளவுக்கவ்வளவு மூளையானது பிரகாசத்தையும் சோபிதத்தையும் அடைந்தது.

கள்

மேற்படி ஸ்திரீயின் தலையினின்று எழுந்து அதைச் சூழ்ந்து கொண்டிருந்த பழுத்த நிறமுள்ள தெய்விகச் சூழலில், வேறொரு தலை அமைந்து கொண்டு வருவதை நான் பார்த்தேன். ஆன்ம உணர்ச்சி பெற்றவர்களுக்கே, இந்த இந்திரியாதீதமான நிலைகள் புலனாகுமென்பதையும், ஸ்தூலக் கண்கள் ஸ்தூல வஸ்துக்களையே பார்க்க முடியுமென்பதையும் வாசகர்கள் நினைவிலிருத்திக்கொள்ள வேண்டும். இஃது இயற்கைவிதி. மேலே கூறப்பட்ட புதிய தலையானது, வாவர நன்றாகத்தெரியத் தொடங்கியது. அதனை ஊடுருவிப் பார்க்க முடியாதபடியும், அதனை உற்று நோக்க முடியாதபடியும் அவ்வளவு சிற்றடக்கமாயும் பிரகாசமாயும் அந்தத்தலை இருந்தது. அந்த ஞானத் தலையானது அமைந்து கொண்டிருக்கையில், ஸ்தூலத் தலையைச் சூழ்ந்து கொண்டிருந்த ஒளிச் சூழலானது, கலக்கமடையத் தொடங்கியது. மேற்படி ஞானத்தலை நன்றாக அமைந்ததும், இந்த ஒளிச்சூழல் மெதுமெதுவாக மறைய ஆரம்பித்தது. இதனால், மேற்படி ஒளிச்சூழலின் தத்துவங்கள், பிரிக்கக் கூடாதனவா யிருக்கின்றன வென்பதை நான் அறிந்து கொண்டேன். பிறகு மேற்படி ஞானத் தலையானது, எப்படித் தனியாகப் பிரிந்து அமையத் தொடங்கியதோ அப்படியே, படிப்படியாக கழுத்து, புஜங்கள், மார்பு முதலிய எல்லா அவயவங்களும் அமையத் தொடங்கின. இதனால், மனிதனுடைய தெய்விகத் தன்மை அமைவதற்குக் காரணமாயுள்ள எல்லா அணுக்களுக்குள்ளும் ஒருவித ஒருமைப்பாடு நிகழ்வது நன்கு புலனாகிறது.

அந்த ஸத்ரியின் ஆன்ம தத்துவங்களுக்கும், சக்திகளுக்கும் ஒற்றுமைப் படுத்த தங்களை அமைத்துக் கொண்டதே, அவளுடைய ஆன்ம அமைப்பு வெளிப்படுவதற்கும் ஒழுங்குபடுவதற்கும் காரணமாயிருந்தது. அவளுடைய ஸ்தூல தேகத்தில் காணப்பட்ட குறைகள், அவளுடைய சூக்கும சரீரத்தில் காணப்படவேயில்லை. அதாவது, அவளுடைய ஸ்தூல சரீரம் சரியானபடி அமைவதற்குப் பரம்பரையான தடைகள் என்னென்ன இருந்தனவோ அவையாவும் இப்பொழுது விலகிப் போகின்றன. இதனால், அவளுடைய சூக்கும தேக அமைப்பானது, மற்றப் பிரபஞ்சகிருஷ்டிப் பொருள்களின் போக்குப்படி, மேற்கண்ட தடைகளுக்கு மேற்பட்டதாய், தன்னை விகாசப்படுத்திக் கொள்ள முடிந்தது.

சூக்கும சரீர அமைப்பு

சூக்கும சரீரமானது, மேற்கூறிய விதமாக அமைந்து கொண்டிருக்கையில், ஸ்தூலசரீரமானது தொந்தரவையும் துன்பத்தையும் அதுபவித்துக் கொண்டு வந்ததாக அறையிலிருந்த மற்றவர்களின் வெளிப் பார்வைக்குத் தென்பட்டது. ஆனால் உண்மையில், தேகத்தின் உட்புறமாயுள்ள உயிர்ச் சக்திகள் மூளைக்குச் சென்று அங்கிருந்து வேறொரு வடிவாக அமைவதன் பயனாகவே, மேற்படி துன்பநிலை உண்டாகிறது.

ஸ்தூலதேகத்தின் தலைக்கு நேராக ஜீவனுனது கிளம்பியது. ஆனால் ஸ்தூல தேகத்திற்கும் சூக்குமதேகத்திற்கும் நிரந்தரமான பிரிவு ஏற்படுவதற்குச் சற்று முன்னர், உயர்நிலையி

லிருக்கும் சூக்கும சரீரத்தின் காலுக்கும், படுத்துக்கிடக்கும் ஸ்தூலதேகத்தின் தலைக்கும் இடையே ஓர் ஒளி அல்லது மின்சார சக்தி ஓடிக்கொண்டிருந்ததை நான் பார்த்தேன். தாழ்ந்த நிலையிலுள்ள ஜீவனுனது, உயர்நிலையை அடைவதையே மரணமென்று சொல்லப்படுகிறதென்று அப்பொழுதே தெரிந்து கொண்டேன்; கீழான சரீரத்திற்கும், கீழான வாழ்க்கைக்கும் பதிலாக, உயர்வான சரீரத்தையும் அதற்குரிய சக்தி களையும் ஆனந்தங்களையும் அடைவதையே மரணமென்று கூறுவதாக அறிந்து கொண்டேன். இந்தப் பூவுலகத்தில் ஒரு குழந்தை பிறப்பதும் ஸ்தூலதேகத்தினின்று ஜீவன் பிரிந்து சென்று வேறொர் தேகமாக அமைவதும் எல்லா அபிசங்களிலும் ஒன்றாகவே இருக்கிறது. புதிதாகப் பிறக்கும் குழந்தைக்குக் கொப்பூழ்க்கொடி எப்படி இருக்கிறதோ, அப்படியே சூக்கும சரீரத்திற்கும், மேலே கூறப்பட்ட மின்சார சக்தி நூலானது இருக்கிறது. இந்த மின்சார சக்தி நூலானது, சில நிமிஷங்கள் வரை, ஸ்தூலதேகத்தையும் சூக்கும தேகத்தையும் சம்பந்தப் படுத்தி வைத்துக் கொண்டிருந்தது. பிறகு இந்தநூல் அறுபட்டதும், மேற்படி மின்சார சக்தியின் ஒரு சிறு அபிசம், கீழே படுத்துக் கிடக்கும் ஸ்தூல தேகத்தை வந்து சேர்கிறது. இந்தச் சக்தியானது, தேகத்தின் எல்லாப் பாகங்களிலும் சென்று தங்குவதால், தேகம் உடனே சீர்குலையாமலிருக்கிறது.

ஸ்தூலதேகம் நன்றாகக் கெட்டுப் போகத் தொடங்கிய பிறகே, அதனை மண்ணில் புதைக்க வேண்டும். மேலே

நான் குறிப்பிட்ட கொப்பூழ்க் கொடியானது, சில சமயங்களில் அறுபட்டுப் போவதில்லை; ஸ்தூல தேகத்திற்கும் ஜீவனுக்கும் நுண்ணிய சம்பந்தம் இதன் மூலமாக ஏற்பட்டிருக்கிறது. சிலர், இறந்துபோன சில நாட்களுக்குப் பிறகோ அல்லது சில மணி நேரத்திற்குப் பிறகோ,—ஒரு பிரயாணத்தி லிருந்து அமைதியாகத் திரும்பி வருவதைப் போன்று—உயிர் பெற்றுத் தங்கள் சூட்சும உலக அதுபவங்களைக் கூறுவதன்காரணம் இதுவே யாகும். இதனையே சுழுத்தி அவஸ்தை யென்றும், மூடுசன்னியென்றும், நூங்கிக் கொண்டே நடத்தலென்றும், ஆன்ம பரவசமென்றும் பலவிதமாகக் கூறுகின்றனர். இந்த நிலைகளில் பல விதப் பாகுபாடுகள் உண்டு. ஆனால், ஆவியானது, தேகத்தினின்று செல்லாமல் தடுக்கப்பட்டு, சில மணி நேரமோ, அல்லது சில நிமிஷங்களோ மத்தியமான ஒரு நிலையில் வைக்கப்பட்டிருந்தால், அப்பொழுது மனதில், முன்னைய அதுபவத்தின் ரூபகம் நிலைத்து நிற்பதில்லை. இந்த ரூபக மறதியே, ஆன்மா அழிவற்றது என்ற கொள்கை மறுக்கப் படுவதற்கு ஆதாரமாகக் காண்பிக்கப் படுகிறது.

நுண்ணிய கொப்பூழ்க் கொடி அல்லது மின்சாரக்கம்பி மூலமாக மட்டும், தேகத்தின் மீது தனது ஆதிக்கத்தை நிலை நிறுத்திக் கொண்டு, ஜீவனானது, ஸ்தூல தேகத்தினின்று அடியோடு பிரிந்துவிட்ட பிறகே, அந்த ஜீவன், இந்தத் தேகத்தையும் அது சம்பந்தமான விஷய வாசனையையும், மணிக் கணக்காகவோ, நாட்கணக்காகவோ விடுத்திருக்க முடிகிறது. பிறகு சந்தோஷமான நினைவுகளுடன் பிர

பஞ்ச வாழ்க்கைக்குத் திரும்பி வர முடிகிறது.

ஜீவனின் அநுபவங்கள்

ஆன்மா, ஸ்தூல தேகத்தினின்று பிரிந்தபிறகு என்னென்ன நிலையை யடைகிற தென்பதை நான் கூர்மையாகக் கவனித்து வந்தேன். முதலில் பூமிக்கடுத்த நிலையிலுள்ள சிதா மிசத்தைச் சிறிது கஷ்டத்துடனேயே நுகர ஆரம்பித்தது. ஆனால் சில விராடிகளுக்குள், மிகுந்த சுலபமாகவும், சந்தோஷமாகவும் இயற்கையின் சித்துத் தத்துவங்களை இழுக்கவும் வெளிவிடவும் அதற்குச் சாத்தியமாயிற்று. பிரபஞ்ச வாழ்க்கையில் ஈடுபட்டிருந்தபோது அந்தப் பெண்மணிக்கு எந்தவிதமான தேக அமைப்புகள் அமைந்திருந் தனவோ, அதைவிட எல்லா அம்சங்களிலும் அழகுடையதாயும் அபிவிருத்தி யடைந்ததாயுமுள்ள சூக்கும சரீரம் ஏற்பட்டிருப்பதை நான் இப்பொழுது கண்டேன். அதாவது மரணத்திற்கு முன்னிருந்தவைகளைப்போல் இப்பொழுது இதயம், வயிறு, ஜீரணப்பை, சுவாசப்பை முதலியன யாவும் காணப்பட்டன. இஃது ஆச்சரியமான, ஆனால் ஆறுதல் அளிக்கக்கூடிய உண்மை!

அவனுடைய சூக்கும சரீரத்தில் காணப்பட்ட அபிவிருத்திகள் அதாவது மாற்றங்கள், அவ்வளவு குறிப்பிடத் தக்கனவாகவோ, சமய இயல்பைக் கடக்கக் கூடிய விதமாகவோ இல்லை. மற்றும், அவை அவளுடைய இயற்கைத் தோற்றத்தையோ, உலக இயல்புகளையோ அடியோடு மாற்றவில்லை. அவள் பழையபடியே இருந்தாள். அவளுடைய நண்பர்கள் பார்த்

தால், நோய்வாய்ப்பட்ட ஒரு நண்பர் நம்மைவிட்டுப் பிரிந்துசென்று பிறகு தேகாரோக்கியத்துடன் திரும்பி வந்தால் நாம் எப்படி ஆச்சரியமும் சந்தோஷமும் அடைவோமோ அப்படியே, “ஓ ! இப்பொழுது நீ எவ்வளவு நன்றாகக் காணப்படுகிறாய் ! எவ்வளவு அபிவிருத்தி யடைந் திருக்கிறாய் ?” என்று கூறுவார்கள். சூக்கும சரீரத்தில் காணப்பட்ட அபிவிருத்திகள் அவ்வளவு அழகுடையவைகளாக இருந்தன.

சூக்கும உலக வாழ்க்கைக்குரிய புதிய தத்துவங்களுக்கும், உயர்ந்த உணர்ச்சிகளுக்கும் அவள் தன்னைப் பழக்கப்படுத்திக் கொள்வதை நான் பார்த்தேன். புதிய விழிப்புப்பெற்ற, விரைவான விகாசத்தை அடைந்து கொண்டிருக்கிறதான அந்த ஆன்மாவின் உணர்ச்சிகளை நான் குறிப்பாகக் கவனிக்கவில்லை. ஆனால், ஸ்தூலசரீரத்திலிருந்து சூக்கும தேகத்திற்கு மாறுகிறபொழுது அவள் ஒரேவித நிதானத்தைப் படைத்திருந்தாள். பிரபஞ்சத்தைவிட்டு அவள் பிரிந்துசென்றதற்காக அவளுடைய குடும்பத்தினரின் ஓயாத புலம்பலில் அவள் கலந்து கொள்ளவில்லை. சிலவிட்டுப் போன, உயிரற்ற ஓர் உருவத்தைக் கண்டே அவர்கள் அழுகிறார்கள் என்பதை அவள் ஒரே பார்வையில் கண்டுகொண்டாள். அவர்களுக்கு, மரணத்தைப் பற்றிய உண்மையான ஞானமின்மையினாலேயே, ஸ்தூல சரீரத்தின் பிரிவுக்காக வருந்துகிறார்கள் என்பதையுந் தெரிந்து கொண்டாள்.

மனித சமூகத்தைச்சேர்ந்த பெரும்பாலோர் மரணத்தைப்பற்றி மேற்போக்கான ஞானம் படைத்திருப்பத

னாலேயே, நண்பர்களோ உறவினரோ ஸ்தூல தேகத்தினின்றும் பிரியும்போது அதிகமாக அழுகிறார்கள். இவர்கள், ஸ்தூல தேகத்தின் மரணம், ஜீவனின் அழிவு என்று கருதுகிறார்கள். ஒரு மனிதன் இயற்கையான மரணத்தை யடைந்தால், ஆன்மா எவ்விததுன்பத்தையும், அது பவிப்பதில்லை யென்று உண்மை அறிய விழைவோர்க்கு நான் உறுதி கூறுகிறேன். அல்லது ஸ்தூல சரீரமானது, நோயினால் அழிந்து போனாலோ, பிற காரணங்களால் சூலக் கப்பட்டாலோ, ஆன்மா உருவழிவதில்லை; தெளிவற்றுப் போவதில்லை. உன் அன்பான பார்வைக்குப் பதிலளிக்க முடியாத உயிரற்ற பிணத்தைப் பாராமல், சூக்குமக் கண்டுகொண்டு நீ பார்த்தால், உன்னெதிரே அதே உருவம், முன்னிலும் அழகாக உயிருடனிருப்பதைக் காண்பாய். ஆதலின், ஆன்மாவானது, இந்தப் பிரபஞ்ச வாழ்க்கையினின்றும் விடுதலையடைந்து, சூக்கும உலகத்திற்குச் செல்வதைக் குறித்து நாம் மகிழ்ச்சியே யடைய வேண்டும். ஆன்மாவானது, தேகத்தை விட்டுப் பிரிந்து, இதைவிட உயர்ந்த சிறந்த உலகத்தில் வசிக்கச் செல்லும்போது நாம் அழுவதைக் காட்டிலும், உலகத்தில் நடைபெறும் பெரும்பான்மை விவாகங்களுக்காகவே நாம் அழவேண்டும்.

ஜீவனின் பிரிவு

நான் பார்த்த மாற்றம் ஏற்படுவதற்கு, அதாவது ஸ்தூல தேகத்தினின்றும் ஜீவன் பிரிந்து சூக்கும தேகத்தை யடைவதற்கு இரண்டரை மணிநேரம் ஆயிற்று. ஸ்தூல சரீர

னின்று மேலெழுந்து தன்னைப் புனர்
நிர்மாணஞ் செய்துகொள்ள ஒவ்
வோர் ஜீவனுக்கும் இந்த இரண்டரை
மணி நேரமே பிடிக்கிறதென்று
சொல்ல முடியாது. மேற்படி ஸ்திரீ
யின் ஸ்தூல தேகத்தினின்று பிரிந்த
ஜீவனானது, தன்னைச் சூழ்ந்துள்ள
புதிய தத்துவங்களுக்குப் பழக்கமான
தும், தனது மனோசக்தியால் தேகத்
தின் மேலிருந்த உயர்நிலையிலிருந்து
இறங்கி, அந்த ஸ்திரீ ரோபுடன் படுத்
துக்கொண்டிருந்த படுக்கை யறையி
னின்று வெளியே சென்றது. அப்
பொழுது கோடைகாலமானதால் எல்
லாக் கதவுகளும் திறக்கப்பட்டிருந்
தன. அதனால், அந்த ஆன்மா வெளி
யேறுவதற்கு எவ்வித தடையும் உண்
டாகவில்லை. ஸ்தூல தேகத்தில்
நாம் எந்தக் காற்றை மூச்சு விடு
கிறோமோ, அந்தக் காற்றை சூக்
சும் சரீரத்தினால் சுலபமாகக் கட
ந்து விடலாமென்ற உண்மையை

அப்பொழுதே நான் முதலில் கண்
டேன். ஸ்தூல சரீரத்தி விருந்து
கொண்டு நாம் இரதப் பூமியை எப்ப
டிக் கடந்து செல்கிறோமோ அப்
படியே மேற்படி ஜீவனானது ஆகா
யத்தைக் கடந்து சென்றது. வீட்டி
னின்று வெளியேறியதும், இந்த ஆன்
மாவை, சூட்சும உலகத்திலிருந்துவந்த
வேறு இரண்டு ஆன்மாக்கள் சந்தித்
தன. ஒன்றுக்கொன்று சிறிதுநேரம்
அளவளாவியதும், மூன்றாம் ஒன்று
சேர்ந்தது பிரபஞ்சத்தைச் சூழ்ந்திருக்
கும் பரமானு வாகாயத்தின் மூலமா
கச் சாய்வாய் மேலேறிச் சென்றன.
அவை மூன்றாம் இயற்கை யாகவும்,
சகோதரப் பாண்மையுடனும் ஆகா
யத்தைக் கடந்தன. ஒரு மலையின்
சாரவில் அவை நடந்து செல்வதுபோ
லவே எனக்குத் தோன்றியது. அவை
தொலைதூரம் செல்லும்வரை நான்
பார்த்தேன். பிறகு என்னுடைய ஜாக்
கிரதா நிலைக்கு நான் வந்துவிட்டேன்.

சா ன் றோ ர் க் க ணி

[அ. வரதநஞ்சைய பிள்ளை]

இத்தலைத் தொடர் மொழியில்,
சான்றோராவார் யாவர்? அவர்
க்கு அணியாவது யாது? அஃதெவ்
வாறு? எனக் கேள்விகளை எழுப்பி
முறைப்பட ஆய்ந்து உண்மை காண்
பாம்.

இச் சொற்றொடர், ஆசிரியர் வள்
ளுவனரால் இல்லற வியலில், நடுவு
நிலைமை என்னும் அதிகாரத்தின்
கண்ணே,

“கேம் பெருக்கமு மில்லல்ல நெஞ்சத்துக்
கோடாமை சான்றோர்க் கணி”
எனவும்,

“சமன்செய்து சீர்தூக்குக் கோல்போ

[லமைந்தொருபாற்

கோடாமை சான்றோர்க் கணி”

எனவும், வருஞ்செய்யுட்களின் இறுதி
யிற் கூறப்பெற்றதாம். சான்றோர்
சால்புடையோர் சால்பு என்னும் பண்பு
நற்குணங்கள் எல்லாம் ஒருங்கு நிர
ம்பி யமைதலை உணர்த்தும். ஆகவே
எல்லா நற்குணங்களும் குறைவின்றி
முற்ற நிரம்பிய தூயோராய நல்
லோரே சான்றோரெனப் பெறுவர்.

சால்பு என்பதன் தன்மைகளைக் கூற வந்த விடத்தே நம் செந்நாப்போதார்,

“கடனென்ப நல்லவை யெல்லாம் கடனறி
சான்றாண்மை மேற்கொள் பவர்க்கு” [ந்து
எனப் பொது வகையாற் கூறிப் பின்
னர் சிறப்பு வகையாக,

“அன்புநா ணைப்புவு கண்ணோட்டம்
[வாய்மையோ
டைந்து சாற்பூன் றிய தூண்”

“.....பிறர்தீமை சொல்லா நலத்தது சால்பு”

“ஆற்றுவா ராற்றல் பணிதலது சான்றோர்
மாற்றாரை மாற்றும் படை”

“சால்பிற்குக் கட்டளை யாதென்றிற் றேல்வி
துலையல்லார் கண்ணுங் கொள்ள”

“இன்னுசெய் தார்க்கு மினியவேசெய்மாக்கா
லென்ன பயத்ததோ சால்பு”

என மொழிந்து விதந்தனர். இவ்வாற்
றால், சான்றோர்பால் காணப்படும்
சிறப்புச் செயல்களாவன :—

யாவரிடத்தும் மனங்ககிர்த அன்பு
பெருக்கலும், தியசெய்ய நாணலும்,
பிறர்பாற் கைம்மாறு கருதாது இயன்
றகடப்பாடுகளை நாடும் புரிதலும் மன
இரக்கம் மிக்குடைத்தாதலும், உண்
மையே பேசுதலும் * பிறர் தீமையை
வெளியிடாமையும், ஒரு நறகா யத்தை
முற்றுவிக்கும் போது யாவரையும்
தாழ்மையுடன் வேண்டித் துணைக்
கோடலும், தம்மின் மிக இழிந்தோர்க்
கும் தம்மைக் குறைந்தவராகக் காட்
டிக் கோடலும், தமக்குத் துன்பம்
புரிவோர்க்கும் மாறாக நன்மையே

* பிறர் தீமையை வெளியிடுன் ஏத
முறுவரே என்றும், அவரதியல்பு அஃ
தெனின் இழிவு கூறல் தகாதே என்றும்
அஞ்சுதலால்.

செய்தலும், இவைபோன்ற பிறசெயல்
களுமாம் எனப்பெறுதும்.

உலக மூய்வதற் கெனவே தோன்
றித தமக்கென வாழாப் பிறர்க்குரி
யாளர்களாகிய இச்சான்றோர் வீரும்
பும் அணிகலன்கள் இரண்டு என
மேற்றலேபிற்கு கண்டாம். அவற்றுள்
ஒன்று, துன்பமோ இன்பமோ
தொடரும் போழ்து ஒரே பெற்றிப்
பட்டு உள்ளம் சிறிதும் மாறாது செந்
நெறி கடைப்பிடித்து ஒழுகுவது.
மற்றொன்று, இருவர் வாதுகள் கூற்
றுக்களையும் நன்கு கேட்டு நீதியை
உள்ளவா றுரைத்தல். இவ்விரண்டு
அணிகளும், உள்ளங் கோடாமையை
யே குறிப்பதாகலின், ஆசிரியர் கூறி
யது கூறல் எற்றுக்கு? என்பது
முதல் வினா?

நெஞ்சத்துக் கோடாமையை முன்
னும், ஒருபாற் கோடாமையைப் பின்
னும் வைத்ததேன்? என்பது இரண்
டாம் வினா.

இவ்விரு குறள்களுக்கு மிடையே
யுள்ள வேறு, இரண்டு குறள்கள்
“ஓரமுடையோன் கேடடைவான்”
என்றும், நடுநிலைமை யுடையோர் ஒரு
கால் பண்டை வினைப்பயத்தாற் கேட
டைய நேரினும், அக்கேடும், உயர்ந்
தோரால் பெருஞ் செல்வமெனவே
கருதப்பட்டு நன்குமதிப்பை வினைப்ப
தாரு மென்றும் முறையே கூறுகின்
றன. இவை கொண்டு, கேடும் ஆக்க
மும் முன் பிறவி வினைப் பயனாக
ரியதி கூட்டவரு மென்னும் உண்மை
கண்டு நடுநிலைமையி னீங்காதொழுக
வேண்டுமென ஆசிரியர் குறித்தன
ரென்பர் ஒரு சாரார்.

அங்ஙனம் நடுவுடையோர், இருவாதிகளின் வழக்கையுங் கேட்டு நீதி புகல்பவ ரன்றே. அற்றாகவும் ஒரு பார் கோடாமை வேண்டுமென மறித்துங் கூறிய தென்னை? எனின், முற்கூறியது அவரது நெஞ்சத் திட்பச் செம்மை. பின்னது, உரைக்கும் சொன்னிலை குறித்தது என்பர். நன்று, சமன் செய்து சீர்தூக்குந் துலாக்கோல் எதற்குவமம்? எனின் ஒருபார் கோடாத உள்ளத்திற்கே ஒப்பாவது என மொழிவர். அங்ஙனமாயின், முற்கூறியதும் நெஞ்சு கோடாமையையே யன்றோ? அசுளேடிதனிலை வேற்றுமை காணுமாயில்லையே எனின் முற்கூறி யாங்கே கூறி ஒழிப்பர். ஆதலின், முதற் குறட்டு துண்ணிய விழுப்பொருள் வேறுளதாகல் வேண்டுமெனக்கருதற்கிடனுண்டு. அஃதாமாறு கூறுதும்:

யாவரும் தம்மிடத் துள்ளவற்றை விட்டு இல்லாத பொருள்களையே ஈட்டுவ தியற்கை. அவ்வாறே பிறவியியல்பாக நாம்பிறக்கும் அந்நாளே ஏற்பட்டு, அதுபவித்தன்றி வேறெவ் வகையானும் மாற்றிப் போக்கற் கியலாத வண்ணம் அமைந்துள்ள கேடும் பெருக்கமும் குறித்தது அஞ்சுதலும் அகமகிழ்தலும், கேட்டை மாற்றி ஆக்கத்தையே விளைப்போமென முயற்சித்தலும் பயனில் செயலே யாமெனவுண்மை தேறி, அவ்வக்காலங்களிற்றத்தங் கடப்பாடுகளை ஒழுங்குறப் புரிந்து செல்லத் துணிவுதும் செப்பமும் தீட்புமுமுடைய மன அமைதியொன்றே நம்பாவிதுகாறுமில்லாதது. ஆகலின் அதனையே தேடற்குப் பல்லாற்றானு முயற்சிப்பா மெனக் கருதாதலே சான்றோர்க்கணியாம் எனக் கூறினார் என்க.

இம்மைக்கும் மறுமைக்கும் ஏற்ற பெரும்பயன் இவ்வுள்ளச் செம்மை ஒன்றாலேயே விளைபுமாகலின் இஃது முதலில் வைத்தோதப்பட்டது.

சான்றோ ரியல்பு ஈதேயாம் எனப் பெரியபுராணத்தில் அருண்மொழித் தேவரும் அடியார் பெருமை கூறுமிடத்தில், “கேடும் செல்வமும் கெட்ட திருவினார்” எனவும், பிரபுலிங்கலீலை ஆசிரியரும்,

‘கேடும் செல்வமும் கீர்த்தியும் நிரந்தையும்

வேற்ற நோக்குதல்.....

கூடுந்தன்மை கொளுமனம் நன்மனம்’

என்றுங் கூறிப்போந்தனர்.

சைவ சித்தார்த்தத்தில் இருவினை ஒப்பு எனக் கூறப்படும் சிறந்த பக்குவமு மிஃதே. இவ் விருவினையொப்பு உண்டாய வழியே மலபரிபாகம், சத்திரிபாதம் முதலிய வீடுபேற்றிற்கு முன்றோன்றும் காரண காரியங்கள் ஒருதலையா நெய்துவன. ஆசிரியர் கருத்திதுவா யின்மையானே, ஒருபார் கோடாது வழக்குரைக்கும் அவரதுலக ஒழுக்கம் பிற்குறப்பட்டது.

துறவற நெறிக்குரிய இருவினை ஒப்புத் தன்மையை நடுவுநிலைமை கூறும் இல்லற வியலில் ஒதியது சாலாதெனின், நன்று சொன்னாய்! ‘ஒன்றின முடித்தல் தன்னின முடித்தல்’ என்னும் உத்திகொண்டு ஆசிரியர் அங்ஙனங் கூறுதல் இயல்பென்க. இங்ஙனமே,

“ஒருமைபு ளாமைபோல் ஐந்தக்க லாற்றின் எழுமைபு மேமாப் புடைத்து”

எனவும்,

“நிலையிற் நிரியா தடங்கியான் ரோற்றம் மலையினு மாணப் பெரிது”

என்றும், துறவுக்குரிய ஐந்தகித்

தொழுக முறையினையும் அடக்க முடைமை அதிகாரப்பட்ட வழி இல்லற வியலில் வைத்தோதியது உலக காண்க.

முறைப்பட இல்லற நெறியில் வழா தொழுகுவோர்க்கே துறவு நெறியும் கைவந்த பயன் பெறுதல் கூடுமென்க.

“காமஞ் சான்ற கடைக்கோட் காலே.....

சிறந்தது பயிற்றல் இறந்ததன் பயனே”

என்ற தொல்காப்பியனுக்கு மிகுந்தே கருத்தாதலானு மறிக்க. ஆதலின், இல்லற நெறிகளே புரித்தெனவரையறை செய்யப் படாதனவாய்த் துறவு நெறிகளும் பயன் படும் பொதுவாய் அறங்கள், இவ் விரண்டையும் தனித் தனிக் கூறும இயல்களுள் அமைய நேர்ந்தழி எவ் விடத்தேனாவ கூறுதற் குரியவெனக் கண்டோம். இனி இதில் ஐயுறவில்லை. இவ்வாறு கேடும் பெருக்கமும் ஒரு நிகரனவென வுண்மை கண்டோருளாம் என்றும் துன்பங்காணாது இன்பத்தையே துய்க்குமாற்றால் அவர்க்குமே ஒரு குறைவாகத் தோன்றாது. உயர்ந்தோரும் அவரது தகுதியின் மேன்மையை நன்குணர்ந்து நன்கு மதிப்பார்களாதலின் பிறர்க்கும் இழிவுகாட்டாது பெரும் பேராகவே முடியும். நடுவு நிலைமையிற் றிறம்பி ஆக்கம்பெற்றகு முயல்வார்க்குணழின் உதவி யில்வழி அது கூட்டாமையே யன்றி அத்தீய பண்பால் கேடும் வருவிக்கப் படுதல் ஒருதலையே யாகலின் நல்லோர்க்கும் அல்லோர்க்கும் நடுவு நிலைமை விழுமிய பயனை வருவிக்குமெனத் தெரிவித்தற்கே,

“கெடுவல் யான் என்பதறிக.....”

“கெடுவாக வையாது லகம்.....”

என்னும் இரு குறட்களையும் இடைப் பெய்தமைத்ததென்க.

உண்மை இவ்வாறாதலின் இல்லறம பற்றி ஒழுக்கு நலிமைப் பாடுடை போர், இருவர் வாதிக்கின் வழக்கினும நீதி தேர்ந்துண்மை கூறுக. பரிதண முதலின் னேட்டோ அன்றித் தமர் தம் நண்பர்க்கு நண்பர், தம்க்கு வேண்டியோரால் கண்ணோட்ட முடையர் எனப் பல காரணங்களில் ஒன்று கொண்டே, வழக்கல்லா வழக்கையுரைத்தல் அடாது எனக் கூறியது “சமன் செய்து” என்னும் குறளென்க.

இதுகாறும் கூறிப்போந்த வாற்றால் நற்குணங்களெல்லாம் நிரம்பிய சான்றோர்க்கு அழகும் மதிப்புநதரும் பேரணிகள் இரண்டு. ஒன்று இருவினைப்பயனாகத் துன்பபின்டங்கள் முன் அமைத்தபடி எய்துவன வென்ப புறக்கணித்து அவற்றைக் குறித்துத் துன்புறலும் இன்பமடைதலுமிலராய் ஒரு நிலைமைப் பட்ட உள்ளத்தினராதல், மற்றொன்று, உலகியல்புகளில், கோடி கொடுப்பினும் தம்முடைய ராக்கோடாமல் உண்மை ஒதி வழக்குத் தீர்த்தல் என்றும், இவ்வாறன்றி ஓரக் கூறிப் பொருளிட்டோவானேல அத்தீவினை தீய பயந்தே விடுமாறலின் தப்பாது கேடு தருதலானும், ஒருகால் நடு நிலைமையுடையார்க்கும் கேடு வருமே எனின் அது கேடாக அவரும் கொள்ளார். உயர்ந்தோரும் இகழாது செல்வத்தோடொக்கு மென மதிப்பர் ஆகலானும் இல்லற துறவறங்கட்குப் பொதுப்பட நிற்கும் நடுவு நிலைமையின் முன்னோதிய அணி சாலச சிறப்புடைய தென்றும், பின்னது இல்லறப்பாங்கிற் குறித்தாய் மறுமைக்கும் பயன்றும் காரணமாய் அமைவதா மென்றும் அறிகின்றும்.

திருவிழாவில் சமயபோதனை

1. திருநாவுக்கரசு : வாமிகன் திருவவதாரத் தலமாகிய திருவாமூரில் சித்தினரச் சதயத் தன்று ஒரு பெருங் கூட்டம் திரு. வி. கலியாணசுந்தர முதலியாரவர்கள் தலைமையில் கூடிற்று. சமாஜக் காரியதரிசியும், திரு. ச. சச்சிதானந்தம் பிள்ளையவர்களும் அப்பர் சுவாமிகள் சரித்திரம், தேவாரம் முதலியவற்றைப்பற்றிச் சொற்பொழிவுகள் நிகழ்த்தினர் அப்பர் சுவாமிகள் தேவாரம் சமூஜத்தின் புதிய சுத்தப்பதிப்பு ஊர்வலமாகக் கொண்டுவரப்பட்டு வெளியிடப்பட்டது.

2. காஞ்சீபுரம் என வழங்கும் திருக்கச்சியேகம்பத்தில் நடைபெற்ற பிரஹ்மோத்ஸவத் தில் நமது சமாஜத்தின் சார்பில் ஏழாந்திருநாள் ஒன்பதாந்திருநாள் ஆகிய இரண்டு நாட்களிலும் முறையே “சேக்கிழார் கவிநயம்” “பதிபுண்ணியம்” எனும் பொருள்கள்பற்றி சமாஜத்து வெளியூர் நிர்வாக சபையினருள் ஒருவராகிய காலித்தண்டலம் - சைவத்திருவாளர் வேதாசல முதலியாரவர்கள் சொற்பொழிவுகள் நிகழ்த்தினார்கள்.

3. கூவம் என வழங்கும் திருவிந்கோலத்தில் நடைபெற்ற திருவிழாவில் நான்காம் நாள் ஐந்தாம் நாள் (4, 5-5-30) உத்ஸவங்களில் திரு. வி. கலியாணசுந்தர முதலியார் அவர்கள் தலைமையில் சமாஜக் காரியதரிசியார், திரு. பா. கந்தநாசியம்ஹம், திரு. கே. வைத்தியநாத முதலியார், திரு. அ. முத்துச்சாமி முதலியார், திரு. விஜய கந்தசாமி முதலியார், திரு. சு. வை. ஆராமசாமி முதலியார், திரு. சு. ரா. அண்ணாமலை முதலியாரவர்கள் சொற்பொழிவுகள் நிகழ்த்தினார்கள். சமாஜத்தின் கிளைச்சபை யொன்று தாயிக்கப்பட்டது.

சைவத்திறவு

ஸ்ரீமான் - திரு. வி. கலியாணசுந்தர முதலியார் இயற்றியது. “தென்னுடைய சிவனே போற்றி - எந்தாட்டவர்க்கும் இறைவா போற்றி” என்னும் உரையைப் பீடிகையாகக் கொண்டு எழுதப்பட்டது. இந்நூலிடை, மாணிக்கவாசகனார் நிலை, திருவண்டப்பகுதி நுட்பம், நினைப்பற நினைத்தலின் விளக்கம், மூலத் உடலங்களின் பாகுபாடு, ஒரே கடவுளுண்மை, தென்னுடைய சிவன் எந்தாட்டவர்க்கும் இறை என்பது, இறைக்கும் இயற்கைக்கு முள்ள தொடர்பு, சேய்சிவம் என்பது, சமரசம், இறைவனை யுணரும் வழி, இறைவனது சொருப தடத்த இயல்புகள், காலியங்களின் இன்றியமையாமையும், நம்பிக்கையின் அவசியம், ஆராப்ச்சியின் அளவு, சைவத்திறவுள்ள இடம், கடவுளின் அகண்டாகாரப் படம், “தோடு டைய செவியன்” என்பதின் உள்ளுறை, ஆண்டவன் பெண் ஆண் வடிவமாக விருக்கும் நுட்பம், தோடு விடை மதி சுடலை முதலியவற்றின் உட்பொருள், கோயில்களின் நோக்கம், தற்காலக் கோயில்கள், சாதிப்பேய், தூல்களுங் கோயில்களே என்பது, தவப்பேறு முதலிய பொருள்கள் சுருங்கிய முறையில் ஆங்காங்கே விளக்கப்பட்டிருக்கின்றன. உருவ வழி பாட்டின் நுட்பமும், இன்றியமையாமையும் விளக்கமாக இந்நூற்கண் ஒதப்பட்டிருக்கின்றன. இந்நூலைப் படிப்போர்க்கு உருவ வழிபாட்டைப்பற்றிய பல்கிற ஐயப்பாடுகள் நீங்கும். விலை அனு 8.

முருகன் திருவருட்பா

வடலூர் - இராமலிங்க சுவாமிகள் அருளிச் செய்தது; திருவருட்பாவில் ஐந்தாம் திருமுறையாகத் திகழ்வது. இராமலிங்க சுவாமிகள் திருவருட்பேறு குறித்துத் திருத்தணிகையில் முருகப் பெருமான் முன்னிலையில் “அழுத அழகை” இந்நூலில் தேங்கி வழிகிறது. “முருகன் திருவருட்பா” கருங்கல் மனதையுங் கரைத்துக் கரைத்து இளகச் செய்யும்; திருவருட்பேற்றில் காது எழுப்பும். அதை ஒருகால் ஒதுவோரும் அன்பாதல் ஒருதலை.

விலை அனு 8.

முருகவேள் புத்தகசாலை, இராயப்பேட்டை, சென்னை.

அப்பர் சுவாமிகள் தேவாரம்

சமாஜத்தின் சுத்தப்பதிப்பு வெளிவந்து விட்டது

பிரதி ஒன்றின் விலை அணு பத்து

ஐம்பது பிரதிகளுக்குக் குறையாமல் முன் பணம் கொடுத்து வாங்குவோருக்கு ரூபாய் ஒன்றுக்கு இரண்டணு வீதம் கழிவு தரப்படும். வி. பி.யில் பிரதிகளை அனுப்ப இயலாது. புத்தகங்களைப் பெற விரும்புவோர் புத்தகக் கிரயம், தபாற்கூலி, ரிஜிஸ்தர் செலவு, பார்சல் செலவு முதலியவற்றிற்குத் தேவையான தொகையைக் கீழ்க்குறித்த வண்ணம் முன் பணமாகவே அனுப்ப வேண்டும்.

கிரயம், தபாற்கூலி, ரிஜிஸ்தர், பார்சல் செலவுப்பட

ஒரு புத்தகம் பெறுவதற்கு ரூபா 1—0—0 | 5 புத்தகங்கள் பெறுவதற்கு ரூபா 4 4 0
2 புத்தகங்கள் ,, ,, 1 18 0 | 10 புத்தகங்கள் ,, ,, 8 2 0

பத்து புத்தகங்களுக்குமேலாயின் ரயில்வே பார்சலாகப் பெற்றுக்கொள்வதுதான் இலகு வான வழியாகும்.

இங்ஙனம் :

150, கோவிந்தப்ப நாயக்கன் தெரு,
சென்னை.

ம. பாலசுப்ரஹ்மணியம், காரியதரிசி.

10—5—1930

சைவ சித்தாந்த மகா சமாஜம்.

சைவ சித்தாந்த மகா சமாஜத்தில்

விற்பனைக்குரிய புத்தகங்களின் அட்டவணை

‘சித்தாந்தம்’ மலர் ஒன்று	ரூ.அ.	சங்க நூல்களும் சைவமும்	ரூ.அ.
(பைண்டு பிரதி) ... 2 0		சைவர் மகாநாடு, திருப்பாதிரிப்புலியூர். 0 8	
“சித்தாந்தம்” மலர் இரண்டு		அறுசமயப் பகுதி ... 0 2	
(பைண்டு பிரதி) ... 2 0		அறுபத்துமூன்று நாயன்மார் சரித்திர	
சுந்தரர் தேவாரம் ... 0 4		உண்மை ... 0 4	
அப்பர் தேவாரம் ... 0 10		சிவஞானபோதம் ... 0 2	
திருவாசகம் (கலிக்கா) ... 0 4		அஷ்டப்பிரகாசம் ... 3 0	
திருக்குறள் விளக்கம் - அறத்துப்பால். 3 4		சிவார்ச்சுலகு சந்திரிகை ... 1 8	
றேடி. பொருட்பால். 4 8		சைவபூஷணம் ... 1 0	
றேடி. காமத்துப்பால். 1 12		சைவ சித்தாந்த பரிபாஷை ... 0 8	
றேடி. தொகுப்புரை. 0 8		சிவஞான சித்தியார் மூலமும் பொழிப்	
புலால்மறுத்தலுக்கு 50 காரணங்கள் ... 0 2		புகரையும் ... 2 8	
சர்வமத சம்மதம் ... 0 2		சிவஞான போதச் சிற்றுரை விளக்கம் 3 8	
திருநாளைப்போவார் திக்குளித்ததேன். 0 2		சர்வஞானோத்தரம் ... 1 8	
நள்ளிரவில் நகர்க்காட்சி ... 0 2		தசகாரிய விளக்கம் ... 0 8	
கடவுள் ... 0 2		The Grace of Lord Siva	
பண்மயத்த மொழிப்பரவை ... 0 2		(ஆங்கிலத்தில்) ... 0 4	
சமயத்தின் சாரம் ... 0 2		திருக்குறட் சாரம் ... 0 8	
சமய வளர்ச்சி ... 0 2		றேடி (கலிக்கோ) ... 0 10	
சமயமரியாதை சம்பாஷணை ... 0 2		ஆசார ஒழுக்கமுறை ... 0 4	
திருஞானசம்பந்தர் (நாடகம்) ... 0 8		சிவார்ச்சுனைத் திருமந்திரம் ... 0 1½	
சைவப் பெரியார் தனிக்கூட்டத் தீர்			
மானங்கள் ... 0 2			

சுந்தரர் தேவாரம் மொத்தமாக வாங்குவோர்க்கு ரூபாய் ஒன்றுக்கு ஐந்து பிரதிகள் வீதம் கொடுக்கப்படும். மேற்கண்ட விலைகள் புத்தகக் கிரயம் மட்டும்தான். தபாற்கூலி வேறு. பார்சல் செலவு, தபாற்கூலி, வி. பி. செலவு முதலியன வாங்குவோரே செலுத்தவேண்டும்.

மேலேகண்ட அட்டவணியிலுள்ள புத்தகங்கள் தேவையாயின், சமாஜ ஆண்டிவிழா முதலிய கூட்டங்கள் நடக்குமிடங்களிலும் பெறலாம்; கீழ்வரும் விவரத்துக்கு முன்பணம் அனுப்பியும் பெற்றுக்கொள்ளலாம்.

ம. பாலசுப்ரஹ்மணிய முதலியார், காரியதரிசி.

சைவ சித்தாந்த மகா சமாஜம்,

150, கோவிந்தப்ப நாயக்கன் தெரு, சென்னை.

உ
சிவமயம்
திருச்சிறம்பலம்

சீத்தராந்தம்

சைவசித்தாந்த மகாசமாஜத் திங்கள் வெளியீடு

“எல்லாரும் இன்புந் திருக்க நினைப்பதுவே
அல்லாமல் வேறென் றறியேன் பராபரமே”

மலர் ௩

பிரமோதாத ஆண்டு வைகாசி ஆனித் திங்கள்
1930௨௩ மே ஜூன்

இதழ் ரூ.௬

உ ள் ளு ளை		பக்கம்
இரண்டு அரிய நிகழ்ச்சிகள்
சைவ இளைஞர் மகாநாடு
இளைஞர்குத் திருமுகம்...
“சென்றடையாத திருவுடையான்”
”	”	...
”	”	...
சமயக்கேடு
சைவ இளைஞர் மகாநாடு—தலைவர் பேருரை
கேவேடரும் கௌரியும்
சிவலிங்கம்
உமாபதிசிவம் திருமுறைத் திரட்டு
மரணத்தின் தன்மை
சான்ட்ரோக்கணி

ஆசிரியர் :—ம. பாலசுப்ரஹ்மண்ய முதலியார், B. A., B. L., M. L. C.

உதவி ஆசிரியர் :—கி. குப்புச்சாமி முதலியார்

சைவ சித்தாந்த மகாசமாஜம்,
150, கோவிந்தப்ப நாயக்கன் தெரு, சென்னை.

ஆண்டுச் சுந்தா ரூ. 1-8-0. 1930 வெளி நாட்டுக்கு ரூ. 2-0-0.

தனிப் பிரதி அனு 3.

ஆலங்குடியில் சமாஜத்திய விசேஷ மகாநாடு

திருவிரும்புளை என்று தேவாரத்தில் பாடல் பெற்றுள்ள ஆலங்குடியில் 1930ஆம் ஜூன்மீ 1௨ ஞாயிற்றுக்கிழமை (பிரமோதாத்ரு வைகாசிமீ ௧௯௨) மஹாரும்பாபிஷேகம் நடைபெறும். அதையொட்டி சைவசித்தாந்த மகாசமாஜத்தின் விசேஷ மகாநாடு ஒன்று பண்டிதமணி. சைவத்திருவாளர் - மு. சுதீரேசன் செட்டியார் அவர்கள் தலைமையில் ஜூன்மீ 1௨ முதல் மூன்று நாட்கள் வரை நடைபெறும். சைவசமய வளர்ச்சிக்குரிய பல அரிய தீர்மானங்கள் நிறைவேற்றுவதோடு பல பேரறிஞர்களின் சொற்பொழிவுகளும் நடைபெறும். நமது சமாஜத்தோடு இணைக்கப்பட்ட சபைகள் பல பிரதிநிதிகளை யனுப்புவதோடு செயல் முறைத்திட்டங்களையும் தீர்மானங்களாக எழுதி முன்னதாகவே அனுப்பவேண்டும். நமது சமாஜ அங்கத்தினர் தவறாமல் தாங்கள் வருவதோடு அமையாது பல நண்பர்களையும் சைவப் பற்றுடைய அன்பர்களையும் அழைத்து வருதல்வேண்டும்.

சென்னை, }
10-5-1930, }

இங்ஙனம் :

ம. பாலசுப்ரஹ்மணியம், காரியதரிசி.

குறிப்பு :—ஆலங்குடி என்பது நீடாமங்கலம் ஸ்டேஷனிலிருந்து 5 மைல் தூரத்திலும் கும்பகோணம் ஸ்டேஷனிலிருந்து 10 மைல் தூரத்திலும் மோட்டார் போகும் பாதையிலுள்ளது.

சமாஜத்தின் போஷக உறுப்பினர்

அப்பர் தேவார வெளியீட்டுக்காக துறு ரூபாய் நன்கொடையாக அளித்த தென்ஆற்காடு உதவி மெழுகல் ஆபீசர் சைவத்திருவாளர் டாக்டர். எஸ். பாலவேலாயுதம் பிள்ளையவர்களையும், திருவிடைமருதூரில் சைவ இளைஞர் மகாநாட்டைத் தமது சொந்தச் செலவில் நடத்திவைத்த சைவத்திருவாளர் தி. ரா. பொ. குப்புச்சாமி பிள்ளையவர்களையும் நமது சமாஜத்துப் போஷக உறுப்பினர்களாகப் பதிவு செய்துகொண்டதை மிக மகிழ்ச்சியோடு தெரிவிக்கிறோம்.

சமாஜ அறிக்கை

கோடை விடுமுறைக்காக 1930ஆம் மேமீ 10௨ முதல் 1930ஆம் ஜூலைமீ 10௨ வரை சமாஜ ஆபீச மூடப்படும். சமாஜக்காரியதரிசிக்கு எழுதப்படும் கடிதங்களுக்குப் பதிலெழுதலும், பத்திரிகை, புத்தகம் அனுப்புதல் முதலியனவும் ஜூலைமீ 10௨க்குமேல் நடைபெறும்.

இங்ஙனம் :

150, கோவந்தப்ப நாயக்கன் தெரு, }
10-5-1930 }

ம. பாலசுப்ரஹ்மணியம்

காரியதரிசி,

சைவ சித்தாந்த மகா சமாஜம்

உ
சிவமயம்
திருச்சிற்றம்பலம்

சுத்தநாகம்

“ ஆழைமுகன் ஆறுமுகன் அம்பிகை போன்னம்பலவன்
ஞானதரு வாணியை உள்நாடு ”

மலர் ந	பிரமோதாத ஆண்டு வைகாசி ஆனித் திங்கள் 1930 ஐஸ்ரீ மே ஜூன் மீ	இதழ் ரூ. ௬
--------	--	------------

இரண்டு அரிய நிகழ்ச்சிகள்

[பத்திராசிரியர்]

பிரமோதாத ஆண்டு பிறந்தவுடன் முதல் திங்களிலேயே நமது சமாஜத்தின் சார்பாக இரண்டு அரிய நிகழ்ச்சிகளைப் பாராட்டாதார் சைவ ருள் ஒருவருமில்லை. இவற்றுள் ஒன்று திருவிடை மருதூரில் நடந்த சைவ இளைஞர் மகாநாடு, மற்றொன்று திருவாழூரில் நடைபெற்ற அப்பர் சுவாமிகள் தேவார வெளியீடு.

இளைஞர் இயக்கம் அரசியல், சமூகப்பணி முதலிய பல துறைகளிலும் செழித்து ஆங்காங்கு பல மகாநாடுகள் நடப்பதை நாம் கண்டதுண்டு. ஆனால் இதுகாறும் இளைஞர்கள் சமயத் துறையிலே ஒரு மகாநாடு நடத்தியதை நாம் கண்டதில்லை, சிறப்பாக “ உறங்க வேண்டாம், விழியுங்கள், எழுங்குங்கள் ” என்று சமய வல்லுநர் இடித்துக் கூறும் சைவமக்களிடையே சைவ இளைஞர் மகாநாடு ஒன்று மிகச்

சிறப்பாகவும் செம்மையாகவும் நடந்தது குறித்து நாம் பெரு மகிழ்ச்சியடைகின்றோம்.

இம்மகா நாட்டிலே நிறைவேறிய தீர்மானங்களும் மிக நல்ல முறையிலே அமைந்திருப்பது போற்றத்தக்கதே. இளங்கன்று பயமறியாது என்று கூறுவது உலகவழக்கு. ஆனால் சைவ இளைஞர்கள் தங்கள் கடமைகளையும் உரிமைகளையும் நன்கு உணர்ந்தவர்களாய் பெரும்பான்மை தாங்கள் முன்னின்று செய்யக் கூடியவை இன்னின்னவென்றும் தங்கள்கட்டுறவு மிகுந்தால் நமது சமாஜம் இன்னின்னப்பணிகளைச் செம்மையாகச் செய்தல் கூடும் என்றும் தங்கள் தீர்மானங்கள் வாயிலாக நமக்கு விளக்கியுள்ளார்கள், நமதுநாட்டிலே பெரும்பாலும் கடமைகளை மறந்து உரிமைகளை மட்டும் வற்புறுத்துவது வழக்கம். ஆனால்

நமது சைவஇளைஞர்களோ தங்கள் கடமைகளை மிகச்செவ்வையாக உணர்ந்து அவைகளை ஞாபகத்திலிருத்தித் தங்கள் தீர்மானங்களைச் செப்பஞ் செய்து நிறைவேற்றிய முறை முதியோருக்கும் ஒரு பாடத்தைக் கற்பிப்பதாயிற்று.

சைவ இளைஞர்கள் உறங்காது விழித்தெழுந்து முதியோர்களுடன் கலந்து வேலை செய்ய முன்வந்தமைக்கு அவர்கள்பால் எஞ்ஞான்றும் நாம் நன்றியுடையவர்களாயிருக்கின்றோம்.

மேற்கூறிய தகுதிவாய்ந்த இளைஞர் பலரில் எமது நட்புக்குரிய சிலரின் கூட்டுறவே திருவாமூரில் அப்பர் சுவாமிகள் தேவார வெளியீட்டையும் மிகச் செவ்வையாகத் திருவருளின் துணைகொண்டு நடத்தி வைத்தது. சென்ற ஆடியீர் சுவாதியில் சுந்தரமூர்த்தி சுவாமிகள் தேவாரம் சமாஜத்தின் பதிப்பு வெளியிடப்பட்டது. அப்பர் சுவாமிகள் திருநகைத்திரமாகிய சித்திரை சதயத திருநாளில் சுவாமிகள் - அவதரித்த தலமாகிய திருவாமூரில் சுவாமிகள் தேவாரத்தின் சமாஜ சுத்தப்பதிப்பு வெளியிடப்பட்டது. ஒரு பெரிய மகாராட்டுக்கு எவ்வளவு மிகுதியாக அன்பர்கள் திரண்டு வருவார்களோ அதற்கும் அதிகமான தொகையினர் அக்கூட்டத்துக்கு வந்திருந்தது சைவ உலகத்தினர் அப்பர் சுவாமிகளை எத்துணை மிகுதியாகப் பாராட்டி வருகின்றனர் என்பதையும் நமது சமாஜ வெளியீட்டினை எத்துணை ஆவலுடன் எதிர் பார்த்திருந்தனர் என்பதையும் ஒருங்கே விளக்குவதாயிற்று. சில செல்வர்களைக்கொண்டு திருஞான சம்பந்தமூர்த்தி சுவாமிகள் தேவாரத்தை

அச்சிடு வதற்குரிய ஏற்பாடுகளும் நடைபெற்றன. விரைவில் அத்தேவாரமும் நமது சமாஜத்தின் சுத்தப்பதிப்பாக வெளிவரும் என்பதில் ஐயமில்லை.

இனி எதிர்காலத்தை நோக்குழி நமக்கு மீண்டும் மகிழ்ச்சியே உண்டாகிறது. திருவையாறு சப்தஸ்தான உத்ஸவத்தைப்போல் எவ்வகையிலும் தலை சிறந்து விளங்கும் உத்ஸவத்தை நாம் எங்கணும் கண்டதில்லை. அவ்வுத்ஸவத்தில் ஏழு திருப்பதிகளிலும் நமது சமாஜத்தின் சார்பாக சமயப் பணி செய்வதற்குத் திருவாளர்கள் த. வே. உமாமஹேசுவரம் பிள்ளை யவர்களும், ச. சச்சிதானந்த பிள்ளை யவர்களும் ஏற்பாடு செய்துள்ளார்கள். பெருந்திரளாக மக்கள் கூடுகின்ற உத்ஸவ காலங்களில் சமயப்பணி நடத்த வேண்டுமென்று அவராவும் சமாஜத்துக்குத் துணை நின்று இப்பெரியார்கள் இத்தகைய ஏற்பாடுகளைச்செய்துள்ளது அனைவர் உள்ளத்தையும் கவர்கின்றது.

இது மட்டுமல்ல, ஆலங்குடியில் நடக்கும் கும்பாபிஷேக காலத்தில் பண்டித மணி - சைவத்திருவாளர் - மு. கதிரேசஞ் செட்டியார் அவர்கள் தலைமையில் நமது சமாஜவிசேஷ மகாராடு மிகச் சிறப்பாக 1930-ஹு ஜூன் மீ 1, 2, 3-ம் தேதிகளில் நடைபெறும். அதுபோது வழக்கம்போல் பல அரிய சொற்பொழிவுகள் நடப்பதுடன் சமயப்பணி விவரங்கள் திட்டங்கள் பலவும் தீர்மானிக்கப்படும்.

எல்லாவற்றையும் உடனிருந்து மிகச் செம்மையாக நடத்திச் சைவ வான் பயிரைத் தழைத்தோங்கச் செய்யும் இறைவன் திருவருளை வழித்துகின்றோம்.

சைவ இளைஞர் மகாநாடு

[தி. கு. கி. நாராயணசாமி]

இம்மகாநாடு மிகச்சிறப்பாக 1930-ம் வருஷம் ஏப்ரல் மாதம் 18-ந தேதி வெள்ளிக்கிழமை காலை 9-மணி முதல் மாலை 7-30 மணிவரை நடந்தது. மகாநாட்டைத் திறக்கவந்த மந்திரியார் அவர்களும் தலைமை வகிக்க வந்த திரு-கா. சுப்பிரமணியம் பிள்ளையவர்களும் ஊர்வலமாக அழைத்து வரப்பட்டனர்.

கடவுள் வணக்கம் முடிந்தவுடன் சமாஜக் காரியதரிசியார் சுகாதார மந்திரியார் திரு-எஸ். முத்தையா முதலியார் அவர்களை இம்மகா நாட்டைத் திறந்துவைக்கும்படி வேண்டிக்கொண்டனர். அவ்வாறு வேண்டும்கால் எக்காலத்திலும் அரசாங்கத்தைச் சேர்ந்த மந்திரிப் பிரதானிகள் எந்த இயக்கங்களை ஆதரித்து எந்தமுறையில் ஒழுக்குகின்றார்களோ அல்லதேபோல் பொது மக்களும் ஒழுக்குவது இயல்பென்றும், ஆகையால் தற்காலத்து மந்திரிமார்களும் எல்லா இயக்கங்களிலும் கலந்து கொள்ளாமல் புரை தீர்ந்த நன்மை பயக்கும் இயக்கங்களையே ஆதரிக்க வேண்டுமென்றும் இன்றேல் தமிழர் நாரிகமும் சமயமும் குன்றி விடுமென்றும் கூறினார்கள். பின்னர் திரு. ச. சச்சிதானந்தம் பிள்ளையவர்கள் வரவேற்புக் கவி வாசித்து விளக்கிக் கொடுத்தனர். பிறகு மந்திரியார் மகாநாட்டைத் திறந்து வைத்தார்கள். அவர்கள் செய்த சொற்பொழிவில் சிறப்பாக வலியுறுத்தப்பட்டபொருள்கள்:—(1) கடவுள் ஒருவர் உண்டு. (2) இக்கொள்கை யின்றேல் ஒழுக்கம் இல்பொருளாய் விடும். (3) ஒவ்வொரு

சமயத்திலும் சீர்கேடான ஒழுக்கங்களுள். (4) அவைகளைக் களைதல் மக்கள் கடன். (5) ஆனால் அடிப்படையான கொள்கைகளை எஞ்ஞான்றும் கைவிடதல் கூடாது என்பனவாகும்.

இதன் பிறகு திரு. மறை. திருநாவுக்கரசுரை திரு. கா. சுப்பிரமணியம் பிள்ளையவர்களைத் தலைமை வகிக்கும்படி முன் மொழிந்தனர். இதை திரு. நாராயணசாமி முதலியவர் பின், வழி மொழிந்தனர். பிறகு திரு. நாராயணசாமி தலைவருக்கு வரவேற்புத்தாளை வாசித்துக் கொடுத்தார். பின்னர் தலைவரவர்கள் அரியதொரு விரிவுரை நிகழ்த்தினர். (இதன் விரிவை மற்றோரிடத்தில் காண்க.)

பிறகு மகாநாட்டைத் திறந்தருளிய மந்திரியார் அவர்கட்கு சமாஜக் காரியதரிசியார் வந்தனம் கூறினர். பிறகு காலைக்கூட்டம் கலைத்தது.

பிற்பகல் 2½ மணிக்கு விஷயாலோசனைக் கூட்டம் கூடித் தீர்மானங்கள் செப்பஞ் செய்யப்பட்டன. மாலை 3 மணிக்கு மகாநாடு மீண்டும் கூடிற்று. முதன் முதலாக திரு. சுரேந்திரநாத் ஆரியர் அவர்கள் “நடராஜ தத்துவம்” என்னும் பொருள்பற்றி ஒரு சிறு சொற்பொழிவு நிகழ்த்தினர். பிறகு, திரு. மா. வே. நெல்லையப்ப பிள்ளையவர்கள் திருமுகம் வாசிக்கப்பட்டது. பின்னர் கீழ்வரும் தீர்மானங்கள் ஒவ்வொன்றின் இறுதியில் குறிக்கப்பட்ட இளைஞரால் முன்மொழிபின்மொழி பகாப்பட்ட பின்னர் ஏகமனதாக நிறைவேறின. இறுதியில் சமாஜக் காரியதரிசியார் இத்தீர்மானங்

களைச் செயலில் கொணர்தற்கு இளைஞர்களின் கூட்டுறவும் பொருளுதவியும் தேவை யென்பதை நன்கு விளக்கினர். பிறகு திரு. சி. கே. சுப்பிரமணிய முதலியார் இளைஞர்கட்குப் பெரிதும் பயன்படக் கூடிய அரிய சொற்பொழி வொன்றை நிகழ்த்தினர். பிறகு தலைவரவர்கள் தமது முடிபுரையை மிக அரிய முறையில் நிகழ்த்தினர். பிறகு சமாஜக் காரியதரிசியார் தலைவர், வரவேற்புக்கழகத் தலைவர்திரு. தி. ரா. பொ. குப்புசாமிப் பிள்ளை, மகாநாட்டுக் காரியதரிசி திரு. தி. கு. கி. நாராயணசாமி முதலிய எல்லா அன்பர்கட்கும் உரிய நன்றி மொழிகள் கூறியபின்னர் கடவுள் வாழ்த்தொலி முழங்க இம்மகாநாடு இறைவன் இன்னருளால் இனிது நிறைவேறிற்று.

சைவஇளைஞர் மகாநாட்டுத் தீர்மானங்கள்

1. சைவசித்தாந்தக் கோட்பாடுகள் தற்கால ஆராய்ச்சி முடிபுகளுக்கு ஒத்திருக்கின்றன என்றும், சைவசமயம் இந்துநூல்களில் வாழ்க்கைக்கும் ஏற்றதாயுள்ளதேயென்றும் சைவப் பெரியார்கள் சிலர் கூறுவதை இனிது விளக்குவனவான நூல்களை எளிய நடையில் எழுதுவித்து மாணவர்க்குக் கிடைக்கும்படி செய்ய வேண்டுமென்று சைவசித்தாந்த மஹாசமாஜத்தை இம்மகாநாடு வேண்டிக் கொள்ளுகிறது. தி. கி. நாராயணசாமி, மிகுதிசந்தாம்.

2. சைவ மாணவரின்வரும் தமது சமயத்தின் அடிப்படையான கோட்பாடுகளையும் ஒழுக்கங்களையும் தக்கார் வாயிலாகக் கேட்டறிந்துகொண்டு, அவ் வொழுக்கங்களைத் தாம் கைக்கொள்ளலோடு, தாம் தெளிவாயுணர்ந்து கொண்ட சைவமெய்ச் சரிதங்களைபும் கொள்கைகளையும், தமக்கு ஓய்வு கிடைத்த காலங்களில் தமது கிராமங்களில்

பிரசாரஞ் செய்ய வேண்டுமென்று இம்மகாநாடு வற்புறுத்துகிறது. மறை-திருநாவுக்கரசு, பொன்னுசாமி.

3. திருப்பாதிரிப்புலியூர் சைவ மகாநாட்டில் ஒப்புக்கொண்டபடி சைவ சமயத்தினருக்கு ஜாதிபேதம் இன்மையால் சைவர்கள் எந்த ஜாதியினராயினும் அவர்கள் சமயம், சமுதாயம் முதலியவைகளில் சமத்துவ உரிமைகளை அநுபவிக்கச் சைவ உலகம் செனகரியம் செய்து கொடுக்கும்படி இம்மகாநாடு வேண்டுகிறது.

மேலும் இந்து மதத்தைச் சார்ந்த தீண்டப்படாதார் முதலியவகுப்பினர்களைச் சைவ உலகம் இழக்காதிருப்பதற்காக அவர்களுக்குச் சமயம், சமுதாயம் முதலியவைகளில் எல்லா உரிமைகளையும் அளிக்கும்படி சைவர்களை இம்மகாநாடு வற்புறுத்திக் கேட்டுக் கொள்கிறது. சைவருரு, ரத்னசாமிப் பிள்ளை.

4. சைவர்கட்குள் நடக்கும் திருமணம் முதலிய எல்லாச் சடங்குகளையும் துய்மையும் சிக்கனமுமுடைய முறையில் தமிழிலேயே செய்தல் வேண்டுமென்றும், அவ்வாறு அழகுறச் செய்தற்குச் சில சைவரைப் பழக்கும் பொறுப்பைச் சமாஜத்தார் மேற்கொள்ள வேண்டுமென்றும், அத்தகையார் ஏற்பட்டதும் அவர்களைக் கொண்டே சைவர்கள் தம்மில்லச் சடங்குகளை நடத்திக்கொள்ள வேண்டுமென்றும் இம்மகாநாடு கேட்டுக் கொள்கிறது.

திருமண காலத்தில் திருமுறைகள் முதலிய சிறந்த தமிழ் நூல்களைப் பரிசாக அளிக்கும் வழக்கத்தை மேற்கொள்ள வேண்டுமென்று இம்மகாநாடு வற்புறுத்துகிறது. தியாகராஜன், தி. கி. நாராயணசாமி.

5. சைவர் மகாநாடு ஆலய சம்பந்தமாகக் காட்டியுள்ள சீர்திருத்தங்களை (யும்) இம்மகாநாடு பாராட்டுவதோடு, விக்கிரகாராத்னையின் தூல நிகழ்ச்சிகளில் கருத்தை மடித்துவிடாமல், இறைவனைப்பற்றிய அறிவும், அவன்பாலும், உயிரின்பாலும் அன்பு(ம்) பெருகுதற்கான முறையில் திருக்கோயில்களில் வாரத்திற்கொருமுறை அன்பர்கூட்டத்தில் புனித வழிபாடு நடைபெற ஏற்பாடு செய்தல் அவ

சியமென்று இம்மகாநாடு கருதுகிறது. மறை. திருநாவுக்கரசு, கே. குழந்தைவேலு.

6. ஒவ்வொரு சைவ வாலிபனும் சைவ சித்தாந்த மகாசமாஜத்திலாதல், அதனோடு இணைக்கப்பட்ட யாதாவதொரு சைவசபையிலாதல் - உறுப்பினனுய் சேர்ந்து கொண்டு மகாசமாஜத்தை வலுப்படுத்துவதற்காக, அதற்கு ஆயிரக்கணக்கான அங்கத்தவர்களைச் சேர்த்தல், முன்னமே உள்ள சைவசபைகளை அதனோடு இணைத்தல் முதலிய வழிகளில் தொண்டசெய்ய வேண்டுமென்று சைவ இளைஞர்களை இம்மகாநாடு வேண்டிக் கொள்கிறது. க. நடேசன், ரா. புருஷோத்தமன்.

7. தேவார புத்தகங்களை மிக்க குறைந்த விலையில் கிடைக்கும்படி செய்தல், சித்தாந்தப் பத்திரிகை நடத்துதல், பல விடங்களில் சொற்பொழிவு செய்வித்தல், சபைகளைமைத்தல் முதலிய வழிகளில் சைவசித்தாந்த மகாசமாஜம் சைவப்பாதுகாப்புக்கான பணிகளைச் செய்து வருவதற்காக இம்மகாநாடு தன் நன்றி யறிதலைத் தெரிவிப்பதோடு, சைவ மடாதிபதிகள், இனியும் சும்மாயிராமல் காலத்தின் தேவைகளை நன்கு உணர்ந்து, சைவ போதனைக் கல்லூரி யமைத்தல், சைவ பிரசாரகரை நியமித்தல் தமிழாராய்ச்சி செய்தல் முதலிய தம் சமயக்கடமைகளைத் திறம்படச் செய்ய உடனே தொடங்க வேண்டுமென்று அவர்களை வணக்கமாய் வேண்டிக் கொள்கிறது. ப. இராமநாத பிள்ளை, த. ச. மீனாட்சிசுந்தரம்.

8. மாணவர்கள் பிரம்சரிய ஒழுக்கத்திலும், தெய்வநம்பிக்கையிலும் சிறிதும் வருவாதவர்களாய், இந்நாட்டுக் கசரத்தும் சிலம்பமும் பயின்று உடலையும் நன்றாய் ஒம்பி, உயரிய நோக்கோடு கல்வியைச் சிறக்கக் கற்பதிலேயே தமது கவனத்தைச் செலுத்தவேண்டுமென்று இம்மகாநாடு வற்புறுத்துகிறது. புருஷோத்தமர், நாராயணன்.

9. இக் காலத்தில் கலாசாலைகளிலேனும் வீடுகளிலேனும் கோயில்களிலேனும் ஒழுங்கான சமய போதனை நிறைவேற்றமையால் விளையும் கேடுகள் பலவாயிருத்தலால், பாடசாலைகளிலோ அல்லது தக்க பிறவிடத்

களிலோ வாரத்திற்கொருமுறை உண்மைச் சைவசமயத்தை விளக்கும் போதனைகள் கிரமமாக நடைபெற்றுவர ஏற்பாடு செய்யும்படி மடாதிபதிகளையும், கோவிலுதிகாரிகளையும், சைவசித்தாந்த மகாசமாஜம் போன்ற சைவசபைகளையும் இம்மகாநாடு கேட்டுக் கொள்கிறது. பாலசுந்தர நயினார், சிதம்பரஞ் செட்டியார்.

10. B. A. பட்டம் பெறுவதற்குத் தத்துவ சர்ஸ்திரப் பிரிவைத் தெரிந்து எடுத்துக் கொள்ளும் சைவ மாணவர்கள் அனைவரும் 'சைவ சித்தாந்தம்' என்னும் பிரிவை எடுத்துக் கற்றுத்தேர்ந் துபகரிக்க வேண்டுமென்று இம்மகாநாடு வற்புறுத்துகிறது. கலாசாலை யதிகாரிகள் இப்பாடத்தைக் கற்பித்தற்கான வசதிகளையும் விரைவில் அமைக்க வேண்டுமென்று அவர்களை வேண்டிக் கொள்கிறது. A. முத்தையா, தி. கி. நாராயணசாமி.

11. புதிதாய் அமைக்கப்பட்டிருக்கும் S. S. L. C. பரீகைத் திட்டத்தில், அப்பரீகைக்குச் செல்வோர் தத்தம் தாய்மொழியைத் தம்மிஷ்ட பாடங்களிலொன்றாக எடுக்க வொட்டாதபடி செய்துள்ள புதுத்தடையை நீக்கிவிடும்படி S. S. L. C. போர்டாரையும், அரசாங்கத்தாரையும் இம்மகாநாடு வேண்டிக் கொள்கிறது. தங்கவேலு, இராமச்சந்திரன்.

12. (a) பெரிய கல்லூரிகளுக்கு மிடங்களில் சைவ மாணவர்கட்கு மாணவரில்லங்கனும், ஏற்ற விடங்களில் அநாதிவிடுதிகளும் ஏற்படுத்திச் சைவசித்தாந்த மகாசமாஜத்தார் தீவிரமான முயற்சிகள் செய்ய வேண்டுமென்று இம்மகாநாடு அவர்களையும் மகாஜனங்களையும் கேட்டுக்கொள்கிறது. (b) (சென்னையிலுள்ள மணலி விடுதி போன்று) சைவசமயிகளால் ஸ்தாபிக்கப்பட்ட அறநிலையங்களில் இனிமேல் சைவமாணவர்களுையே சேர்க்க வேண்டுமென்றும், அவர்களின் வரையும் சமத்துவமாகவும் கருணையுடனும் நடத்த வேண்டுமென்றும் விடுதிகளின் தலைவர்களை இம்மகாநாடு வேண்டிக் கொள்ளுகிறது. A. முத்தையா, T. V. ரத்னசாமி.

13. தேவார பாடசாலைகளில் சைவசமயத்தைச் சார்ந்த எல்லாச் சாதிப் பிள்ளைகளை

பும் அறிவு, ஒழுக்கமென்னும் தருதி யொன்றே ஈருகிச் சேர்த்துக் கொள்ள வேண்டுமென்று அப்பாடசாலை நிர்வாகிகளை இம்மகாநாடு வேண்டுகிறது. ந. இராஜமாணிக் கம், ந. இரத்தினவேலு.

14. இறைவன் திருவுருவங்களில் சிறந் தனவற்றையும் இயற்கை வளப்பமிக்க சிவத்

தலங்களையும், பேரமுருடைய சிவாலயங் களையும் சிறப்பங்களையும் புகைப்பட மெடுத் தும் வர்ணப்படமாக எழுதுவித்தும் அவற் றைத் தொகுத்து எளிய விலையில் எவர்க்கும் கிடைக்கும்படி செய்ய வேண்டுமென்று மகா சமாஜத்தாரை இம்மகாநாடு வேண்டு கிறது. ச. சிவகுமாரன், வா. தி. மாசிவா மணி.

இளைஞர்கட்குத் திருமுகம்

[மா. வே. நெல்லையப்ப பிள்ளை]

அன்பார்த்த சைவ இளைய சகோதரர்களே ! சென்னைச் சைவசித்தாந்த மகாசமா ஜக் காரியதரிசி அவர்கள் ஆணையின் படி நீங்கள் உங்களுடைய பல இடங் களிலிருந்தும் பொதுநலத் தொண்டு கருதி உங்கள் மெய் வருத்தத்தையும் பணச் செலவையும் பொருட்படுத் தாது இங்கே வந்து சேர்ந்து சைவ இளைஞர் மகாநாடு கூடி யிருக்கிறீர்கள். எல்லாம் வல்ல இறைவனருளால் உங் கள் வரவு நல்வரவு ஆகுக; நற்பயன் விளைவிப்பதாகுக.

2. உங்களிற் சிலர் இன்னம் கல்விச் சாலையில் படிக்கிறவர்களா யிருக்க லாம்; சிலர் இப்பொழுது உலக வாழ்க் கையிற் புதுத்திருக்கலாம். எப்படி யிருந்தாலும் நீங்கள் எல்லாரும் உலக வாழ்க்கையைப்பற்றி அதுபவ அறிவு அறிய வேண்டியவர்களா யிருக்கிறீ ர்கள். ஆதலின் உங்களுக்கு உலகில் தனி வாழ்க்கையிலும் குடும்ப வாழ்க் கையிலும் பொது வாழ்க்கையிலும் (Public life) துன்ப இன்பங்களால் மொத்தண்டு அதுபவமடைந் திருக்கிற முதிய வயது உள்ள நான் இத்தரு ணத்தில் உலக வாழ்க்கையைப்பற் றிச் சில வார்த்தைகள் சொல்லுதல்

பொருத்தமுடையதாயிருக்கும் என்று நினைக்கிறேன். நான் சொல்லுஞ் சொற் களை நீங்கள் அப்படியே ஒப்புக் கொண்டு நடத்தல் வேண்டுமென்று சொல்லவில்லை. நீங்கள் அச்சொற்களி லடங்கியுள்ள கருத்துக்களை உங்க ளுடைய மனதில் உய்த்து உணர்ந்து அவைகளில் முன்னேற்ற வாழ்க் கைக்கு ஒத்திருப்பவைகளாக அறியப் பட்ட கருத்துக்களைக் கடைப்பிடித்து ஒழுக்கல் வேண்டும் என்று நான் உங் களைக் கேட்டுக் கொள்கிறேன்.

3. முதலாவது :—இக் காலத்தில் உள்ள எந்தக்கூட்ட மக்களும் தங்கள் முன்னோர்களுடைய வாழ்க்கையின் நாகரிகம் இன்னதென அறிந்து அதி லுள்ள நற்கருத்துக்களையும் நல்ல பழக்க வழக்கங்களையும் தழுவினே உலகில் ஒழுக்கி வருகிறார்கள். சில ஆயிரம் ஆண்டுகளுக்கு முன்னே நமது இந்திய நாட்டில் நடைபெற்று வந்த தமிழ் முன்னோர்களுடைய நாக ரிகக் கருத்துக்களும் பழக்க வழக்கங் களும் மிக மேலானதா யுள்ளவைக ளாக அவைகளை அறிந்த பிற நாட்டு அறிஞர்கள் கூறி யிருக்கிறார்கள். அவைகளை நீங்கள் பண்ணு க் கூடுந்

நூல்களைப் படிப்பதனாலும் அறிந்தார் வாயிற்கேட்பதினாலும் அறிந்து அவைகளில் தற்கால முன்னேற்ற வாழ்க்கைக்கு ஏற்புடைத்தா யுள்ளவைகளைத் தழுவி நடந்து அவர்களுடைய சந்ததியார்களாகச் சிறப்புடன் வாழ்தல் வேண்டும். அவ்வாறு நீங்கள் ஒழுங்குதலினால் அந்நாகரிகத்திலுள்ள சமய நலன், ஒழுக்க நலன் முதலிய நலன்களை அடைதலுமின்றி அந்நலன்களை உங்கள் காலத்திலுள்ள எல்லா மக்களுக்கும் எடுத்துக் காட்டி அவர்களை யும் நற்பயன் அடையும்படியாகச் செய்கிறவர்களாகின்றீர்கள்; உங்கள் பின் சந்ததியார்களுக்கும் அந்நலன்களை அறிந்து கைக்கொண்டு நடக்கும்படி வழி காட்டுகிறவர்க ளாகின்றீர்கள். இந்த முக்கியமான கடனை எண்ணிப் போன்ற முதியவர்கள் காலத்திலுள்ள தமிழ் மக்கள் பொதுவாய்ச் செய்ய வில்லை என்று நான் தலைகுனிந்து உங்கள் முன் சொல்லுகிறேன். இளைஞர்களாகிய நீங்கள் அந்தக்குறையை நீக்கித் தமிழ் நாடு நலம் அடையும்படி செய்ய உங்களைக் கேட்டுக் கொள்கிறேன்.

4. இரண்டாவது தற்கால நாகரிக பாதையிலுள்ள ஒரு பெருங்குழியில் நீங்கள் தவறி விழுந்து விடாதபடி விழிப்பாயிருத்தல் வேண்டும். அந்தப் பெருங்குழியாவது ஆடம்பர வாழ்க்கையாகும். ஆடம்பர வாழ்க்கை என்பது பொன்போல மின்னுகின்ற உள்ளீடற்ற போலி வாழ்க்கை. பிறர் மதிக்கவும் பிறரார் பயன் பெறவும் செய்யப்படுகிற பகட்டு வாழ்க்கை அது. அந்த வாழ்க்கை மேற்கு நாட்டு நாகரிகக் கூட்டுறவால் நமது நாட்டுக்கு வந்தது. மேற்கு நாட்டு நாகரிகத்திலும் விடாமுயற்சித் திறன், நோ

ஒழுங்கு முதலிய நலன்களை நீங்கள் கைக்கொள்ளல் வேண்டும்; ஆனால் அதிலுள்ள வாழ்க்கை ஆடம்பரத் தை முற்றிலும் நீங்கள் நீக்கல் வேண்டும். அது நமது முன்னோர்களுடைய உண்மையும் எளிமையுமுள்ள வாழ்க்கைக்கு (True & Simple life) முற்றிலும் மாறான அதிகப் பணச்செலவுள்ள சிக்கல் வாழ்க்கை (Expensive and Complicated life). உயர்தர ஆங்கிலக்கல்வி கற்றிருந்தாலும் ஆங்கிலேயர்களுடைய நாகரிகத்தில் சிறிதும் மயங்காது உண்மையாயும் எளிமையாயும் தூய்மையாயுமுள்ள வாழ்க்கையை வாழ்ந்துகொண்டு வருகிற சில தமிழ்ப் பெரியாரை நீங்கள் உங்கள் கண் முன்னே இப்பொழுது பார்த்துக் கொண்டிருக்கிறீர்கள். நீங்கள் அவர்களைப் பார்த்து உங்கள் வாழ்க்கையை உண்மையும் எளிமையும் தூய்மையும் உடையதாக விளங்கும்படி செய்ய நான் உங்களைக் கேட்டுக் கொள்கிறேன்.

5. ஆடம்பர வாழ்க்கை சம்பந்தமாய் நான் உங்களுக்கு ஓர் உண்மை சொல்ல விரும்புகிறேன். ஒருவனுடைய வாழ்க்கையானது தனக்கும் பிறர்க்கும் நற்பயனுடையதாயிருந்தற்கு செல்வம் அதிகார முதலியவற்றால் பெரிய வாழ்க்கை வேண்டப்படுவதில்லை. பெரிய வாழ்க்கையும் நல்லறிவுடன் நடத்தப்படா விட்டால் மிக்க தீமையுடைய தாகலாம். நற்பயனுண்டாதல், வாழ்க்கை நடத்தப்படும் விதத்திலிருப்பது, அல்லது வாழ்க்கை பெரியது அல்லது சிறியதாயிருத்தலைப் பொறுத்தது அல்ல. நற்பயன் வாழ்க்கையே இன்பவாழ்க்கையாகும்.

உங்களில் ஒவ்வொருவரும் பெரிய வாழ்க்கையை அடைதல் உலக நிகழ்ச்சியில் முடியாதது. ஆனால் நீங்கள் ஒவ்வொருவரும் உங்கள் நல்லறிவாலும் நன்முயற்சியாலும் நற்பயனுடைய இன்பவாழ்க்கை வாழக்கூடும், அதுவே வாழ்க்கை நலத்துக்கு இன்றி அமையாது வேண்டப்படுவதாகும்.

6. மூன்றாவது :— நல்லொழுக்கத்தைப் பற்றிச் சில வார்த்தைகள் கூறி விட்டு என் உரையை முடிவு செய்கிறேன். மக்களுக்குச் சிறப்புடைய அணியாய் விளங்குவது நல்லொழுக்கம் என்று நான் உங்களுக்குக் கூற வேண்டுவதில்லை. ஆனால் நல்லொழுக்கம் நடைமுறையில் தவறா திருப்பதற்கு அது விழிப்புடன் பாதுகாக்கப்பட வேண்டும் என்பதை நீங்கள் மனதில் வைத்து ஒழுக்க வேண்டும். நல்லொழுக்கத்துக்கு ஆதாரமாக யிருப்பவை எண்ணம் இச்சை செயல் என மூன்றாமே. எண்ணமும் இச்சையும் மனதில் உண்டாவன; செயல் உடலினாலுண்டாவது. எண்ணமும் இச்சையும் நல்லனவாயிருந்தால் செயலும் நல்லதாகவே யிருக்கும். ஆதலின் நீங்கள் மனதில் எப்பொழுதும் தீய எண்ணங்களும் தீய இச்சைகளும் தங்குதற்கு இடம் கொடாமல் நல்ல எண்ணங்களும் நல்ல இச்சைகளுமே தங்கும்படி மனதை அடக்கிப் பழக்கம் செய்து கொள்ளுதல் வேண்டும். தீய எண்ணம் அல்லது தீய இச்சை ஒன்று பழைய வாசனையினாலே மனதில் வந்தால் உடனே அதற்கு எதிரிடையான நல்ல எண்ணத்தை அல்லது நல்ல இச்சையை மனதில் நினைத்துத் தீய எண்ணத்தை அல்லது தீய இச்சையை விலக்கல் வேண்டும். நல்ல

மனமே நல்ல வாழ்வுக்குக் காரணமாக யிருத்தலால் மனதைப் பழக்கத்தினால் தூய்மை யுடையதாகும் திண்மையுடையதாகும் (Stray) ஆக்கிக்கொள்ள வேண்டும். திண்மையும் தூய்மையும் உடைய மனதினால் (Stray and pure Mind) ஒருவன் தனக்கும் பிறருக்கும் நற்பயன் வேண்டிய அளவு விளைவித்தல் கூடும். இந்த இயற்கை உண்மைகளை அறிந்து நீங்கள் உலகவாழ்வில் எப்பொழுதும் திண்மையிலுள்ள இயன்றவாறு நன்மையைநாடிச் செய்தலிலே கண்ணுங் கருத்துமாக யிருத்தல் வேண்டும்.

7. நல்லொழுக்க சம்பந்தமாகத் தன்னலம் பிறர் நலம் என்ற மயக்க உணர்ச்சி சாதாரணமாக மக்களுக்குள் உள்ளது. தன்னல மில்லாது பிறர்நல மில்லை, பிறர்நல மில்லாது தன்னலமில்லை, பிறர் நலம் கெடுத்துத் தன்னலம் தேடிக்கொள்ளுதல் இயற்கையில் இல்லை. இந்த உண்மையை அறிந்து நீங்கள் மக்கட் பொது நலத்தை மேல் நிலையில் வைத்துத் தன்னலத்தை அதற்கு உட்படுத்தி ஒழுக்கல் வேண்டும். மக்கட் பொது நலம் நாடிச் செய்தலில் நீங்கள் எங்களைப்போல் இல்லாமல் சிரத்தையுடையவர்களாயிருத்தல் வேண்டும். தமிழ் மக்களுடைய வருங்கால நலனும் பிற மக்களுடைய வருங்கால நலனும் இளைஞர்க ளாகிய நீங்கள் ஊக்கத்துடன் பொதுநலத் தொண்டு செய்தலைப் பொறுத்திருக்கிறது. ஆதலின் நீங்கள் மக்கட் பொதுநலத் தொண்டில் ஈடுபட்டு உழைத்துத் தமிழ்நாட்டைச் சிறப்புடைய நாடாகச் செய்யும் பாக்கியத்தைப் பெற்றுக் கொள்ளும்

படி நான் உங்களைத் தாழ்மையாகக் கேட்டுக் கொள்கிறேன்.

8. இறைவனுடைய அருளால், உங்களில் ஒவ்வொருவருக்கும் இன்ப நல் வாழ்வு உண்டாகுக; உலக வாழ்வில் தீயனவற்றை எதிர்த்துச் செல்லுந்

திறனும் நல்லனவற்றை நாடிச் செய்யும் ஆற்றலும் உண்டாகுக; சமயத் தொண்டு முதலிய பொது நலத் தொண்டுகளில் ஈடுபட்டு உழைக்கும் மனத்திறனும் செயற்றிறனும் உண்டாகுக.

“சென்றடையாத திருவுடையான்”

[தாராபுரம் - நா. ஆறுமுகம் பிள்ளை]

“நன்றுடையானைத் தீயதில்லானை
நரைவெள்ளேறு
ஒன்றுடையானை உமையொருபாகம்
உடையானைச்
சென்றடையாத திருவுடையானைச்
சிராப்பள்ளித்
குன்றுடையானைக் கூறவென்னுள்ளம்
குளிரும்மே”

என்னும் திருஞானசந்தப் பெருமான் அருளிச் செய்த திரிசிராப்பள்ளித் திருப்பதிக முதற்பாட்டின் மூன்றாம் அடியில் விளங்கும் “சென்றடையாத திருவுடையான்” என்னும் தொடர் மொழிக்குச் சித்தாந்தம் மலர் ௩. இதழ் ௧, உ இல் திரு. வேள். N. துரைக்கண்ணன் என்பார் “இந்திரன் முதலிய இறையவர்க ளிடத்துப் போய்ப் பெறக்கூடாத விழுச்செல்வத் தையுடையான்” என்று உரை வகுத்துள்ளார். ஆயினும், அவர் தம் கட்டுரையின் ஈற்றில் எழுதியுள்ள குறிப்பால் தாம் எழுதிய உரை பொருந்துவதோ அன்றோ என்னும் ஐயமுடையார் என்றே நினைக்கவேண்டி யிருக்கிறது. இவ்வுரையை மறுத்துச் “சித்தாந்தம்” மலர் ௩ இதழ் ௩ இல் திரு. G. கல்யாணம் B, A. என்பார் “தற்போதத்துடன் செல்பவர் அடைய

முடியாத மோகத் செல்வத்தையுடையவன்” என்று பொருள் எழுதியுள்ளார். அன்றியும் தாம் எழுதிய மறுப்புக்கு ஆதரவாக முற்கூறியவர் வரைந்துள்ள குறிப்பையும் எடுத்துக் காட்டியிருக்கிறார். இவர் கூறிய இப்பொருள் சாலச்சிறப்புடையதே என்பதற்குப் “பாசஞானத்தாலும் பசுஞானத்தாலும் பார்ப்பரிய பரம்பரன்” என்னும் சிவஞான சித்தியார்த் திருமொழியே போதிய சான்றும். ஆயினும், இவர் முற்கூறியவர் உரையை மறுக்கும் முறை சிறிதும் பொருத்தமன்றெனத் தோன்றுவதால் அது பற்றி யாராய்வாம்.

“சென்று அடையா” என்னும் சொற்றொடர் ‘வானவரிடம் சென்று அடைய முடியா’ என்னும் பொருளைத் தரின் வானவருக்கு ஓர் ஏற்றம் நமது சமயாசாரியார் கற்பித்ததாகக் கருதவேண்டி யிருக்கும். “திருச்சிற்றம்பல மேய செல்வன் கழல் ஏத்தும் செல்வம் செல்வமே” என்று முழக்கிய ஒரு பெரியார் * * * வாணோரை உயர்த்தி யிருப்பதாகப் பொருள் கொள்வது ஏற்புடைத் தாகுமா? என்று திரு. G. கல்யாணம், B. A.

அவர்கள் கேட்கின்றார். வானவர் உள்
என்ற கொள்கை யுடையார் எல்லாரும்
மண்ணோரிலும் வாணோரே சிறந்தவர்
என்று கூறுகின்றனர். அங்ஙனம்
கூற்றுகேது வெண்ணையோ வெனின்,
மக்கட் பிறப்பின ரெல்லாரும் நல்
வினைப் பயனாகிய இன்பத்தையும் தீ
வினைப் பயனாகிய துன்பத்தையும்
அடிக்கடி மாறி மாறி நுகர்கின்றாராக
லாணும்தேவர்களெல்லாரும் நல்வினைப்
பயனாகிய இன்பத்தையே பெரிதும்
நுகர்கின்றாராகலானும் என உணர்ந்து
கொள்க. தேவர்கள் பெரிதும் இன்பத்
தையே நுகர்கின்றார்கள் என்பதைப்
“போகம் வேண்டி வேண்டிலேன்
புரந்தராதி யின்பமும்” என்னும்
மணி மொழியே நன்கு விளக்கும்.
ஒருவர்பால் இல்லாத சிறப்பை அவா
பால் உளதாக ஏற்றிக்கூறல் வருவாமே
யொழிய அவர் பால் உள்ள உயர்வை
எடுத்துக் கூறலாவரும் இழுக்கென்
னையோ! அறிகிலேம். நம் சைவசம
யத் திருமுறைகள் பன்னிரண்டினும்
பலப்பல இடங்களில் வானவர் தம்
ஏற்றத்தை எடுத்திசைக்கும் தொடர்
மொழிகளைக் காணலாம். திரு. G.
கல்யாணம் B. A. அவர்கள் எடுத்துக்
காட்டிய “தீய அசுரர் பகையுண்டு”
என்னும் செய்யுளீற்றிலுள்ள “வா
ணோர்க் கென்னை வளன் உண்டே”
என்னும் தொடர் மொழியினும்
“வாணோர்க்கரிய மருந்தே போற்றி”
என்னும் தொடர் மொழியினும் நாம்
நாடோறும் நேரிக்கண்டு ஒருவரோ
டொருவர் அளவளாவி வாழும் மண்
னோரை எடுத்துக் கூறாமல் காண்டற்
கரியராய வாணோரை எடுத்து மொழி
வானேன் என ஒருசிறிது ஆராயினும்
மண்ணோரிலும் வாணோர் ஏற்றமுடை

யார் எனக் குறித்தற்கேயா மென்பது
புலனாகும். “வானேயும் பெறில்வேண்
டேன்” “திருமாலும் ... சென்று
ணரா” என்னும் தொடர் மொழிகளி
லுள்ள உம்மைகள் வானுலகின் சிறப்
பையும் திருமாவின் உயர்வையும்
குறிக்கவே எழுந்தனவாம். இங்ஙன
மெல்லாம் புகழ்ந்து பேசற்கேற்ற
பெருநலம் துய்த்தற்கு இவர்கள்
அளத்தற்கரிய நிறைவளனுடையரா
யிருத்தல் வேண்டுமன்றோ? இவர்கள்
எவ்வளவு பெருவளன் உடையராயி
னும் ஆகுக? இவர் தம் ஏற்றத்தை
எடுத்து மொழியும் திரு. வேள். N.
துரைக் கண்ணன் அவர்களுடைய
உரையாற் பெறப்படும் பயன்றன்
யாதோ வெனில், கூறுதும்.

மன்னர் மன்னன் ஒருவன்பாற்
சென்று ஒரு புலவன் பரிசிலாகப்
பெற்ற அரும்பெறன் மாணிக்கமணி
யின் உயர்வை மொழிய வேண்டுவார்
“இது மாணிக்கமணி” என்று கூறிய
அளவானே அதன் உயர்வு பெறப்பட
மாட்டாது. மற்று, “இது மன்னர்
பாலும் சென்று பெறற்கரிய மாணிக்க
மணி” என்போல், அம்மணியின்
உயர்வும் அதை யுடையானாகிய மன்
னர் மன்னன் ஏற்றமும் அதைப்
பரிசிலாகப் பெற்ற புலவன் ஏன் புல
மைத்திறனும் ஆகிய மூன்றும் இனிது
விளங்கும். இது போலவே “சென்
றடையாத திருவுடையான்” என்னும்
தொடர் மொழிக்குத் திரு. வேள்.
N. துரைக்கண்ணன் அவர்கள் எழு
திய “இந்நிதான் முதலிய இறையவர்க
ளிடத்துப் போய்ப் போய்ப் பெறக்
கூடாத விழுச் செல்வத்தை யுடைய
வன்” என்னும் உரையால் பேரின்பப்
பேருகிய விழுச் செல்வத்தின் உயர்

வும் அதனை யுடையானாகிய இறைவன் தன் ஏற்றமும் அதனை யடையும் அடியார் தம் தகுதியும் நன்கு விளங்கும். இதுவே இவ்வுரையார் பெறப்படும் சிறந்த பயனும். “செங்கணவன்பாற் றிசைமுகன்பாற் றேவர்கள்பாலெங்கு மிலாததோ ரின்பம்” என்னும் திரு வாசகத் திருமொழியும் இவ்வுரையின் ஏற்றத்தை இனிது தெளிவுறுத்தும். மேலும், இவ்வுரை பேரின்பப் பேரூ கிய விழுச்செல்வம் இந்திரன் முதலிய இறையவரிடத்துப் போய்ப் பெறக் கூடாதது, அதனை யுடையான் சிவபெரு மானே என்று விளக்கலால், இவ்விந்தி ரன் முதலிய இறையவரை இவர்தேவர் அவர்தேவர் என்று பேசிப் புலம்பி வணங்கன்மீன் ; நினைத்தோறும் காண் டோறும் பேசுந்தோறும் எப்போதும் அனைத்தெனும் புண்ணெக ஆனந்தத் தேன் சொரியும் குனிப்புடையானையே நினைமின், வாழ்த்துமின், வணங்குமின் என அறிவுறுத்தலும் பெறப்படும். இதுகாறும் ஆராய்ந்தவாற்றான் திரு. வேள். N. துரைக்கண்ணன் அவர்கள் தாம் எழுதிய வுரையில் ஐயற்றாலும் திரு. G. கல்யாணம் அவர்கள் மறுத் தாலும் அவ்வுரை பொருத்தமுடைய தென்பதே தேற்றமாம்.

இன்னும் “சென்றடையாத திரு வுடையான்” என்னும் இத்தொடர் மொழிக்குச் சிறிதாராய்ந்தால் வேறு பல பொருளும் காணலாம். அவற்றுள் எமக்குத் தோன்றியவை இவை :—

(க) (பெருங் கருணைத் தடங்கட லாகிய இறைவன் தானே வந்து தந்தாலல்லாமல் எனியேமாகிய நாம் போய் அடையக் கூடாத பேரின்ப விழுச்செல்வத்தைத் (தனக்குடைமை யாக) வுடையான் என்பது ஒரு

பொருள். இப்பொருள் பொருத்த முடையதென்பதை “என்னாலறியாப் பதந்தந்தாய், தாயாய் முலையைத் தரு வானே தாரா தொழிந்தால் சவலை யாய் நாயேன் கழிந்து போவேனோ, தான் வந்து நாயேனைத் தாய்போற் றலை யளித்திட்டு, அண்டமுதலாயி னான் அந்தமிலா ஆனந்தம் பண்டைப் பரிசே பழவடியார்க் கீந்தருளும்” என்னும் திருவாசக அருண்மொழிக ளெல்லாம் பேரின்பச் செல்வத்தைத் தருதல் இறைவன் செயலாகவே வைத் துக் கூறி வலியுறுத்தல் காண்க.

(உ) சென்றடையாத என்பது திரு வைத் தழுவாமல் உடையானைத்தழுவ வதாகக் கொண்டு “இந்திரன் முத லிய இமையவர்களும் போய் அடைய முடியாத இறைவன்” எனக்கோடல் மற்றொரு பொருள். “பூவேறு கோணும் புரந்தரணும் பொற்பமைந்த நாவேறு செல்வியும் நாரணனும் நான் மறையும் மாவேறு சோதியும் வான வரும் தாமறியாச் சேவேறு சேவடி, செங்க ணெடுமாலும் சென்றிடந்து காண்பரிய பொங்கு மலர்ப்பாதம், தேவர் கோவறியாத தேவதேவன்” என்னும் மணி மொழிகளெல்லாம் இவ்வுரை கூறக்கேற்ற சான்றுகளாம்.

(ஈ) மேற்கூறிய படியே “சென் றடையாத” என்பது உடையானைத் தழுவவதாகவே கொண்டு “(தானே வந்து காட்டினாலன்றி நாமே) சென்று அடைய முடியாத முதல்வன்” என்பது வேறொரு பொருள். “அவனரு ளாலே அவன்றான் வணங்கி, அவ னருளே கண்ணாகக் காணினல்லால் இப்படியன் இந்நிற்றதன் இவ்வண் ணத்தன் இவனிறைவன் என்றெழு திக் காட்டொணாதே” என்னும் தமிழ்

மறைமொழிகள் இவ்வுரையின் சிறப்பை விளக்கும். திரு. G. கல்யாணம் B. A. அவர்கள் தமதுரைக்கு மேற்கோளாகக்கொண்ட “நானே கருதின் வரநாடார் சம்மா இருந்தால் அவர் தானே அணைவர்” என்னும் திருமொழி யாம் கூறிய இப்பொருளையே அறிவுறுத்தல் காண்க.

(ச) இச்செய்யுளை இளமையிலேயே எல்லாம்வல்ல இறைவனை நேரிழ்கண்டு அவனால் பேரின்பப் பேற்றை எளிதில் பெற்ற நம் திருஞான சம்பந்த வள்ளல் அது பெறுமாறியானே இறைவன்பால் அது பெறுமாறு ஆற்றுப்படுத்தும் செய்யுளாகக் கொண்டு, “ஆத! திருவுடையானைச் சிரப்பள்ளிக்குன்றுடையானைக் கூற என்னுள்ளம் குளிரும்? நன்றுடையானைத் தியது இல்லானை நரைவெள் ஏறு ஒன்று உடையானை உமை ஒரு பாகம் உடையானைச் சென்று அடை” என்று சொற்களைப் பிரித்து “இறைவனை யறியும் அறிவினானே! பேரின்பச் செல்வத்தைத் தனக்குடைமையாக உடையவனைத் திரிசிராப்பள்ளிக் குன்றைத் திருக்கோயிலா உடையவனை வழத்த

என் (அடியேன்) மனம் குளிரும். ஆகையால் எல்லா நன்மைகளையும் உடையவனைத் தீமை சிறிதும் இல்லாதவனை மயிலையாகிய வெண்மை நிறம் வாய்ந்த ஆனேற்றை ஊர்தியாக உடையவனை உமையம்மையை ஒரு பால் உடையவனைப் போய் அடைவாயாக” (ஏ தேற்றம் அல்லது அசை) என்பது பின்னும் ஒரு பொருள்.

இத்தனை பொருளில் எதுதான் சம்பந்தப் பெருமான் கருத்தை விளக்குவதோ எனில், அதையுணர யாம் வல்லே மல்லேம். செய்யுளியற்றும் ஆசிரியர்கள் ஒரு சொற்றொடரில் ஒரே கருத்தை அமைத்துச் செய்வது முண்டு. ஒரு சொற்றொடரிலேயே பல பொருள் தோன்ற அமைத்துச் செய்யுள் செய்வதும் உண்டு. அன்றியும், ஒரே பொருள் அமைத்துத் தாம் செய்த செய்யுளை மறுமுறை நோக்கின் அதில் பல பொருள் தோன்றக்கண்டு தாமே மகிழ்வதும் உண்டு. இத்தகைய செய்யுட்களுக்குச் சிறப்புடையவாய் பல பொருளையும் கொள்ளலே நேரிதாம்.

“சென்றடையாத திருவுடையான்”

[ஒ. கோ. கோவிந்தசாமிப் பிள்ளை, பி. ஏ.]

மேற்காட்டியுள்ள சொற்றொடர்க்கு இருவர் வரைந்த உரைகளை இப்பத்திரிகையில் அடியேன் கண்ணுற்றனன். ஆண்டு இருவரும் இரு விதமாகப் பொருள் கூறிப் போந்தனர். ஒருவர் “தேவர்களிடத்து சென்று கிடைக்கப்பெறுத செல்வத்தைத் தன்னிடத்தே யுடையவன்” என்றும் மற்றவர் “தற்போதத்துடன்

செல்வார்கள் கிடைக்கப் பெறுத செல்வத்தை யுடையவன்” என்றுங் கூறினர்.

முதற் கண், முந்தியவர் கூறிய உரையை ஆராய்வாம். பாடல்கள் பதினென்றையும் படித்து அவைகளில் மிளர்கின்ற கருத்தை உற்றுநோக்குமிடத்து சம்பந்தர் உலகத்தினர்க்கு எம்பிரானுடைய அருள் திறமைகளை

யும் குணங்களையும் வெளிப்படுத்தி அவரைப் போற்றினால் சிறந்த செல்வத்தை யடைவது உண்மை என்பதை வெளிப்படுத்தும் எண்ணத்தை யுடையவராய் இருந்ததாகத் தெரிகிறது. எம்பிராணைப் போற்றி யடையுங்கள் என்ற சம்பந்தர் தேவர்கள் ஒரு செல்வத்தைத் தரும் வன்மையுடையவர்கள் என்பதை நினைந்தே இரார் என்பது துணிபு. மேலும்,

துறு கோடி பிரமர்க ளென்கினார்
ஆறு கோடி நாராயண ரங்கனை
ஏறு கங்கை மணலெண் ணிலிந்திரர்
ஈறி லாத நல்லீச றெருவனே.

என்ற நாவுக்கரையர் பாட்டினால் தேவர்கள் அழியாத நிலைமையையுடையவர்கள் அல்லர் என்பது வெளிப்படை. அதனால் அவர்களிடத்து சிறந்த செல்வம் கிடையாது என்பது பெற்றும், எனவே “சென்றடையாத திருவுடையான்” என்று பாடும்போது தேவர்களிடத்து சென்று அடையாத செல்வத்தை யுடையவன் என்று சம்பந்தர் கருதியிரார்.

இனி, தற்போதத்துடன் சென்றவர்கள் கிடைக்கப்பெறாத செல்வத்தை யுடையவன் என்று மற்றவர் கூறின பொருளும் பொருத்த முடையதாகத் தோன்றவில்லை. ஏனெனில் ஒருவன் வேறொருவனிடம் ஒரு பொருள் கருதிச் சென்றால் அவனுக்கு முதன்மையாக அப்பொருளிடத்து இச்சையிருக்கவேண்டும். அவ்விச்சையினால் தற்போதத்துடன் சென்றால் அப்பொருள் கிட்டாது என்பதை அவன் அறிவான். இச்சையும் தற்போதமும் முரண்படுகின்றமையால் தற்போதத்துடன்சென்று என்பது பொருத்த முடையதாகத் தோன்றவில்லை. மேலும்

அங்நனமே பொருள் கொண்டாலும்
தற்போதத்துடன் சென்றவர்க்கும்
ஈசன் அருள் புரிந்திருக்கிறு நென்
பது,

“கருத்த னய்க் கயிலாய மலைனைத்
தருக்கினு லெடுத்தானைத் தகாவே
வருத்தியா ருள் செய்தவன்”

எனும் அப்பர் பாட்டால் விளங்குகின்றது.

இனி அச்சொற்றொடர்க்குக் கொள்ளத்தக்க பொருள் என்னை எனின் நாரணன், நான்முகன் முதலான தேவர்கள் சென்று அடையாத செல்வத்தை யுடையவன் என்பது தான். இதற்குச் சான்று மூவரும் மணிவாசகப் பெருமானும் பாடிய பாக்களில் நிறைந்து கிடக்கின்றது.

“நாடிகள் காண்கிலர் நான்முகனுள்
திருமா னயந்தேத்த”

என்றார் சம்பந்தர்.

“நாடி நாரணன் நான்முகன் வானவர்
தேடியே சறவுந்தேரி யாத தோர்
கோடி காவன்”

என்றார் திருநாவுக்கரசர்.

“கண்ணன் மலரோனுங்
கீழ்மேலுற நின்றான்”

என்றார் சுந்தரர்.

“பூவேறு கோணும்
புரந்தரணும் பொற்பமைந்த
நாவேறு செல்வியும்
நாரணனும் நான்மறையும்
மாவேறு சோதியும்
வானவருந் தாமறியாச்
சேவேறு சேவடி”

என்றார் மாணிக்கவாசகனார்.

இதனால் தேவர்களுக்குக் கிட்டாத எம்பெருமான் உலகத்தினருக்குக் கிட என்ற ஐயம் நமக்கு வேண்

டுவதில்லை, ஏனெனில் சம்பந்தரே முதலடியில் எம்பெருமான் நல்லவர், தீயதில்லாதவர் என்று கூறிப்போயிருக்கின்றார். தேவர்களுடைய அகங்காரம் சொல்லொணாதது. பகைமை வாய்ந்தது. இராவணனுடைய செருக்கோதன்னையன்றி வந்த செருக்கு, எம்பிரானிடத்துப் பகைமை கொண்டதல்ல. இராவணன் சிறந்த சிவபடியான். அதுபற்றியே தான் எம்பெருமான் தேவர்களுக்கும் அரிதாகியும் இராவணனுக்கு எளியவனாகியுமிருந்தார். இங்கு பரஞ்சோதி முனிவர்தம் பழியஞ்சின படலத்தின் துவக்கத்தில் கண்டுள்ள,

“சுறிலான் செழியனன்புக்
கெளியவனாகி மன்றுள்
மாறியாடிய கூத்தென்
சொல்வரம் பிந்துமோ
..... சொல்லுவாம்”

என்பது கருதற்பாலது.

ஆகவே சென்றடையாத என்ற தொடருக்கு பொருள், தேவர்கள்

சென்றடையாத என்பதுதான். இந்த தொடரில் இரண்டு பொருளை சம்பந்தர் மிகவும் அழகாய் அமைத்திருப்பது சாலவும் கருதற்பாலதாயிருக்கின்றது. ஒரு பொருள் எம்பெருமானிடத்து உள்ள செல்வம் தேவர்களாலும் கோரப்பட்ட செல்வம், எனவே அப்படிப்பட்ட செல்வத்தை உலகத்தினரே நாடும்கள் என்று சொல்வதைப் போன்றிருக்கின்றது. மற்றொரு பொருள் அச் செல்வத்தை யடைய வேண்டுமென்றால் தேவர்கள் சென்ற வண்ணம் செல்லாதீர்கள் என்று சம்பந்தர் சொல்ல வந்த மாதிரியாகத் தெரிகின்றது.

இஃது சைவ சமயத்திடத்துள்ள அன்பின்மிகுதியால் எழுதப்பட்டதேயன்றி மற்ற உரைகளுக்கு மறுப்பாக எழுதப்பட்ட தன்று. இத்தொடர்க்கு இன்னும் பலர் பலபொருள் கூறுவர். அதனை அடியேன் அன்புடன் எதிர்பார்க்கின்றனன்.

“சென்றடையாத திருவுடையான்”

[திருக்குறள் விளக்கவாசிரியர் - கி. குப்புச்சாமி முதலியார்]

‘நன்றுடையானை’ என்பதனை முதலாக வுடைய தேவாரத்தின் மூன்றாம் அடியாகிய, “சென்றடையாத திருவுடையானை” என்பதனை இரண்டு முறை நான் பேசினேன். ஆயினும், சைவசித்தாந்த மகாசமாஜத்தின் காரியதரிசி இதைப்பற்றி எழுதித் தரல்வேண்டும் என்றமையால் ஒருவாறு சுருக்கி எழுதுகின்றேன். முதலில் இச்செய்யுளுக்கு உரை காண்போம். அஃதாவது,

நன்றுடையானை - அறக் கடலாகிய அந்தணனை,

தீயதிலானை - மறமென்ப தில்லாத மைந்தனை,

நரைவெள்ளேறு ஒன்றுடையானை - அறவிடையென்னும் விடை யொன்றுடையானை,

உமை யொருபாக முடையானை - அருட்சத்தியை இடப்பாகத்தே யுடையானை,

சென்றடையாத திருவுடையானை - இயல்பாக அமைந்த அருட் செல்வ முடையானை,

சிராப்பள்ளி மேய குன்றுடையானை - திரிசிராப்பள்ளி யென்னு மிடத்தே அமைந்த குன்றத்தில் எழுந் தருளி யிருப்பானை,

கூற - வாக்கால் கூறுதலும்,

என்னுள்ளம் - என் மனமானது,

குளிரும் - மகிழும்.

என்பதாம்.

‘அறவாழி அந்தணன்’ ஆதலால், ‘நன்றுடையானை’ என்றும், அழிப்பும் இளைப்பாற்றற் காதலால், ‘தியதி லானை’ என்றும், எல்லாம் அழிந்த காலத்தும் அழியாத தருமத்தை விடையாக ஆரோகணித் தமையால், ‘நரைவெள்ளேறு ஒன்றுடையானை’ என்றும், அருட்சத்தியை இடப்பாகத் துக் கொண்டதுரியக் கடந்த மூர்த்தி ஆதலால், ‘உமையொரு பாகம் உடையானை’ என்றும், அருண்மூர்த்தியாய் உலகமே உருவினனும் எல்லார்க்கும் எல்லாச் செல்வத்தையுந் தந்து நிற்ப வனும் ஆதலால், ‘சென்றடையாத திருவுடையானை’ என்றும், இவ்விதம் எல்லா உலகமும் ஆன இறைவன் ஆன் மாக்கள் உய்யும் வண்ணம் நிலவுலகத் துத் திருக்கோயில்கள் பல கொண் டிருப்பதில் திரிசிராப்பள்ளியில் உள்ள குன்றில் எழுந்தருளி யிருக்கும் திரு மூர்த்தியை வாக்கால் கூற என் மன மானது நிரதீசய இன்பத்தைப் பெற் றதுபோல் மகிழும் என்பார், ‘சிராப் பள்ளிக் குன்றுடையானைக் கூற என் னுள்ளம் குளிரும்மே’ என்றும் கூறினா ராயிற்று.

இனிச் ‘சென்றடையாத திருவுடையானை’ என்று கூறியது எற்றுக் கெனின், ஏனைய தேவர்கள் இவனை வழிபட்டு அடையவேண்டிவனவற்றையடைவது போல் அடைதல் இல்லாத செல்வன் அதாவது இயல்பாகவே செல்வம் அமைந்தவன் என்பதாம். இத னாலன்றோ இறைவனை, “மன்னவன்” என்றனர். இதற்குப் பேருரை கண்ட சிவஞான முனிவார், “வெண்கொற் றக் குடையும், நவமணி முடியும், சிங் காதனமும், மன்னவர்க்கேயுரிய சிறப் படையாளமாம். அதுபோலப் பிர பஞ்சம் எல்லாவற்றிற்கும் மூலகாரண மாகிய ஒரு பெரு வெண்கொற்றக் குடையும், எவற்றையும் ஒருங்கே ஓரியல்பான் அறியும் பேரறிவாகிய ஒரு பெருஞ்சுடர் முடியும், எவற்றினையும் அங்கங்கே உயிர்க்குயிராய் நின்று செலுத்தும் இயல்பாகிய ஒரு பெருஞ் சிங்காதனமும், பிறர்க்கின்றித் தனக் கே உரிமையாகச் சிறந்தமை பற்றி” என்று விதந்து கூறினர். அன்றியும், “விச்சதின்றியே விளைவு செய்கு வாய்” என்பது வித்தின்றி விளைவாய் ஏனப் பொருள் பட்டித் “திருமேனி கொள்ளும் முறைமை உணர்த்திய தூஉமாம்” என்றமையால் எல்லாம் இயல்பாகவே அமைந்தவன் என்றும், அவனிடத்துள்ள செல்வம் ஏனைய ஆன்மாக்களாகிய மக்கள் முதல் தேவர் என்பார் வரையும் சென்று அடைந்த செல்வம்போ லல்லாது இயல்பாகவே அமைந்த செல்வம் என்பது பொருள் ஆயிற்று. இதனைச் சுருங்க எழுதவேண்டும் என்றமையால் இத னுடன் விடுக்கின்றேன். இனி, இவ் விஷயத்தையே, ஐந்து பெரியோர்கள் எழுதியும், ஒரு பெரியோர் தலைவராக

அமைந்தும் பேசினார். தலைவராக அமைந்து பேசினோர், “சென்றடையாத திருவுடையான்” என்பதற்கு ஆண்டவன் தானே ஆன்மாக்களிடம் சென்று செல்வத்தைத் தருபவன் என்னும் பொருள்படப் பேசினார். முதலாவது எழுதிய திரு. என். துரைக்கண்ணரும், நான்காவது எழுதிய திரு. ஆறுமுகம்பிள்ளையும், ஒருமனத்தராய் ‘ஆன்மாக்கள் ஏனைய தேவர்களிடம் சென்று அடையாத செல்வத்தை யுடையான்’ என்றனர். இரண்டாவது எழுதிய திரு. ஜி. கலியாணம் என்பவர் ‘தற்போதத்தோடு ஆன்மாக்கள் சென்றடையாத செல்வன்’ என்றனர். மூன்றாவது எழுதிய திரு. பொ. முத்தையப் பிள்ளை ஒருவர் தாம், இறைவனுக்கே ஏற்றினார். மற்றும் கடைசியாக எழுதிய திரு. கோவிந்த

சாமி முதலியார் முதல் எழுதியவரையும், இரண்டாவது எழுதியவரையும் மறுத்துத் தன் மதம் நாட்டினர்.

இனி, நான் முடிவாகக் கூறுவது என்னெனின், சமாஜ வருடக் கூட்டத்தில் வழக்கம்போல் காரியதரிசி யவர்கள் கொடுக்கும் விஷயத்தைப் பேசுகின்ற விருத்தனாகிய நான் திருவெண்ணைய நல்லூரிலும் பேசினேன். பேசியதி லிருந்து இத்துணைச் சித்தாந்த சைவர்கள் பேசியும் எழுதியும் முடித்தார்கள். இவ்வித செயல்களுக்குப் பேசியது போல் எழுதியும் தரல்வேண்டும் என்னும் காரியதரிசியின் விருப்பத் தின்படி இதை எழுதினேன்.

[தற்ப்பு :—இப்பொருள் பற்றிய ஆராய்ச்சி இதோடு முடிவடையும்.—பத்திராசிரியர்.]

ச ம ய க் கே க டி

[காழி. சிவ. கண்ணுசாமி, பி. ஏ.]

சமயமென் றெழுந்த ஒவ்வொன்றற்கும் குறைந்த அளவிலோ விரிந்த அளவிலோ சடங்குகள் ஏற்பட்டிருப்பதைக் காண்கின்றோம். இன்பப் பெருக்காம் இறைவன் பால் இயற்கையானேமும் அன்புப் பெருக்கேதுவாக அனைவரும் அவ்வவர்க்குத் தோன்றியவாறு வழிபாடியற்ற முற்படுவதே இயல்பு. நீராட்டியும், பூச் சொரிந்தும், பவியூட்டியும், ஆடியும், பாடியும், அழுதும், அரற்றியும், விழுந்தும், குதித்தும், நகைத்தும், மெய்ம்மறந்தும் மற்றுமில்வாரே நெஞ்சுகந்த படி வழிபாடியற்றுவோர் தவறாகச் செய்கிறார் என்று பகுத்தறிவு வழியானோக்கிற் கூறுதலியலாது. தத்துவ

வுணர்வு தடித்துக் கூர்ந்து செல்லாத காலத்து இவையெல்லாம் ஒரு படித்தாய் நோக்கப்பட்டிருத்தல் எளிதிற்பெறப்படும். ஆயினும் அவ்வுணர்வும் அதனானேழுந்த உண்மைப் பரம்பொருளின் ஆராய்ச்சி யறிவும் முனைத்து, முதிர்ந்து, உரங்கொண்டு, அறிவாற்றற் கேற்றவாறு சமயநிலை படிப்படியா யுயர்ந்து, அவ்வுயர்ச்சி ஏதுவாகவும் கருத்து வேறுபாட்டினாலும் பல் வேறு உட்பிரிவு எய்துகின்ற காலத்து ஒவ்வொரு உட்பிரிவும் ஒவ்வொரு விதவழிபாட்டை விலக்கியோ அன்றித் தனக்கென ஏற்றுக்கொண்டோ ஒழுகிவரம்பு கட்டிக்கொள்ளுதல் இயல்பு.

அவ்வாறு ஒவ்வொரு சமய உட்பிரிவும் தனித்துக் கால்கொண்டு தழைத்தோங்கப் புகுங்கால் குறித்த சில ஒழுக்கங்களையும் வழிபாட்டு முறைகளையும் தேர்ந்து மேற்கொண்டு அவைகட்கு மேற்கோளாகப் பலப்பல நூல் விதிகளையும் தேடியமைத்துக்கொண்டு அவ்வழிபாட்டினை முறையே இடைவிடாமலியற்றி வருமாறு ஒரு குழு வினரையும் பிரித்தமைத்துக் கொண்டவுடன் அது ஒரு தனிச் சமயமாக நிலை பெறுகிறது. இவ்வாறே தான் ஒவ்வொரு சமயமும் தனக்கென்றே சடங்குகள் கரணங்கள் என்பனவற்றையும், சமய சாத்திரங்கள், வேதங்கள், ஆகமங்கள் என்பனவாதிய நூல்களையும், கடவுட் பணியாற்றும் ஒரு குழுவினரையும் அமைத்துக் கொண்டுள்ளதென்று கூறலாம்.

இனி, பெருமுயற்சி யெடுத்து இவ்வாறு ஒரு சமயத்தை நிறுவியபின் அம்முயற்சியாளர் தாங்கொண்ட கருமம் முடிவுபெற்றதாகக் கருதி மடியினை மேற்கொண்டு அச்சமயத்தின் பிற்கால நடைமுறையையும் ஆய்ந்து நோக்கவேண்டும் என்றதோர் உணர்ச்சியே யின்றிச் சமய வளர்ச்சியை அதற்கென முன்னர் பிரித்தமைத்த குழுவினராகிய குருமார்களிடம் ஒப்பித்து வாளாவிருந்துவிடல், ஒவ்வொரு சமய வரலாற்றினுங் காணக் கிடைப்பதோர் உண்மையாகும். பசி வேளையில் எதிர்கொண்டழைத்துச் சமைத்த உணவை முன்னிருந்து ஊட்ட வேறெத்தகைய உழைப்புமின்றி அதனை யுட்கொள்ளுவதனாலாய களைப்பு தொண்டருக்கும் சொற்ப் நேரமிருக்கு மென்று கூறுவரேல் தீராய் பசிகொண்ட பல்லாயிரம் உயிர்கட்கு ஆராவமுதளிக்கும் ஒரு

சமயத்தை நிறுவியதனாலாய களைப்பு எத்தனை சொற்ப காலம் இருக்கவேண்டும்? அதனை ஒரு கற்பகாலமென்றே கணக்கிட்டுக் கொள்ளுதலுந் தவறாமோ? இவ்வாறு களைமலிந்து கிடக்கும் ஒரு கற்ப காலமுமுதும் முன்னெழுந்த சமயமானது தன் சீர்குலைந்து அச்சுக்கெடா திருந்துவருமென்று கொள்ளவுங் கூடுமோ?

இனி, மடி மிகுந்து களைமலிந்து கிடக்கும் ஒரு காலத்தில் ஒவ்வொரு சமயமும் கேடுறுதற்குச் சிறந்த ஏதுக்களாய் இதுகளும் எந்நாட்டிலும் இருந்து வந்தனவாகக் காணக்கிடப்பனவும் இனியும் இருக்கக் கூடியவையாகக் கருதக்கிடப்பனவும் முன்றாகும். அவை குருமார்களின் தன்னலம், தெய்வத் திருவிளையாடற்றிரிப்புப் பெருக்கம், வேதசாத்திர மறைபொருள் என்பனவே. இவை ஒவ்வொன்றையும் ஒரு சிறிது விளக்குவாம்.

முன்றினுந் தலையாயது குருமார்களின் தன்னலங்கருதும் இழிதகைமையே. சமயங்கண்ட பெரியார்கள் மாண்டு மடிந்ததாலோ அன்றி மங்கியோய்ந்ததாலோ, கடவுட் பணியாற்றுவதற்கென அவர்களால் முதற்கண் தேர்ந் தமைக்கப்பட்ட குருமார்கள் நாளேற வேறத் தாமே கடவுளர்க்கும் மக்கட்கும் இடையே இருப்பதாகிய தொடர்பை ஆக்கியளித்து அழிக்கும் ஆற்றல் வாய்ந்தவர்களென்று கூறிப் பகடியடிக்க முற்படுவர். அதனைப் பகடியெனக் காணல் வேறு பல அலுவலிற் படிந்துகிடக்கும் ஏழை மாந்தர்கட்கரிதாகும். இப்பகடி தானும் சிறுகச் சிறுக, சமயத்தலைவர்கள், கடவுட் பணியியற்றும் ஆசாரியர்கள், மறைகளிக்கும் ஒதுவார்கள் என்ற இக்குழு

வினரின் பல பகுதியினரிடத்தும் தோற்றமுறுகிறது. கடவுட் பணியிலேயே என்றென்றும் ஈடுபட்டுக் கிடப்பதனாலோ அன்றி அப்பணியாற்றுவதில் வேண்டியும் வேண்டாமலும் பல்லாற்றினும்வரும் நன்பொருள் மிகுதியினாலோ, அன்றியும் எந்தை குருவாகையால் யானும் குருவாதலைத் தடுப்பார் யாருமீரார் என்ற ஒரு நம்பிக்கையினாலோ மற்றவை போன்ற எதனாலோ முதன் முதலாகப் பிரித்தமைக்கப்பட்ட குருக் குழாத்தினரிடக் காணக்கிடந்த உண்மைச் சமயப்பற்று ஒடுங்கி, கடவுட் பணியாற்றும் முறைகளிற் பயிலும் பயிற்சிகள் குறைந்து, வெறும் வெளிச் சடங்களவானே பணியை முடித்துக்கொண்டு உறங்க விழையும் இழுக்கம் குருமார்களிடத்தும் பெரும்பாலும் அவர்கள் கால்வழி வருவோர்களிடத்தும் குடி கொள்கிறது.

“சத்தியமின்றித் தனிஞானம் தானின்றி யொத்த விடயம் விட்டோரு முணர்வின்றிப் பத்தியுமின்றிப் பானுண்மை யின்றியூன் பித்தேறு மூடர்”

பலர் பெருகிக் குருமார்களா யமைந்து கடவுட் பணியாற்ற முன் வருவரோல் அவர்களை நம்பிக் கடைத்தேற வெண்ணினால் அது “குருடுங் குருடுங் குருட்டாட்டமாடிக் குருடுங் குருடுங் குழிவிழு”, வதையன்றே ஒக்கும்? இத்தகையோரால் இறைவழி பாட்டிற்குத் துணைக் கருவியாய்க் கோலப்பட்ட சடங்குகள், தன்னலமும் பொருள் வருவாயும் மக்கள் தம் அறியாமையும் கருதி முதற்கருவியாக மாறிச் சமய வழிபாடு எனக் காட்டப் பெறின் ஒரு சமயம் கீழறுபட்டுச்

சிதைந்து போவது திண்ணம் என்று கூறவும் வேண்டுமோ?

இவ்வாறு தம்மாட்டுச் சமயப்பற்று அருகி ஊக்கங் குன்றி வருவதையறிந்த காலத்து எங்கே தம்மாற் பிணிப்பு நெகிழ்ந்து விடுமோ வென அஞ்சியவராய்க் குருக்குழாத்தினர் தெய்வத் திருவிளையாடல்களாகவும் அற்புதச் செய்கைகளாகவும் சமய நூல்களிடக் காணக் கிடக்கும் ஒரு சில மறுக்கொண உண்மைகளை ஒன்று பலவாகப் பெருக்கியும், காலத்திற் கேற்றவாறும் மக்களறியாமைக்கேற்றவாறும் திரித்தும் கூறியோ அன்றி அவ்வப்போது உண்டானதாகக் காட்டியோ தம் புல்லிய வாழ்க்கைக்கு அரண் கோலிக்கொள்ள முற்படுகின்றனர். இதனைக் கண்ட ஏழைமக்களும் வஞ்சகமறியாது அவையே உண்மை யென நம்பி ஏழுறுகின்றனர். இதனால் மறுக்கொணாத வையா யெழுந்த அவ்வொரு சில திருவிளையாடல்களும், அற்புதச் செயல்களும் ஊடுருவிப் பார்க்க முயலுவோர் கண்களில் முதலில் வெறும் பகட்டாகவே காணப்பட்ட டொழிகின்றன. இதைவிட ஒரு சமயத்தின் வேரையறுக்கும் சுரிகையும் வேறுண்டோ?

இறுதியாகக் கூறிய வேதசாத்திர உண்மைப் பொருளை வெளிப்படையாக விளக்கியறிவு புகட்டாது தன்னலங் கருதி அதனை மறைபொருளாக்கி வைத்துக்கொண்டு வருவதனாலாய தீமைகள் வெளிப்படையாகவின இங்கு விரிக்காது விடுக்கின்றும்.

இவ்வாறு வேலியே பயிரை யழித்ததுபோல் சமய வளர்ச்சிக்கெனத் தேர்ந்து அமைக்கப்பட்டவர்களே மடி

மையினாலும், அறியாமை யினாலும், வஞ்சகத்தினாலும், பொருள் வருவாய் கருதியும் சமயஉண்மைகளையொதுக்கி உள்ளிடற்ற வெளிச் சடங்குகளையே குறிக்கொண்டு காத்துவர முற்பட்டால் சமயக்கேடு திண்ணமாய் எய்தும் என்று கூறவும் வேண்டுமோ? சமயக்கேடு தொடங்கவே ஒவ்வொரு சமயத்தின் அடிப்படையா யமைந்த பொன்னைய உயர்ந்த கொள்கையான “இறைவன் நிருமூன் எவ்வயிருஞ் சமம்” என்ற கொள்கைமாய்பட்டு ஒவ்வொன்றிலும் உயர்வு தாழ்வு என்ற வேற்றுமை தோன்றுகிறது. பிறப்பில் வேற்றுமை, பிழைப்பில் வேற்றுமை, வழிபாட்டிலும் வேற்றுமை என்றித் தொடக்கத்தன எத்துணை வேற்றுமைகள்? உண்மையிது பொய்ம்மை யிது என்றுணர முடியாதபடி சூழ்ச்சிகள்

வலுத்து, வேடங்கள் மல்கிச் சமய உணர்ச்சிக்கும் அறிவுக்கும் இன்றியமையாத நேருணர்வு (Straight thinking) கெட்டு விடுகிறது.

“பொய்த்தவ வேடர் கைத்தகப் படுத்தற்கு வஞ்சச் சொல்லின் வார்வலை போக்கிச் சமயப் படுகுழி சமைத்தாங் கமைவயின் மானிட மாக்களை வலியப் புகுத்தும் மாணு விரதத் தகப்படுத் தாழ்த்தும் வளை வுணர்வு”

எங்கும் பரந்து தலைவிரித்தாடுகிறது.

இதுகாறுங்கூறியவாற்றான் மாசற்று எழுந்த ஒரு சமயம் குருமார்களின் தன்னலம், தெய்வத் திருவிளையாடல் களில் வஞ்சகத் திரிபு, சமய சாத்திர உண்மைப்பொருளை மறைத்தல் ஆகிய புற வேதுக்களால் எவ்வாறு கேடுறு கின்றது என்பதை ஒருவாறு காட்டி

சைவ இளைஞர் மகாநாடு

தலைவர் பேருரை

[கா. சுப்பிரமணியம் பிள்ளை எம். ஏ., எம். எஸ்.]

சைவ இளைஞர் பொருட்டு முதல் முதல் கூட்டப்படும் இம்மகா நாட்டிற்கு என்னைத் தலைமை பூணும்படி கேட்டமைக்குக் காரணம் இளைஞரைப் போல பயிற்சி போதாமை என்பால் காணப்படுதல் போலும். நான் அதற்கு இசைந்தது எதனாலோ எனின் இளைஞர்பாலுள்ள உள்கள்களர்ச்சி, களங்க மின்மை, விடாமுயற்சி முதலிய பல நற்பண்புகளைப் பெற்றுக் கொள்ளுதற்கும் அன்னார்க்கு அறிவுரை பகர வந்துள்ள மாட்சிமை தங்கிய பேரமைச்சர் முத்திய பெரியோரது பயிற்சி மிக்க போதனையின் பயன் சொள்ளுதற்கும் வாய்ப்பு அமைதலின் என்க.

இம்மகா நாட்டைத் திறந்த பேரமைச்சரது அறிவுரைகளின் விளக்கமாக யான் செப்பும் சிற்றுரையைக் கருதுக. இளமைப் பருவமானது எல்லா நலத்திற்கும் வித்திடும் பருவமாதலின் எல்லா நலத்தையும் விளக்க வல்ல கல்வியினை இளமையிற் பயிலுதல் வேண்டுமென்று நமது முன்னோர் கூறினர். ‘இளமையிற் கல்வி சிலையி னெழுத்து’ என்பதைக் காண்க. கற்கும் கலைகளை எல்லாம் தொழிற்கலை, கவின்கலை, மெய்க்கலை என முன்றாகப் பிரித்தல் கூடும். உடல் வாழ்க்கை நிலை பெறுதற்கு வேண்டும் ஊதியங் கருதிப் பயிலப்படும் உழவு, கைத்

தொழில், வணிகம் முதலியவற்றின் சார்பான கலைகளை எல்லாம் தொழிற் கலை எனலாம். ஐம்புலனிற்கும் மன திற்கும் இன்பம் பயக்கவல்ல பாட்டு, இசை, கூத்து, ஓவியம், சிற்பம் முத லிய அழகினைச்சிறப்பிக்கும்கலைகளெல் லாம் கவின் கலை எனப்படும். இனி மெய்க்கலை என்பது தோன்றும் பொ ருள்களின் தன்மைகளை ஆராயும் கலை எனவும் தோன்றும் பொருள்களுக்கு கெல்லாம் அடிப்படையாயுள்ள முடி வான உண்மைப் பொருளை ஆயும் முடிந்த மெய்க்கலை எனவும் இரு திறப்படும். முன்னவற்றை அறிவியல் ஞானின் (Science)பாலனவாகவும் பின் னவற்றைத் தத்துவ ஞானின் (Philosophy) பாலனவாகவும் மேல் நாட்டினர் கருதுவர். இன்னொரு முறையாகப் பார்க்குமிடத்து உலகத்தின் ஒவ்வொரு பகுதியையும் வகுத்து வகுத்து ஆயும்முறை அறிவியல் ஞானம் என்றும், எல்லாப் பொருளும்தொக்க பிண்டமாகிய உலகத்திற்கு ஆதாரம் யாதென்று ஆயும் முறை தத்துவஞால் முறையாகவும் கொள்ளப்படும்.

தத்துவஞால் ஆராய்ச்சியில் நமது முன்னோர் தலை சிறந்து விளங்கினர். அஃதே சமய உணர்ச்சிக்கு ஆதாரமாக உள்ளது. எக்கலையினும் மெய்க்கலை உயர்ந்ததாலும் அதன் கண்ணும் முடிந்த மெய்ப்பொருளை ஆய்ந்தறியும் சமயக் கலையானது மிக மேம்பாடு உடையது ஆதலானும் சமயக்கலையின் பயனையே கல்வியின் விழுமிய பெரும் பயனாக ஆசிரியர் திருவள்ளுவர் முதலிய பேரறிஞர்கள் அறுதியிட்டி உரைத்தனர்.

கற்றதனு லாய பயனெனக் கொல்
வாலறிவன்—நற்றூள் தொழா அரெனின்

எழுத்தறியதீரும் இழிதகைமை தீர்ந்தோன்
மொழித் திரத்தின் முட்டறுப்பான் ஆகும்
மொழித் திரத்தின் முட்டறுத் தனல்லோன்
[முதலாம்]
பொருளுணர்ந்து கட்டறுத்து வீடு பெறும்.

என்ற விடத்து இலக்கண இலக்கியங் களின் குற்றமற்ற பயிற்சியினது முடிந்த மெய்ந்நூற் பொருளுணர்ந்து பற்று நீங்கி வீடு பெறுதற்குக் கருவி என்று கூறியது காண்க.

முடிந்த மெய்க்கலையின் சாரமே சைவத்தின் உட்கிடையாம், தென்னாடு டைய சிவனே போற்றி என்பதற் கேற்ப சிவநெறியானது பண்டைத் தமிழரது சமய நெறியாய் நிலவின மையான் அதன் உயிர் கருத்துக்கள் தொல்காப்பியம், திருவள்ளுவர் முதலிய பண்டைத் தமிழ் ஞான்களில் பொதிந்து கிடப்பதை வைத்து இறுதி ஊகிக்கப்படும். தொல்காப்பியமானது இப்பொழுதுள்ள வடமொழி வியா கரணமாகிய பாணினியம் இயற்றப் படுதற்கு முன்னே தோன்றி மறைந்த ஐந்திரத்தினோடு ஒத்தகாலத்ததெனக் கருதுமிடத்து அதன் பழமை நன்கு புலனாகும். அத்துணைப் பழமையாகிய காலத்தைக்கடவுள் உயிர்உலகம் என்ற முப்பொருள் உண்மை தமிழ் நாட்டிலே எங்கும் வழங்கிவந்தது என்பது அவற்றின் சார்பாகிய சொற்களை எழுத்துக்களுக்கு உருவகப் பெயர் களாக ஆசிரியர் தொல்காப்பியனார் கொண்டமையால் இனிது விளங்கும். ஆய்தம், உயிர், மெய் என்ற மூன்று சொற்களையும் உற்றுநோக்குக. ஆய்தம் என்பது நுண்ணிது என்று பொருள் படும். எல்லா எழுத்தொலிகளும் தோன்றுதற்கு அடிப்படையாயுள்ள மூச்சானது நுண்ணிதாய் எழுத்தொலி புலனாதற்கு ஏதுவாகிய கார்த்துத்

தொகுதியோடு கலந்திருத்தலின் அதனையே ஆய்தம் என்றார்.

அது மூலமாகிய எழுத்தொலியினோடு கலந்தே ஒலித்தலின் அதனை சார்பெழுத்தென்றார். எல்லாப் பொருளுக்கும் ஆதாரமாய்த் தோன்றாத அடிப்படியாய் அவற்றோடு சார்ந்து நிற்கும் மெய்ப் பரம்பொருளை யுணர் தலே சார்புணர்தல் என ஆசிரியர் கிருவள்ளுவனார் மெய்யுணர்தல் அதிகாரத்தில் குறித்தமை காண்க. “சார்பினால் தோன்றாது தானையாய் எப்பொருட்டும், ஏனினு ஏஞ்ஞான்றும் இன்பம் தகைத்தோர்” என்ற விடத்தும் இக்கருத்து வலியுறுத்தல் காண்க. எல்லாப் பொருட்டும் சார்பாகிய முதல்வன் அப்பொருள்களின் இயல் பிலனாய் அவற்றின் வேறான தன்மையுடையனாய் இருத்தலின் தனி முதலெனப் படுவன். அவ்வாறு உயிரோடும் மெய்யொடும் சாராது வேற்றியல்புடைய ஆய்தமானது தனிநிலை எனப்படுதல்காண்க.

இனி எப்பொருட்டும் னபம் ஈயும் இறைவனின் வேறாக அவ்வின் பத்தைப்பெறும் உயிர்கள் பல என்பதும் தொல்காப்பியத்துட் போந்த கருத்தேயாகும். “வினையின் நீங்கி விளங்கிய அறிவின் முனைவன்” என்ற விடத்து உயிர்கள் வினை வசப்பட்டு அறிவு மயங்கப் பெறுவன என்பது குறிப்பானறியக் கிடக்கின்றது. வினைக்கு ஏதுவாக எடுக்கும் உடம்பே மெய்யெனப்படுதலின் உயிர் ஊர்ந்து வரும் எழுத்துக்களை மெய்யெழுத்தெனவும் ஊரும் எழுத்துக்களை உயிரெனவும் குறியீடுசெய்து கொண்டமை மிகவும் வியக்கத்தக்கது. மெய்

யென்பதே தத்துவம் என்னும் வட சொல்லின் பொருளாகும். தத்துவக் கூட்டமே உலகமாதாவின் மெய்யென்ற விடத்து உலகம் சுட்டப் பட்டதென அறிக. இதுவரை கூறியவற்றால் சைவசித்தாந்தத்துட் போந்த முப்பொருளுண்மை தொல்காப்பிய எழுத்ததிசாரத்தான் அமைந்து கிடக்கின்றது என்பது இனிது புலனாகும். இதனைப்பற்றிய விரிந்த ஆராய்ச்சி பிற்காலத்து நூல்களில் காணப்படும். இப்போது நாம் ஒரு தலையாக உள்ளத்தில் பதித்துக் கொள்வது யாதெனில் எல்லாம்வல்ல முழு முதற் கடவுள் ஒருவன் உண்டென்பதும் அவனன்றி ஓரணுவும் அசையா தென்பதும் ஆகிய முடிந்த உண்மைகளே யாம். இக்கருத்தினையே வடமொழி உபநிடதங்களும் பாரசீகப் பண்டைப் பல்நூல்களும் கிரேக்க தத்துவநூலும் வெவ்வேறு வகையாகப் பகர்கின்றன. தற்காலத்திலே மேல்நாட்டுத் தத்துவ உணர்ச்சி சான்றவர்கள் அறிவுடையோர் முழுமுதற் பொருளே அறிவில்லாத பொருட் பிண்டமாகிய உலகத்திற்கு ஆதாரமாய் புள்ளதென்பதை முடிவாகக் கைக் கொண்டுள்ளார்கள். இம்முடிந்த வண்மையை அறியாத பலர் இக்காலத்திலும் முற்காலமும் ஈத்திக வாதம் பேசி யொழிந்தனர்.

கடவுள் உண்மை உணர்ச்சிக்குத் தடையாய் நிற்பனவற்றுள் ஒன்று யாதெனில் மக்களது முற்றுப்பெறாத அவாவேயாம். நினைந்ததொன்றுமுடிய வேண்டுமென்று கருதுபவன் கடவுளை வணங்கியும் அது முடிவு பெறாத விடத்து நாத்திக வாதத்தை மேற்கொண்டும் நிற்கின்றான். தான் செய்

வினைக்குத்தக்க பயனை ஒருவன் அடை கின்றான் என்பதையும் வினை செய்தல் ஒரு பிறவியிலும் அவ்வினையின் பயனை துகருதல் மற்றொரு பிறவியிலும் நிகழ்தல் கூடுமென்பதே உணராத தாகும். தமக்குத் தக்கவற்றை அறிந்து உதவுகின்றார் கடவுள், துன்பத்தைக் கொடுத்தாலும் தம்மைப் பக்குவப் படுத்தி உய்வித்தல் பொருட்டே என் னும் கருத்துக்களை மனதில் பதித் துக்கொள்ளல் வேண்டும் என்பதை வற்புறுத்தவே ஆசிரியர் திருவள்ளு வார்,

அவ்விய நெஞ்சத்தான் ஆக்கமும்
செவ்வியான் கேடும்பினைக்கப்படும.

என்று உறுதி கூறிப் போர்த்தனர். ஆங் கிலத்திலும் (God knows what is best for us) என்பதும் கடைப்பிடிக்கத் தக்கதே. ‘வேண்டுவார் வேண்டியதே ஈவான்’ என்ற திருவாக்கிற்குப் பொருளினை ஆய்ந்துகொள்ளல் வேண் டும். வேண்டுவார் என்ற சொல் லானது வேண்டும் தகுதியுடையார் என்று பொருள்படும். “தாமென்றும் மனந் தளராத் தகுதியினால் உலகத் துக்கு ஆமென்று சரண்புகுந்தார் தமைக் காக்கும் கருணையினால்” என்ற திருஞானசம்பந்தப் பெருமான் திரு வாக்கினால் எக்காலத்தும் மனந்தளரா மையும் தான் மனத்தொடு இறைவன் செயல் யாவும் நன்மையே என்று கருதிச் சரண்புகுதலுமாகிய தகுதி யுடையோரே இறைவனது சிறந்த கருணைக்குரியவர் என்பது தெளி யப்படும். பயன் கருதாது இறை வனை வழிபட்டால் அது கிடையாத போது நாத்திகம் தலை எடுத்தலின் பயன் கருதாது கடவுளை வழிபடு கென பெரியோர்கள் கூறுவாராயி

னர். பயன் கருதற்கு ஏது ஆசை யாதலின் ஆசையற்ற இடத்திலே தான் தெய்வ உணர்ச்சி நிலைபெறும் என்ற கருத்தினைத் தாயுமானப் பெரியார் “நிராசை இன்றேல் தெய்வம் உண்டோ” என்றார். ஆதலால் இறைவ னடிக்குப் பயன் கருதாது அன்பு செலுத்துதலே சிறந்த வழி பாடா கும். காதலற்கு அன்பினால் விளையும் இன்பம் போல இறையன்பினால் அடியார்க்கு இன்பம் விளையும். “இறவாத இன்ப” அன்பு என்பதும் அது. இவ் வாறே நமது சமயக்கருத்துக்கள் பிற வற்றையும் ஆய்ந்து உண்மை தெளிக. ஈண்டு அவற்றை விரிப்பில் பெருகும். சைவத்திலே எவ்வுயிர்க்கும் இரக்கம் வைத்தல் சிறந்த கொள்கையாகத் தழுவப் படுதலானும் ஒழுக்கம்பற் றியே உயர்வு என்பது தமிழ்க் கொள் கையாதலானும் சைவ இளைஞர் யாவ ரும், அருள் ஒழுக்கமும், விரிந்த நோக்கமும், சூற்றம் பொறுக்கும் குணமும், ஒற்றுமையும், விடாமுயற்சியும் உடையவர்களாய்த் திகழ்தல் வேண்டும்.

சைவத்தின் சிறந்த உண்மைகளை உலகத்தில் வெளிப்படுத்தினால் உலகி லுள்ள அறிஞர் யாவரும் அவற்றை மேற்கொள்வர். “ஞால நின்புகழே மிக வேண்டும்” என்ற நமது பரமா சாரியார் திருவுள்ளக் கருத்தினை யாவ ரும் நிறைவேற்ற முயல் வேண்டும்.

சைவ வொளியானது எங்கும் பரவு தற் பொருட்டு சைவ சித்தாந்தக் கலா சாலை, சைவ ஞால் நிலையம், சைவ போதகாசிரியர் நியமனம், சைவர் விடுதி, சைவ ஞால் வெளியீடு முதலிய பேராதற்கள் முதலியவற்றையும் சைவ ஆதினத் தலைவர்களும் பிற சைவச் செல்வர்களும் கோயி லதிகாரிகளும் அமைத்து நன்கு நடத்திச் சைவர்க்கும் சைவ இளைஞர்க்கும் பேருதவி புரியு மாறு திருவருள் சரக்கும் பொருட்டு எல்லாம்வல்ல இறைவனை வழித்து கிறேன். சுபம்.

கே வேட ரு ம் கெ ளி று ம்

[வே. மு. ஸ்ரீநிவாஸ முதலியார்]

(1) திருவாசகம் கீர்த்தித் திருவகவ லிடையே “கேவேடராகிக் கேளிற்து படுத்தும்” என்ற அடிபினுக்கு இது வரையில் பொருள் கண்ட பெரியார் கள் பலருள் திருவாளர் சாமிநாத பண்டிதர் அவர்கள் திருவாளர் ந. வேதாசலம் பிள்ளை அவர்கள் (மறை மலை அடிகள்) காலஞ்சென்ற திரு வாளர் கா. இராமசாமி நாபுடு அவர் கள் ஆகிய இவர்கள் மூவரும் “கே வேடர்” என்ற சொல் “கேவர்த்த” அல்லது கைவர்த்த என்ற வடமொழி யின் திரிபெனக் கொண்டு “மீன்வலை ஞ்ராகி மீனைப்படுத்தும் என்று பொருள் கொண் டிருக்கின்றனர் என்பதனை அறிஞர் பலர் அறிவர்.

(2) அன்றி, திரு. நா. வேதாசலம் பிள்ளை அவர்கள் தாம் எழுதிய உரை நூலகத்தே “இறைவன் வலைஞாய்ச் சென்று படுத்தது சுறவுமீன் என்று திரு லிளையாடல் புராணங் கூறுமாயினும் அடிகள் அதனைக் கேளிறுமீன் என்று கூறுதலின் அடிகள் கூற்றே கொள்ளற் பாலதாம் என்று எழுதியுள்ளார்கள்.

(3) பிள்ளை அவர்கள் கூறும் அடிக ளால் அருளப்பட்ட திருக்கோவையார் என்னும் நூலகத்தே 187 எண்ணுள்ள பாட்டின்கண் “கார்த்தாங்கக் திரை தோணி சுருக்கடல்மீன் எறிவோர்” என்று கூறி இருத்தலால் அப்பாட் டின் கவிக்கருத்துக்கேற்பப் பொருள் கொள்ளின், அவ்வடிகளின் கருத்தும் சிவபிராஜ் வலைஞாக்கிப் படுத்தது சுறவு

மீனை என்பதாகும். இவ்வேதுவினால் பிள்ளை அவர்களின் முடிபு பொய்த் தமையினை அறிஞர் பலர் அறிவர்.

(4) ஸ்ரீ வில்விபுத்தூர், பாரதம் அருச்சுனன் தவநிலைச் சருக்கம் 81. எண்ணுள்ள “நனைமலர்ச் சிதழி” என்ற பாட்டின் கண் “வினைபடு கேழல் வேட்டை நாம் இன்றே வேட ராய் ஆதேல்வேண்டும் என்று சிவ பிரான் கூற்றாகக் கூறி இருத்தலை அறிஞர் பலர் அறிவர்.

(5) ஆகையால் “கேழல் வேடர்” என்ற இவ்வினாண்டு சொற்களுங் கூடி மருஉவின் பாத்தியாய்க் “கேவேடர் எனத் திரிந்து நின்றனவாகக்கொண்டு பன்றி வேட்டையராகிப் பன்றியினைப் படுத்தும் என்று பொருள் கொள்ளு தலே சாலச் சிறப்புடைத்தாகும் என் பதனை, நூற்களைப் புரட்டிப் புரட்டிப் படித்து, இந்தச் சொல்லுக்கு அந்தப் பொருள் அந்தப் பொருளுக்கு இந்தப் பெயர் என்று ஆய்ந்துகொண்டிராமல், ‘ஊர்களைச் சுற்றிப் பாருங்கள்’ என்று படிப்பவரைப் பழித்துப் புத்தியுக்கட்ட முற்படும் பண்டிதரல்லா அறிஞர் பலர் ஆய்ந்து கொள்வர் என்ற நம் பிக்கையான் இதனை வெளியிடலா னேன்.

(கேழல் - பன்றி) களிற்று, கேளிறு - பன்றி)

“எப்பொருள் யார்யார் வாய்க்கேட்டினும்
[அப்பொருள்
மெய்ப்பொருள் காண்ப தறிவு”

[குறிப்பு:—இச்சொற்றொடர் பற்றி ஒரு பக்கத்து மேற்பட்ட ஆராய்ச்சியுரைகள் வெளியிடப்படா - பத்திராசிரியர்.]

சிவலிங்கம்

[திரு. மா. வே. நெல்லையப்ப பிள்ளையவர்கள் பி. ஏ. எழுதியது]

சிவலிங்கம் என்னும் தொடர்மொழி பானது சிவம், லிங்கம் என்னும் இரண்டு சொற்களினது சேர்க்கையாலாகிறது; அது சிவமாகிய லிங்கம் அல்லது சிவத்தைக் காட்டும் லிங்கம் என விரியும்.

சிவம் என்னும் சொல் மங்கலம் அல்லது நன்மை என்று பொருள் படும். 'சிவம் நன்மை, குறுணி, முத்தி' என்பது சூடாமணி நிகண்டு. 'எல்லா உயிர்களுக்கும் எப்பொழுதும் நன்மையைச் செய்தலாற் சிவம்' என்று திருக் கோவையாருக்கு உரை எழுதிய பேராசிரியர் கூறுகின்றார். (358-வது பாட்டு). உண்மை அறிவு இன்பம் (சத்து சித்து ஆனந்தம்) என்னும் இம்முன்றினது நிலைகளமே சிவமாகும். எப்பொருள், எக்காலத்தும் இல்பொருள் ஆகாமல் உள்பொருளாய் அறிவின்றி நிலைபெற்றுள்ளதாயும் தான் எப்பொரு ளிடத்திலும் பற்றின்றி எல்லாப் பொருள்களும் தன்னைப் பற்றாக உடையனவாயும் உள்ளதோ அது சிவம்; எப்பொருள் அறிவு மயமாயிருந்து எல்லா உயிர்களுடைய அறிவை விளக்குமோ அது சிவம். எப்பொருள் எல்லா உயிர்களும் துகர்கின்ற இன்பத்துக்கு இடமாய் நிற்குமோ அது சிவம். இலிங்கம் என்பது குறி அல்லது அடையாளம் ஆகும்.

சிவலிங்கம் என்பது சிவத்தைக் காட்டும் குறியாகும். உயிர்கள் சிவத்தை உண்மை அறிவினாலே தான் நேரே தன்னறிவினுள்ளே உணர்ந்து அறிய முடியும். அத்தகுதி வாய்க்கப் பெறுமுன் உயிர்கள் அச்சிவத்தினது அருட்சத்தி விளக்கமாகிய உலகில் சிவத்தை அறிதற்குக்குறிகள் அமைந்திருக்கின்றன. அக்குறிகள் பின் வருமாறு :—

சிவன் எட்டு உருவினன். அட்டமூர்த்தி, அவன் நீர், நிலம், தீ, கால், வெளி, பகலோன், திங்கள், உயிர் ஆகிய இந்த எட்டுப் பொருள்களையும் உருவங்களாக உடையவன். நீர் நிலம் தீ கால் வெளி என்னும் ஐம்பெரும் பூதங்களாலாகிய உலகம் அவனுடைய உருவம். உலகமாகிய உருவம் சிவத்தைக் காட்டுங் குறியாயுள்ளது.

(1 இருநிலனாய் 2 தீயாகி 3 நீருமாகி, 4 இயமானனாய் எறியுங் 5 காந்தமாகி, அருநிலைய 6 திங்களாய் 7 ஞாயிறாகி, 8 ஆகாமாய் அட்டமூர்த்தியாகிப், பெரு நலமும் குற்றமும் பெண்ணும் ஆணும், பிறர் உருவும் தம் உருவும் தாமே யாகி, நெருநிலையாய், இன்றாகி னனையாகி, நியிர்ப்புன் சடையடிகள் நின்ற வாறே.)

என்பது அப்பர் வாக்கு.

உலகம் சிவத்தினது குறியாயிருந்தலால் அது அண்டலிங்கம் என்று கூறப்படுகின்றது. அவ்வுண்மை,

இலிங்கம் தாவ தியாரு மறியார்
இலிங்கம் தாவ தெண்டிசை யெல்லாம்
இலிங்கம் தாவ தெண்ணென் னிலையும்
இலிங்கம் தாக வெடுத்த துலகே.

என்று திருமந்திரத்திற் கூறியிருத்தல் காண்க.

ஐம்பெரும் பூதங்களாலாகிய உயிர்களது உடலும், ஒரு சிறிய உலகம். அந்த உடலும் சிவத்தைக் காட்டும் குறியாதலின் அது 'பிண்ட லிங்கம்' என்று கூறப்படும். அவ்வுண்மை,

மானுட ராக்கை வடிவு சிவலிங்கம்
மானுட ராக்கை வடிவு சிதம்பரம்
மானுட ராக்கை வடிவு சதாசிவம்
மானுட ராக்கை வடிவு திருக்கூத்தே

என்று திருமந்திரத்திற் கூறியிருத்தல் காண்க.

கவோ துக்கத்தின் குறிகளாகவோ தோன்றவில்லை. ஆன்மா வானது, ஸ்தூலதேகத்தோடு இதுகாறும் வைத்திருந்த கூட்டுறவைச் சாசுவதமாக விலக்கிக் கொள்கிறதென்றே தோன்றியது.

ஸ்தூல தேகத்தின் தலையைச்சுற்றி அழகிய, மிருதுவான, பருத்த ஓர் ஒளி சூழ்ந்து கொண்டது. மூளையும் சிறு மூளையும், தங்களுடைய உட்புறங்களை ஷிரித்துக் கொண்டன. அவை தங்கள் தாதுத்தொழில் களைச் செய்யாமல் நின்றொழிவதை நான் பார்த்தேன். உடனே இவைகளுக்கு மின்சார தாதுவும், காந்த தாதுவும் உண்டாகி, கீழ்த்தரப்பட்ட தேக அமைப்புகளில் ஊடுருவிப்பாய்ந்தன. சாதாரண தேகாரோக்கியத்தின் போது, மற்ற சிற்றங்குகளைவிட மூளைக்கு எவ்வளவு உறுதி உண்டோ அதைவிடப்பதின் மடங்கு அதிகமான உறுதியை அம் மூளையானது மரணத்ததுவாயில் பெற்றது.

ஜீவன் பிரிவு

பிறகு, மரணம், அதாவது ஸ்தூல தேகத்தினின்று ஜீவன் பிரிவு தொடங்கியது. மின்சாரம், காந்தம், இயக்கம், ஜீவன், உணர்ச்சி ஆகிய இவைகளின் தத்துவங்களை மூளையானது தனக்குள்ளே யிருக்கும் பல அறைகளில் ஆகாஷிக்கத் தொடங்கியது. சிரசு, மிருத்த பிரகாச மடைந்தது. மற்ற இந்திரியங்கள் எவ்வளவுக் கெவ்வளவு குளிர்ச்சி யடைந்தும், இருளடைந்தும் போயினவோ அவ்வளவுக்கவ்வளவு மூளையானது பிரகாசத்தையும் சோபிதத்தையும் அடைந்தது.

மேற்படி ஸ்திரீயின் தலையினின்று எழுந்து அதைச் சூழ்ந்து கொண்டிருந்த பழுத்த நிறமுள்ள தெய்விகச் சூழலில், வேறொரு தலை அமைந்து கொண்டு வருவதை நான் பார்த்தேன். ஆன்ம உணர்ச்சி பெற்றவர்களுக்கே, இந்த இந்திரியாதீதமான நிலைகள் புலனாகுமென்பதையும், ஸ்தூலக் கண்கள் ஸ்தூல வஸ்துக்களையே பார்க்க முடியுமென்பதையும் வாசகர்கள் நினைவிருத்திக்கொள்ள வேண்டும். இஃது இயற்கைவிதி. மேலே கூறப்பட்ட புதிய தலையானது, வரவர நன்றாகத்தெரியத் தொடங்கியது. அதனை ஊடுருவிப் பார்க்க முடியாதபடியும், அதனை உற்று நோக்க முடியாதபடியும் அவ்வளவு சிற்றடக்கமாயும் பிரகாசமாயும் அந்தத்தலை இருந்தது. அந்த ஞானத்தலையானது அமைந்து கொண்டிருக்கையில், ஸ்தூலத் தலையைச் சூழ்ந்து கொண்டிருந்த ஒளிச் சூழலானது, கலக்கமடையத் தொடங்கியது. மேற்படி ஞானத்தலை நன்றாக அமைந்ததும், இந்த ஒளிச்சூழல் மெதுமெதுவாக மறைய ஆரம்பித்தது. இதனால், மேற்படி ஒளிச்சூழலின் தத்துவங்கள், பிரிக்கக் கூடாதனவா யிருக்கின்றன வென்பதை நான் அறிந்து கொண்டேன். பிறகு மேற்படி ஞானத்தலையானது, எப்படித் தனியாகப் பிரிந்து அமையத் தொடங்கியதோ அப்படியே, படிப்படியாக கழித்து, புஜங்கள், மார்பு முதலிய எல்லா அவயவங்களும் அமையத் தொடங்கின. இதனால், மனிதனுடைய தெய்விகத் தன்மை அமைவதற்குக் காரணமாயுள்ள எல்லா அணுக்களுக்குள்ளும் ஒருவித ஒருமைப்பாடு நிகழ்வது நன்கு புலனாகிறது.

அந்த ஸ்திரீயின் ஆன்ம தத்துவங்களும், சக்திகளும் ஒற்றுமைப் படுத்த தங்களை அமைத்துக் கொண்டதே, அவளுடைய ஆன்ம அமைப்பு வெளிப்படுவதற்கும் ஒழுங்குபடுவதற்கும் காரணமாயிருந்தது. அவளுடைய ஸ்தூல தேகத்தில் காணப்பட்ட குறைகள், அவளுடைய சூக்கும சரீரத்தில் காணப்படவேயில்லை. அதாவது, அவளுடைய ஸ்தூல சரீரம் சரியானபடி அமைவதற்குப் பரம்பரையான தடைகள் என்னென்ன இருந்தனவோ அவையாவும் இப்பொழுது விலகிப் போகின்றன. இதனால், அவளுடைய சூக்கும தேக அமைப்பானது, மற்றப் பிரபஞ்சகிருஷ்டிப் பொருள்களின் போக்குப்படி, மேற்கண்ட தடைகளுக்கு மேற்பட்டதாய், தன்னை விகாசப்படுத்திக் கொள்ள முடிந்தது.

சூக்கும சரீர அமைப்பு

சூக்கும சரீரமானது, மேற்கூறிய விதமாக அமைந்து கொண்டிருக்கையில், ஸ்தூலசரீரமானது தொந்தரவையும் துன்பத்தையும் அதுபவித்துக் கொண்டு வந்ததாக அறையிலிருந்த மற்றவர்களின் வெளிப் பார்வைக்குத் தென்பட்டது. ஆனால் உண்மையில், தேகத்தின் உட்புறமாயுள்ள உயிர்ச் சக்திகள் மூளைக்குச் சென்று அங்கிருந்து வேறொரு வடிவாக அமைவதன் பயனாகவே, மேற்படி துன்பநிலை உண்டாகிறது.

ஸ்தூலதேகத்தின் தலைக்கு நேராக ஜீவனுனது கிளம்பியது. ஆனால் ஸ்தூல தேகத்திற்கும் சூக்குமதேகத்திற்கும் நிரந்தரமான பிரிவு ஏற்படுவதற்குச் சற்று முன்னர், உயர்நிலையி

லிருக்கும் சூக்கும சரீரத்தின் காலுக்கும், படுத்துக்கிடக்கும் ஸ்தூலதேகத்தின் தலைக்கும் இடையே ஓர் ஒளி அல்லது மின்சார சக்தி ஓடிக்கொண்டிருந்ததை நான் பார்த்தேன். தாழ்ந்த நிலையிலுள்ள ஜீவனுனது, உயர்நிலையை அடைவதையே மரணமென்று சொல்லப்படுகிறதென்று அப்பொழுதே தெரிந்து கொண்டேன்; கீழான சரீரத்திற்கும், கீழான வாழ்க்கைக்கும் பதிலாக, உயர்வான சரீரத்தையும் அதற்குரிய சக்தி களையும் ஆனந்தங்களையும் அடைவதையே மரணமென்று கூறுவதாக அறிந்து கொண்டேன். இந்தப் பூவுலகத்தில் ஒரு குழந்தை பிறப்பதும் ஸ்தூல தேகத்தினின்று ஜீவன் பிரிந்து சென்று வேறொர் தேகமாக அமைவதும் எல்லா அமிசங்களிலும் ஒன்றாகவே இருக்கிறது. புதிதாகப் பிறக்கும் குழந்தைக்குக் கொப்பூழ்க்கொடி எப்படி இருக்கிறதோ, அப்படியே சூக்கும சரீரத்திற்கும், மேலே கூறப்பட்ட மின்சார சக்தி நூலானது இருக்கிறது. இந்த மின்சார சக்தி நூலானது, சில நிமிஷங்கள் வரை, ஸ்தூலதேகத்தையும் சூக்கும தேகத்தையும் சம்பந்தப் படுத்தி வைத்துக் கொண்டிருந்தது. பிறகு இந்தநூல் அறுபட்டதும், மேற்படி மின்சார சக்தியின் ஒரு சிறு அமிசம், கீழே படுத்துக் கிடக்கும் ஸ்தூல தேகத்தை வந்து சேர்கிறது. இந்தச் சக்தியானது, தேகத்தின் எல்லாப் பாகங்களிலும் சென்று தங்குவதால், தேகம் உடனே சீர்குலையாம லிருக்கிறது.

ஸ்தூலதேகம் நன்றாகக் கெட்டுப் போகத் தொடங்கிய பிறகே, அதனை மண்ணில் புதைக்க வேண்டும். மேலே

நான் குறிப்பிட்ட கொப்பூழ்க் கொடி யானது, சில சமயங்களில் அறுபட்டுப் போவதில்லை ; ஸ்தூல தேகத்திற்கும் ஜீவனுக்கும் நுண்ணிய சமபந்தம் இதன் மூலமாக ஏற்பட்டிருக்கிறது. சிலர், இறந்துபோன சில நாட்களுக்குப் பிறகோ அல்லது சில மணி நேரத்திற்குப் பிறகோ,—ஒரு பிர யாணத்தி லிருந்து அமைதியாகத் திரும்பி வருவதைப் போன்று—உயிர் பெற்றுத் தங்கள் சூட்சும உலக அநுப வங்களைக் கூறுவதன்காரணம் இதுவே யாகும். இதனையே சுழுத்தி அவஸ்தை யென்றும், மூடுசன்னியென்றும், தூங்கிக் கொண்டே நடத்தலென்றும், ஆன்மா பரவசமென்றும் பலவிதமாகக் கூறுகின்றனர். இந்த நிலைகளில் பல விதப் பாகுபாடுகள் உண்டு. ஆனால், ஆவியானது, தேகத்தினின்று செல்லாமல் தடுக்கப்பட்டு, சில மணி நேரமோ, அல்லது சில நிமிஷங்களோ மத்தியமான ஒரு நிலையில் வைக்கப்பட்டிருந்தால், அப்பொழுது மனதில், முன்னைய அநுபவத்தின் ஞாபகம் நிலைத்து நிற்பதில்லை. இந்த ஞாபக மறதியே, ஆன்மா அழிவற்றது என்ற கொள்கை மறுக்கப் படுவதற்கு ஆதாரமாகக் காண்பிக்கப் படுகிறது.

நுண்ணிய கொப்பூழ்க் கொடி அல்லது மின்சாரக்கம்பி மூலமாக மட்டும், தேகத்தின் மீது தனது ஆதிக்கத்தை நிலை நிறுத்திக் கொண்டு, ஜீவனானது, ஸ்தூல ன்று அடியோடு பிரிந்துவிட்டது' க, அந்த ஜீவன், இந்தத் தேகத்தையும் அது சம்பந்தமான விஷய வாசனைகளையும், மணிக் கணக்காகவோ, நாட்கணக்காகவோ விடுத்திருக்க முடிகிறது. பிறகு சந்தோஷமான நினைவுகளுடன் பிர

பஞ்ச வாழ்க்கைக்குத் திரும்பி வர முடிகிறது.

ஜீவனின் அநுபவங்கள்

ஆன்மா, ஸ்தூல தேகத்தினின்று பிரிந்தபிறகு என்னென்ன நிலையையடைகிற தென்பதை நான் கூர்மையாகக் கவனித்து வந்தேன். முதலில் பூமிக்கடுத்த நிலையிலுள்ள சிதா பிசத்தைச் சிறிது கஷ்டத்துடனேயே துகர ஆரம்பித்தது. ஆனால் சில விநாடிகளுக்குள், மிகுந்த சுலபமாகவும், சந்தோஷமாகவும் இயற்கையின் சித்துத் தத்துவங்களை இழுக்கவும் வெளிவிடவும் அதற்குச் சாத்தியமாயிற்று. பிரபஞ்ச வாழ்க்கையில் ஈடுபட்டிருந்தபோது அந்தப் பெண்மணிக்கு எந்தவிதமான தேக அமைப்புகள் அமைந்திருந் தனவோ, அதைவிட எல்லா அம்சங்களிலும் அழகுடையதாயும் அபிவிருத்தி யடைந்ததாயுமுள்ள சூக்கும் சரீரம் ஏற்பட்டிருப்பதை நான் இப்பொழுது கண்டேன். அதாவது மரணத்திற்கு முன்னிருந்தவைகளைப்போல் இப்பொழுது இதயம், வயிறு, ஜீரணப்பை, சுவாசப்பை முதலியன யாவும் காணப்பட்டன. இஃது ஆச்சரியமான, ஆனால் ஆறுதல் அளிக்கக்கூடிய உண்மை!

அவனுடைய சூகசம சரீரத்தில் காணப்பட்ட அபிவிருத்திகள் அதாவது மாற்றங்கள், அவ்வளவு குறிப்பிடத் தக்கனவாகவோ, சமய இயல்பைக் கடக்கக் கூடிய விதமாகவோ இல்லை. மற்றும், அவை அவளுடைய இயற்கைத் தோற்றத்தையோ, உலக இயல்புகளையோ அடியோடு மாற்றவில்லை. அவள் பழையபடியே இருந்தாள். அவளுடைய நண்பர்கள் பார்த்

தால், நோய்வாய்ப்பட்ட ஒரு நண்பர் நம்மைவிட்டுப் பிரிந்துசென்று பிறகு தேகாரோக்கியத்துடன் திரும்பி வந்தால் நாம் எப்படி ஆச்சரியமும் சந்தோஷமும் அடைவோமோ அப்படியே, “ஓ! இப்பொழுது நீ எவ்வளவு நன்றாகக் காணப்படுகிறாய்! எவ்வளவு அபிவிருத்தி யடைந் திருக்கிறாய்?” என்று கூறுவார்கள். சூக்கும சரீரத்தில் காணப்பட்ட அபிவிருத்திகள் அவ்வளவு அழகுடையவைகளாக இருந்தன.

சூக்கும உலக வாழ்க்கைக்குரிய புதிய தத்துவங்களுக்கும், உயர்ந்த உணர்ச்சிகளுக்கும் அவள் தன்னைப் பழக்கப்படுத்திக் கொள்வதை நான் பார்த்தேன். புதிய விழிப்புப்பெற்ற, விரைவான விகாசத்தை அடைந்து கொண்டிருக்கிறதான அந்த ஆன்மாவின் உணர்ச்சிகளை நான் சூறிப்பாகக் கவனிக்கவில்லை. ஆனால், ஸ்தூலசரீரத்திலிருந்து சூக்கும தேகத்திற்கு மாறுகிறபொழுது அவள் ஒரேவித நிதானத்தைப் படைத்திருந்தாள். பிரபஞ்சத்தைவிட்டு அவள் பிரிந்துசென்றதற்காக அவளுடைய சூழும்பதனின் ஓயாத புலம்பலில் அவள் கலந்து கொள்ளவில்லை. சில்லிட்டுப் போன, உயிரற்ற ஓர் உருவத்தைக் கண்டே அவர்கள் அழுகிறார்கள் என்பதை அவள் ஒரே பார்வையில் கண்டுகொண்டாள். அவர்களுக்கு, மரணத்தைப் பற்றிய உண்மையான ஞானமின்மையினாலேயே, ஸ்தூல சரீரத்தின் பிரிவுக்காக வருந்துகிறார்கள் என்பதையுந் தெரிந்து கொண்டாள்.

மனித சமூகத்தைச்சேர்ந்த பெரும்பாலோர் மரணத்தைப்பற்றி மேற்போக்கான ஞானம் படைத்திருப்பத

னாலேயே, நண்பர்களோ உறவினரோ ஸ்தூல தேகத்தினின்றும் பிரியும்போது அதிகமாக அழுகிறார்கள். இவர்கள், ஸ்தூல தேகத்தின் மரணம், ஜீவனின் அழிவு என்று கருதுகிறார்கள். ஒரு மனிதன் இயற்கையான மரணத்தை யடைந்தால், ஆன்மா எவ்விததுன்பத்தையும், அது பவிப்பதில்லை யென்று உண்மை அறிய விழைவோர்க்கு நான் உறுதி கூறுகிறேன். அல்லது ஸ்தூல சரீரமானது, நோயினால் அழிந்து போனாலோ, பிற காரணங்களால் சூலைக் கப்பட்டாலோ, ஆன்மா உருவழிவதில்லை; தெளிவற்றுப் போவதுமில்லை. உன் அன்பான பார்வைக்குப் பதிலளிக்க முடியாத உயிரற்ற பிணத்தைப் பாராமல், சூக்குமக் கண்டுகொண்டு நீ பார்த்தால், உன்னெதிரே அதே உருவம், முன்னிலும் அழகாக உயிருடனிருப்பதைக் காண்பாய். ஆதலின், ஆன்மாவானது, இரத்தப் பிரபஞ்ச வாழ்க்கையினின்றும் விடுதலையடைந்து, சூக்கும உலகத்திற்குச் செல்வதைக் குறித்து நாம் மகிழ்ச்சியே யடைய வேண்டும். ஆன்மாவானது, தேகத்தை விட்டுப் பிரிந்து, இதைவிட உயர்ந்த சிறந்த உலகத்தில் வசிக்கச் செல்லும்போது நாம் அழுவதைக் காட்டிலும், உலகத்தில் நடைபெறும் பெரும்பான்மை விவாகங்களுக்காகவே நாம் அழவேண்டும்.

ஜீவனின் பிரிவு

நான் பார்த்த மாற்றம் ஏற்படுவதற்கு, அதாவது ஸ்தூல தேகத்தினின்றும் ஜீவன் பிரிந்து சூக்கும தேகத்தை யடைவதற்கு இரண்டரை மணிநேரம் ஆயிற்று. ஸ்தூல சரீர

னின்னு மேலெழுந்து தன்னைப் புனர் நிரமாணஞ் செய்துகொள்ள ஒவ்வோர் ஜீவனுக்கும் இந்த இரண்டரை மணி நேரமே பிடிக்கிறதென்று சொல்ல முடியாது. மேற்படி ஸ்திரீயின் ஸ்தூல தேகத்தினின்று பிரிந்த ஜீவனானது, தன்னைச் சூழ்ந்துள்ள புதிய தத்துவங்களுக்குப் பழக்கமானதும், தனது மனோசக்தியால் தேகத்தின் மேலிருந்த உயர்நிலையிலிருந்து இறங்கி, அந்த ஸ்திரீ நோயுடன் படுத்துக்கொண்டிருந்த படுக்கை யறையினின்று வெளியே சென்றது. அப்பொழுது கோடைகாலமானதால் எல்லாக் கதவுகளும் திறக்கப்பட்டிருந்தன. அதனால், அந்த ஆன்மா வெளியேறுவதற்கு எவ்வித தடையும் உண்டாகவில்லை. ஸ்தூல தேகத்தில் நாம் எந்தக் காற்றை மூச்சு விடுகிறோமோ, அந்தக் காற்றை சூக்கும சரீரத்தினால் சுலபமாகக் கடந்து விடலாமென்ற உண்மையை

அப்பொழுதே நான் முதலில் கண்டேன். ஸ்தூல சரீரத்திலிருந்து கொண்டு நாம் இந்தப் பூமியை எப்படிக்க கடந்து செல்கிறோமோ அப்படியே மேற்படி ஜீவனானது ஆகாயத்தைக் கடந்து சென்றது. வீட்டினின்று வெளியேறியதும், இந்த ஆன்மாவை, சூட்சும உலகத்திலிருந்துவந்த வேறு இரண்டு ஆன்மாக்கள் சந்தித்தன. ஒன்றுக்கொன்று சிறிதுநேரம் அளவளாவினதும், மூன்றாம் ஒன்று சேர்ந்து பிரபஞ்சத்தைச் சூழ்ந்திருக்கும் பரமானு வாகாயத்தின் மூலமாகச் சாய்வாய் மேலேறிச் சென்றன. அவை மூன்றாம் இயற்கை யாகவும், சகோதரப் பாண்மையுடனும் ஆகாயத்தைக் கடந்தன. ஒரு மலையின் சாரலில் அவை நடந்து செல்வதுபோலவே எனக்குத் தோன்றியது. அவை தொலைதூரம் செல்லும்வரை நான் பார்த்தேன். பிறகு என்னுடைய ஜாகிரதா நிலைக்கு நான் வந்துவிட்டேன்.

சா ன் றோ ர் க் க ணி

[அ. வரதநஞ்சைய பிள்ளை]

இத்தலைத் தொடர் மொழியில், சான்றோராவார் யாவர்? அவர்க்கு அணியாவது யாது? அஃதெவ்வாறு? எனக் கேள்விகளை எழுப்பி முறைப்பட ஆய்ந்து உண்மை காண்பாம்.

இச் சொற்றொடர், ஆசிரியர் வள்ளுவரால் இல்லற வியலில், நடுவுநிலைமை என்னும் அதிகாரத்தின் கண்ணே,

“கேமம் பெருக்கமு மில்லல்ல நெஞ்சத்துக் கோடாமை சான்றோர்க் கணி”

எனவும்,

“சமன்செய்து சீர்துக்குங் கோல்போ

[லமைந்தொருபாற்

கோடாமை சான்றோர்க் கணி”

எனவும், வருஞ்செய்யுட்களின் இறுதியிற் கூறப்பெற்றதாம். சான்றோர் சால்புடையோர் சால்பு என்னும் பண்பு நற்குணங்கள் எல்லாம் ஒருங்கு நிரம்பி யமைதலை உணர்த்தும். ஆகவே எல்லா நற்குணங்களும் குறைவின்றி முற்ற நிரம்பிய தூயோராய நல்லோரே சான்றோரெனப் பெறுவர்.

சால்பு என்பதன் தன்மைகளைக் கூற வந்த விடத்தே நம் செந்நாப்போதார்,

செய்தலும், இவைபோன்ற பிறசெயல் களுமாம் எனப்பெறுதும்.

“கடனென்ப நல்லவை யெல்லாம் கடனறி சான்றான்மை மேற்கொள் பவர்க்கு” [ந்து எனப் பொது வகையாற் கூறிப் பின்னர் சிறப்பு வகையாக,

“அன்புநா னொப்புரவு கண்ணோட்டம் [வாய்மையோ டைந்து சால்புன்றிய தூண்”

“....பிற்தீமை சொல்லா நலத்தது சால்பு”

“ஆற்றுவா ராற்றல் பணிதலது சான்றோர் மாற்றுரை மாற்றும் படை”

“சால்பிற்குக் கட்டளை யாதெனிற ரேல்வி துலையல்லார் கண்ணுங் கொளல்”

“இன்னசெய் தார்க்கு மினியவேசெய்பாக்கா லென்ன பயத்ததோ சால்பு”

என மொழிந்து விதந்தனர். இவ்வாற் றால், சான்றோர்பால் காணப்படும் சிறப்புச் செயல்களாவன :—

யாவரிடத்தும் மனங்ககிர்த அன்பு பெருக்கலும், தீயசெய்ய நாணலும், பிறர்பாற் கைம்மாறு கருதாது இயன் றகடப்பாடுகளை நாளுந் புரிதலும் மன இரக்கம் மிக்குடைத்தாதலும், உண் மையே பேசுதலும் * பிறர் தீமையை வெளியிடாமையும், ஒரு நற்கா யத்தை முற்றுவிக்கும் போது பாவரையும் தாழ்மையுடன் வேண்டித் துணைக் கோடலும், தம்மின் மிக இழிந்தோர்க் கும் தம்மைக் குறைந்தவராகக் காட் டிக் கோடலும், தமக்குத் துன்பம் புரிவோர்க்கும் மாறாக நன்மையே

* பிறர் தீமையை வெளியிடுன் ஏத முதுவரே என்றும், அவராகியல்பு அஃ தெனின் இழிவு கூறல் தகாதே என்றும் அஞ்சதனால்.

உலக முய்வதற் கெனவே தோன் றித் தமக்கென வாழாப் பிறர்க்குரி யாளர்களாகிய இச்சான்றோர் விரும் பும் அணிகலன்கள இரண்டு என மேற்றலைப்பிற் கண்டாம். அவற்றுள் ஒன்று, துன்பமோ இன்பமோ தொடரும் போழ்து ஒரே பெற்றிப் பட்டு உள்ளம் சிறிதும் மாறுது செந் நெறி கடைப்பிடித்து ஒழுக்குவது. மற்றொன்று, இருவர் வாதிசுள் கூற் றுக்களையும் நன்கு கேட்டு நீதியை உள்ளவா றுரைத்தல். இவ்விருண்டு அணிகளும், உள்ளங் கோடாமையை யே குறிப்பதாகலின், ஆசிரியர் கூறி யது கூறல் எற்றுக்கு? என்பது முதல் வினா?

நெஞ்சத்துக் கோடாமையை முன் னும், ஒருபாற் கோடாமையைப் பின் னும் வைத்ததென்? என்பது இரண் டாம் வினா.

இவ்விரு குறங்களுக்கு மிடையே யுள்ள வேறு, இரண்டு குறங்கள் “ஓரமுடையோன் கேடடைவான்” என்றும், நடுநிலைமையுடையோர் ஒரு கால் பண்டை வினைப்பயத்தாற் கேட டைய நேரினும், அக்கேடும், உயர்ந் தோரால் பெருஞ் செல்வமெனவே கருதப்பட்டு நன்குமதிப்பை விளைப்ப தாகு மென்றும் முறையே கூறுகின் றன. இவை கொண்டு, கேடும் ஆக்க மும் முன் பிறவி வினைப் பயனாக நியதி கூட்டவரு மென்னும் உண்மை கண்டு நடுநிலைமையி னீங்காதொழுக வேண்டுமென ஆசிரியர் குறித்தன ரென்பர் ஒரு சாரார்.

அங்ஙனம் நடுவுடையோர், இரு வாதிக்களின் வழக்கையுங் கேட்டு நீதி புகல்பவ ரன்றே. அற்றாகவும் ஒரு பாத் கோடாமை வேண்டுமென மறித்துங் கூறிய தென்னை? எனின், முற்கூறியது அவரது நெஞ்சத் திட்பச் செம்மை. பின்னது, உரைக்கும் சொன்னிலை குறித்தது என்பர். நன்று, சமன் செய்து சீர்தூக்குந் துலாக்கோல் எதற்குவமம்? எனின் ஒருபாத் கோடாத் உள்ளத் திற்கே ஒப்பாவது என மொழிவர். அங்ஙனமாயின், முற்கூறியதும் நெஞ்சு கோடாமையையே யன்றோ? அசனோடிதனினிடே வேற்றுமை காணுமாயில்லையே எனின் முற்கூறி யாங்கே கூறி ஒழிப்பர். ஆகலின், முதற் குறட்டுத் துண்ணிய விழுப்பொருள் வேறுளதாகல் வேண்டுமெனக்கருதக்கிடனுண்டு. அஃதாமாறு கூறுதும்:

யாவரும் தம்மிடத் துள்ளவற்றை விட்டு இல்லாத பொருள்களையே ஈட்டுவ தியற்கை. அவ்வாறே பிறவியியல்பாக நாம்பிறக்கும் அந்நாளேஏற்பட்டு, அதுபவித்தன்றி வேறெவ் வகையானும் மாற்றிப் போக்கற் கியலாத வண்ணம் அமைந்துள்ள கேடும் பெருக்கமும் குறித்து அஞ்சதலும் அகமகிழ்தலும், கேட்டை மாற்றி ஆக்கத்தையே விளைப்போமென முயற்சித்தலும் பயனில் செயலே யாமென வுண்மை தேறி, அவ்வக்காலங்களிற்றத்தங் கடப்பாடுகளை ஒழுங்குறப் புரிந்து செல்லத் துணிவுறும் செப்பமும் திட்பமுமுடைய மன அமைதியொன்றே நம்பாவிதுகாறுமில்லாதது. ஆகலின் அதனையே தேடற்குப் பல்லாற்றானு முயற்சிப்பா மெனக் கருததலே சான்றோர்க்கணியாம் எனக் கூறினார் என்க,

இம்மைக்கும் மறுமைக்கும் ஏற்ற பெரும்பயன் ள்ளச் செம்மை ஒன்றாலேயே ன் இஃது முதலில் வைத்தோதப்பட்டது.

சான்றோ ரியல்பு ஈதேயாம் எனப் பெரியபுராணத்தில் அருண்மொழித் தேவரும் அடியார் பெருமை கூறுமிடத்தில், “கேடும் செவ்வமும் கெட்ட திருவினார்” எனவும், பிரபுலிங்கலீலை ஆசிரியரும்,

‘கேடும் செவ்வமும் கீர்த்தியும் நீந்தையும்

வேற்ற நோக்குதல்.....

கூடுந்தன்மை கொளுமனம் நன்மனம்’

என்றும் கூறிப்போந்தனர்.

சைவ சித்தாந்தத்தில், ஒப்பு எனக் கூறப்படும் சிறந்த பக்குவமு மிஃதே. இவ் விருவினையொப்பு உண்டாய வழியே மலபரிபாகம், சத்திரிபாதம் முதலிய வீடுபேற்றிற்கு முன்றோன்றும் காரண காரியங்கள் ஒருதலையா நென்பதுவன. ஆசிரியர் கருத்திதுவா யின்மையானே, ஒரு பாத் கோடாது வழக்குரைக்கும் அவரதுலக ஒழுக்கம் பிற்கூறப்பட்டது.

துறவற நெறிக்குரிய இருவினை ஒப்புத் தன்மையை நடுவுநிலைமை கூறும் இல்லற வியலில் ஓதியது சாலாதெனின், நன்று சொன்னாய்! ‘ஒன்றின முடித்தல் தன்னின முடித்தல்’ என்னும் உத்திகொண்டு ஆசிரியர் அங்ஙனங் கூறுதல் இயல்பென்க. இங்ஙனமே,

“ஒருமைபு ளாமைபோல் ஐந்தடக்க லாற்றின் எழுமைபு மேமாப் புடைத்து”

எனவும்,

“நிலையிற் நிரியா தடங்கியான் ரோற்றம் மலையினு மாணப் பெரிது”

என்றும், துறவுக்குரிய ஐந்தவித்

தொழுகு முறையிணையும் அடக்க முடைமை அதிகாரப்பட்ட வழி இல்லற வியலில் வைதேநாதியனுடன் காண்க.

முறைப்பட இல்லற நெறியில் வழா தொழுகுவோர்க்கே துறவு நெறியுடனாகவருது பயன் பெறுதல் கூடுமென்க.

“காமஞ் சான்ற கடைக்கோட் காலே.....
சிறந்தது பயிற்றல் இறந்ததன் பயனே”

என்ற தொல்காப்பியனுக்கு மிகேதே கருத்தாதலாலு மறிக. ஆதலின், இல்லற நெறிகளே யுரித்தெனவரையறை செய்யப் படாநனவாய்த துறவு நெறிக்கும் பயன படும் பொதுவாய அறங்கள், இவ் விரன்டையும் தனித் தனிக் கூறும இயல்களுள அமயம் நேர்நதுழி எவ் விடத்தேனுங் கூறுதற் சூரியவெனக கண்டோம். இனி இதில் ஐயுறவில்லை. இவ்வாறு கேடும் பெருககழும் ஒரு நிகரனவென வுண்மை கண்டோருள் ளம் என்றும் துன்பங்காணுது இன்பத்தையே துய்க்குமாற்றல் அவர்க்கும் கேடு ஒரு குறைவாகத் தோன்றாது. உயர்ந்தோரும் அவரது தகுதியின் மேன்மையை நன்குணர்ந்து நன்கு மதிப்பார்களாதலின் பிறர்க்கும் இழிவுகாட்டாது பெரும பேராகவே முடியும். நடுவு நிலைமையிற் றிறம்பி ஆக்கம்பெற்றகு முயல்வார்க்குணழின் உதவி யில்வழி அது கூட்டாமையே யன்றி அதனிய பண்பால் கேடும் வருவிக்கப் படுதல் ஒருதலையே யாகலின் நல்லோர்க்கும் அல்லோர்க்கும் நடுவு நிலைமை விழுமிய பயனை வருவிக்குமெனத் தெரிவித்தற்கே,

“கேவல் யுன் என்பதறிக.....”

“கேவாக வையாது லகம்.....”

என்னும் இரு குறட்களையும் இடைப் பெய்தமைத்ததென்க.

உண்மை இவ்வாறுதலின் இல்லறம் பற்றி ஒழுஞ் தலைமைப் பாடுடை போர், இருவர் வாதுகலின் வழக்கனும் நீதி தேர்நதுண்மை கூறுக. பரிதனா முத்தியின கேட்டோ அன்றித் தமர் தம் நண்பர்க்கு நண்பர், தமக்கு வேண்டியோரால் கண்ணோட்ட முடையர் எனப் பல சாரணங்களில் ஒன்று கொண்டே, வழக்கல்லா வழக்கையுரைத்தல் அடாது எனக் கூறியது “சமன் செய்து” என்னுங் குறளென்க.

இதுகாறுங் கூறிப்போந்த வாற்றால் நற்குணங்களெல்லாம் நிரம்பிய சான்றோர்க்கு அழகும் மதிப்புநதரும் பேரணிகள் இரண்டுள. ஒன்று இருவினைப்பயனாகத் துன்பஇன்பங்கள் முன் அமைததபடி எய்துவன வென்ப புறக் கணித்து அவற்றைக் குறித்துத் துன்புறலும் இன்பமடைதலுமிலராம் ஒரு நிலைமைப் பட்ட உள்ளத்தினராதல், மற்றொன்று, உலகியல்புகளில், கோடி கொடுப்பினும் தம்முடைய நாக்கோடாமல் உண்மை ஒதி வழக்குத் தீர்த்தல் என்றும், இவ்வாறன்றி ஓரங் கூறிப் பொருளிட்டவானேல் அத்தீவினை நீயபயந்தே விடுமாகலின் தப்பாது கேடு தருதலானும், ஒருகால் நடு நிலைமையுடையார்க்கும் கேடு வருமே எனின் அது கேடாக அவரும் கொள்ளார். உயர்ந்தோரும் இகழாது செல்வத்தோடொககு மென மதிப்பர் ஆகலானும் இல்லற துறவறங்கட்குப் பொதுப்பட நிற்கும் நடுவு நிலைமையின் முன்னோதிய அணி சாலச் சிறப்புடைய தென்றும், பின்னது இல்லறப்பாங்கிற்குரித்தாய் மறுமைக்கும் பயின்றரும் காரணமாய் அமைவதா மென்றும் அறிகின்றும்.

திருவிழாவில் சமயபோதனை

1. திருநாவுக்கரசு சுவாமிகள் திருவவதாரத் தலமாகிய திருவாமூரில் சித்திரைச் சதயத் தன்று ஒரு பெருங் கூட்டம் திரு வி. கலியாணசுந்தர முதலியாரவர்கள் தலைமையில் கூடிற்று. சமாஜக் காரியதரிசியும், திரு. ச. சச்சிதானந்தம் பிள்ளையவர்களும் அப்பர் சுவாமிகள் சரித்திரம், தேவாரம் முதலியவற்றைப்பற்றிச் சொற்பொழிவுகள் நிகழ்த்தினர் அப்பர் சுவாமிகள் தேவாரம் சமாஜத்தின் புதிய சுத்தப்பதிப்பு ஊர்வலமாகக் கொண்டுவரப்பட்டு வெளியிடப்பட்டது.

2. காஞ்சிபுரம் என வழங்கும் திருக்கச்சியேகம்பத்தில் நடைபெற்ற பிரஹ்மோத்ஸவத்தில் நமது சமாஜத்தின் சார்பில் ஏழாந்திருநாள் ஒன்பதாந்திருநாள் ஆகிய இரண்டு நாட்களிலும் முறையே “சேக்கிழார் கவிநயம்” “பதிபுண்ணியம்” எனும் பெருள்கள்பற்றி சமாஜத்து வெளியூர் நிர்வாக சபையினருள் ஒருவராகிய காவித்தண்டலம் - சைவத்திருவாளர் வேதாசல முதலியாரவர்கள் சொற்பொழிவுகள் நிகழ்த்தினார்கள்.

3. கூலம் என வழங்கும் திருவிநகோலத்தில் நடைபெற்ற திருவிழாவில் நான்காம் நாள் ஐந்தாம் நாள் (4, 5-5-30) உத்ஸவங்களில் திரு. வி. கலியாணசுந்தர முதலியார் அவர்கள் தலைமையில் சமாஜக் காரியதரிசியார், திரு. பா. கந்தநரசிம்ஹம், திரு. கே. வைத்தியநாத முதலியார், திரு. அ. முத்துச்சாமி முதலியார், திரு. விஜய கந்தசாமி முதலியார், திரு. சு. வை. துரைசாமி முதலியார், திரு. சு. ரா. அண்ணாமலை முதலியாரவர்கள் சொற்பொழிவுகள் நிகழ்த்தினார்கள். சமாஜத்தின் கிராச்சுசபை யொன்று தாபிக்கப்பட்டது.

சைவத்திறவு

புரீமான் - திரு. வி. கலியாணசுந்தர முதலியார் இயற்றியது. “தென்னுடைய சீவனே போற்றி - எந்நாட்டவர்க்கும் இறைவா போற்றி” என்னும் உரையைப் பீடிகையாகக் கொண்டு எழுதப்பட்டது. இந்துவிடை, மாணிக்கவாசகனால் எல்லா திருவண்டப்பகுதி நுட்பம், நினைப்பற நினைத்தலின் விளக்கம், மூவித உடலங்களின் பாகுபாடு, ஒரே கடவுளுண்மை, தென்னுடைய சிவன் எந்நாட்டவர்க்கும் இறை என்பது, இறைக்கும் இயற்கைக்கு முள்ள தொடர்பு, சேய்சிவம் என்பது, சமாசம், இறைவனை புணரும் வழி, இறைவனது சொரூப தடத்த இயல்புகள், காவியங்களின் இன்றியமையாமை, நமிக்கையின் அவசியம், ஆராய்ச்சியின் அளவு, சைவத்திறவுள்ள இடம், கடவுளின் அகண்டாகாரப் படம், “தோடு டைய செவியன்” என்பதின் உள்நுறை, ஆண்டவன் பெண் ஆண் வடிவமாக விருக்கும் நுட்பம், தோடு விடை மதி சுடலை முதலியவற்றின் உட்பொருள், கோயில்களின் நோக்கம், தற்காலக் கோயில்கள், சாதிப்பேய், தூல்களுக் கோயில்களே என்பது, தவப்பேறு முதலிய பொருள்கள் சுருங்கிய முறையில் ஆங்காங்கே விளக்கப்பட்டிருக்கின்றன. உருவ வழி பாட்டின் நுட்பமும், இன்றியமையாமையும் விளக்கமாக இந்துநகண் ஒதப்பட்டிருக்கின்றன. இந்துலைப் படிப்போர்க்கு உருவ வழிபாட்டைப்பற்றிய பலதிற ஐயப்பாடுகள் நீங்கும். வீலை அனு 8.

முருகன் திருவருட்பா

வடலூர் - இராமலிங்க சுவாமிகள் அருளிச் செய்தது; திருவருட்பாவில் ஐந்தாம் திருமுறையாகத் திகழ்வது. இராமலிங்க சுவாமிகள் திருவருட்பேறு குறித்துத் திருத்தணிகையில் முருகப் பெருமான் முன்னிலையில் “அழுத அழுகை” இந்துலில் தேங்கி வழிகிறது. “முருகன் திருவருட்பா” கருங்கல் மனதைபுற கரைத்துக் கரைத்து இளகச் செய்யும்; திருவருட்பேற்றில் காதல் எழுப்பும். அதை ஒருகால் ஒதுவோரும் அன்பராதல் ஒருதலை.

வீலை அனு 8.

முருகவேள் புத்தகசாலை, இராயப்பேட்டை, சென்னை.

அப்பர் சுவாமிகள் தேவாரம்

சமাজத்தின் சுத்தப்பதிப்பு வெளிவந்து விட்டது

பிரதி ஒன்றின் விலை அரை பத்து

ஐம்பது பிரதிகளுக்குக் குறையாமல் முன் பணம் கொடுத்து வாங்குவோருக்கு ரூபாய் ஒன்றுக்கு இரண்டான விலை கழிவு தரப்படும். வி. பியில் பிரதிகளை அனுப்ப இயலாது. புத்தகங்களைப் பெற விரும்புவோர் புத்தகக் கிரயம், தபாற்கூலி, ரிஜிஸ்தர் செலவு, பார்சல் செலவு முதலியவற்றிற்குத் தேவையான தொகையைக் கீழ்க்குறித்த வண்ணம் முன் பணமாகவே அனுப்ப வேண்டும்.

கிரயம், தபாற்கூலி, ரிஜிஸ்தர், பார்சல் செலவுப்பட

ஒரு புத்தகம் பெறுவதற்கு ரூபா 1—0—0 | 5 புத்தகங்கள் பெறுவதற்கு ரூபா 4 4 0
2 புத்தகங்கள் ” ” 1 13 0 | 10 புத்தகங்கள் ” ” 8 2 0

பத்து புத்தகங்கட்குமேலாயின் ரயில்வே பார்சலாகப் பெற்றுக்கொள்வதுதான் இலகு வான வழியாகும்.

இங்ஙனம் :

150, கோவிந்தப்ப நாயக்கன் தெரு,

சென்னை.

10—5—1930

ம. பாலகட்பரஹ்மண்யம், காரியதரிசி.

சைவ சித்தாந்த மகா சமாஜம்.

சைவ சித்தாந்த மகா சமாஜத்தில்

விற்பனைக்குரிய புத்தகங்களின் அட்டவணை

“சித்தாந்தம்” மலர் ஒன்று	ரூ.அ.	சங்க நூல்களும் சைவமும்	ரூ.அ.
(பெண்டு பிரதி)	... 2 0	சைவர் மகாநாடு, திருப்பாதிபுலியூர்.	... 0 2
“சித்தாந்தம்” மலர் இரண்டு	... 2 0	அறுசமயப் பகுதி	... 0 8
(பெண்டு பிரதி)	... 2 0	அறுபத்துமூன்று நாயன்மார் சரித்திர	... 0 2
சுந்தரர் தேவாரம்	... 0 4	உண்மை	... 0 4
அப்பர் தேவாரம்	... 0 10	சிவஞானபோதம்	... 0 2
திருவாசகம் (கலிக்கா)	... 0 4	அஷ்டப்பிரகாசனம்	... 3 0
திருக்குறள் விளக்கம் - அறத்துப்பால்.	3 4	சிவார்ச்சுல சந்திரிகை	... 1 8
ஒடி பொருட்பால்.	4 8	சைவபூஷணம்	... 1 0
ஒடி காமத்துப்பால்.	1 12	சைவ சித்தாந்தப் பரிபாஷை	... 0 8
ஒடி தொகுப்புரை.	0 8	சிவஞான சித்தியார் மூலமும் பொழிப்	...
புலால்முறுத்தலுக்கு 50 காரணங்கள்	... 0 2	புரையும்	... 2 8
சர்வமத சம்மதம்	... 0 2	சிவஞான போதச் சிற்றுரை விளக்கம்	3 8
திருநாளைப்போவார் தீக்குளித்ததேன்.	0 2	சர்வஞானோத்தரம்	... 1 8
நள்ளிரவில் நகர்க்காட்சி	... 0 2	தசகாரிய விளக்கம்	... 0 8
கடவுள்	... 0 2	The Grace of Lord Siva	...
பண்மயத்த மொழிப்பரவை	... 0 2	(ஆங்கிலத்தில்)	... 0 4
சமயத்தின் சாரம்	... 0 2	திருக்குறட் சாரம்	... 0 8
சமய வளர்ச்சி	... 0 2	ஒடி (கலிக்கா)	... 0 10
சுயமரியாதை சம்பாஷணை	... 0 2	ஆசார ஒருக்கமுறை	... 0 4
திருஞானசம்பந்தர் (நாடகம்)	... 0 8	சிவார்ச்சனைத் திருமந்திரம்	... 0 12
சைவப் பெரியார் தனிச்சுட்டத் தீர்மானங்கள்	... 0 2		

சுந்தரர் தேவாரம் மொத்தமாக வாங்குவோர்க்கு ரூபாய் ஒன்றுக்கு ஐந்து பிரதிகள் வீதம் கொடுக்கப்படும். மேற்கண்ட விலைகள் புத்தகக் கிரயம் மட்டும்தான், தபாற்கூலி வேறு, பார்சல் செலவு, தபாற்கூலி, வி. பி. செலவு முதலியன வாங்குவோரே செலுத்தவேண்டும்.

மேலேகண்ட அட்டவணையிலுள்ள புத்தகங்கள் தேவையாயின், சமாஜ ஆண்டுவிழா முதலிய கூட்டங்கள் நட்சுமிடங்களிலும் பெறலாம்; கீழ்வரும் விலாசத்துக்கு முன்பணம் அனுப்பியும் பெற்றுக்கொள்ளலாம்.

ம. பாலகட்பரஹ்மண்ய முதலியார், காரியதரிசி.

சைவ சித்தாந்த மகா சமாஜம்,

150, கோவிந்தப்ப நாயக்கன் தெரு, சென்னை.

Printed at the Sadhu Press, 12, Ganapathi Mudali Street, Royapettah and Published by M. Balasubramania Mudaliar (Editor-in-charge) for the Saiva Siddhanta Maha Samajam, 160, Govindappa Naicken Street, G. T. Madras.

உ
சுவமயம்
திருச்சிற்றம்பலம்

சுத்தாரங்கம்

“ ஆனைமுகன் ஆறுமுகன் அம்பிகை போன்னம்பலவன்
ஞானகுரு வாணியை உள்நாடு ”

மலர் ௩	பிரமோதாத ஆண்டு வைகாசி ஆனித் திங்கள் 1930 வு மே ஜூன் மீ	இதழ் ௫, சு
--------	---	------------

இரண்டு அரிய நிகழ்ச்சிகள்

[பத்திராசிரியர்]

பிரமோதாத ஆண்டு பிறந்தவுடன் முதல் திங்களிலேயே நமது சமாஜத்தின் சார்பாக இரண்டு அரிய நிகழ்ச்சிகளைப் பாராட்டாதார் சைவ ருள் ஒருவருமில்ர். இவற்றுள் ஒன்று திருவிடை மருதூரில் நடந்த சைவ இளைஞர் மகாநாடு, மற்றொன்று திருவாமூரில் நடைபெற்ற அப்பர் சுவாமிகள் தேவார வெளியீடு.

இளைஞர் இயக்கம் அரசியல், சமூகப்பணி முதலிய பல துறைகளிலும் செழித்து ஆங்காங்கு பல மகாநாடுகள் நடப்பதை நாம் கண்டதுண்டு. ஆனால் இதுகாணும் இளைஞர்கள் சமயத் துறையிலே ஒரு மகாநாடு நடத்தியதை நாம் கண்டதில்லை. சிறப்பாக “ உறந்த வேண்டாம், விழியுங்கள், எழுங்கள் ” என்று சமய வல்லுநர் இடித்துக் கூறும் சைவமக்களிடையே சைவ இளைஞர் மகாநாடு ஒன்று மிகச்

சிறப்பாகவும் செம்மையாகவும் நடந்தது குறித்து நாம் பெரு மகிழ்ச்சியடைகின்றோம்.

இம்மகா நாட்டிலே நிறைவேறிய தீர்மானங்களும் மிக நல்ல முறையிலே அமைந்திருப்பது போற்றத்தக்கதே. இளங் கன்று பயமறியாது என்று கூறுவது உலகவழக்கு. ஆனால் சைவ இளைஞர்கள் தங்கள் கடமைகளையும் உரிமைகளையும் நன்கு உணர்ந்தவர்களாய் பெரும்பான்மை தாங்கள் முன்னின்று செய்யக் கூடியவை இன்னின்னவென்றும் தங்கள் கூட்டுறவு மிகுந்தால் நமது சமাজம் இன்னின்னபணிகளைச் செம்மையாகச் செய்வதற்குமே என்றும் தங்கள் தீர்மானங்கள் வாயிலாக நமக்கு விளக்கியுள்ளார்கள். நமது நாட்டிலே பெரும்பாலும் சமயமகளை மறந்து உரிமைகளை மட்டும் வற்புறுத்துவது வழக்கம். ஆனால்

நமது சைவஇளைஞர்களோ தங்கள் கடமைகளை மிகச் செவ்வையாக உணர்ந்து அவைகளை ஞாபகத்திலிருத்தித் தங்கள் தீர்மானங்களைச் செய்ப்பொரு செய்து நிறைவேற்றிய முறை முதியோருக்கும் ஒரு பாடத்தைக் கற்பிப்பதாயிற்று.

சைவ இளைஞர்கள் உறங்காது விழித்திருந்து முதியோர்களுடன் கலந்து செய்ய முன்வந்தமைக்கு அவர்கள் எஞ்ஞான்றும் நாம் நன்றியுடையவர்களாயிருக்கின்றோம்.

மேற்கூறிய தகுதிவாய்ந்த இளைஞர் பலரில் எமது நட்புக்குரிய சிலரின் கூட்டுறவே திருவாமூரில் அப்பர் சுவாமிகள் தேவார வெளியிட்டையும் மிகச் செவ்வையாகத் திருவருளின துணைகொண்டு நடத்தி வைத்தது. சென்ற ஆடியார் சுவாதியில் சுந்தரமூர்த்தி சுவாமிகள் தேவாரம் சமாஜத்தின் பதிப்பு வெளியிடப்பட்டது. அப்பர் சுவாமிகள் திருநகரத்திரமாகிய சித்திரை சதயத் திருநாளில் சுவாமிகள் அவதரித்த தலமாகிய திருவாமூரில் சுவாமிகள் தேவாரத்தின் சமாஜ சுத்தப்பதிப்பு வெளியிடப்பட்டது. ஒரு பெரிய மகாநாட்டுக்கு எவ்வளவு மிகுதியாக அன்பர்கள் திரண்டு வருவார்களோ அதற்கும் அதிகமான தொகையினர் அக்கூட்டத்துக்கு வந்திருந்தது சைவ உலகத்தினர் அப்பர் சுவாமிகளை எத்துணை மிகுதியாகப் பாராட்டி வருகின்றனர் என்பதையும் நமது சமாஜ வெளியிட்டியுனை எத்துணை ஆவலுடன் எதிர் பார்த்திருந்தனர் என்பதையும் ஒருங்கே விளக்குவது சில செல்வர்களான சம்பந்தமூர்த்தி சுவாமிகள் தேவாரத்தை

அச்சிடுவதற்குரிய ஏற்பாடுகளும் உடைபெற்றன. விரைவில் அத்தேவாரமும் நமது சமாஜத்தின் சுத்தப்பதிப்பாக வெளிவரும் என்பதில் ஐயமில்லை.

இனி எதிர்காலத்தை நோக்குமி நமக்கு மீண்டும் மகிழ்ச்சியே உண்டாகிறது. திருவையாறு சப்தஸ்தான உதல்வத்தைப்போல் எவ்வகையிலும் தலை சிறந்து விளங்கும் உதல்வத்தை நாம் எங்கணும் கண்டதில்லை. அவ்வுதல்வத்தில் ஏழு திருப்பதிகளிலும் நமது சமாஜத்தின் சார்பாக சமயப் பணி செய்வதற்குத் திருவாளர்கள் த. வே. உமாமாதேசுவரம் பிள்ளை யவர்களும், ச. சச்சிதானந்த பிள்ளை யவர்களும் ஏற்பாடு செய்துள்ளார்கள். பெருந்திரளாக மக்கள கூடுகின்ற உதல்வகாலங்களில் சமயப்பணி நடத்த வேண்டுமென்று அவரவரும் சமாஜத்துக்குத் துணை நின்று இப்பெரியார்கள் இத்தகைய ஏற்பாடுகளைச் செய்துள்ளது அனைவர் உள்ளத்தையும் கவர்கின்றது.

இது மட்டுமல்ல. ஆலங்குடியில் நடக்கும் குமபாபிலேக் காலத்தில் பண்டித மணி - சைவத்திருவாளர் - மு. கதிரேசன் செட்டியார் அவர்கள் தலைமையில் நமது சமாஜவிசேஷ மகாநாடு மிகச் சிறப்பாக 1930-ஆம் ஜூன் மீ 1, 2, 3-ம் தேதிகளில் நடைபெறும். அதுபோது வழக்கம்போல் பல அரிய சொற்பொழிவுகள் நடப்பதுடன் சமயப்பணி விவரங்கள் திட்டங்கள் பலவும் தீர்மானிக்கப்படும்.

எல்லாவற்றையும் உடனிருந்து மிகச் செம்மையாக நடத்திச் சைவ வான் பயிரைத் தழைத்தோங்கச் செய்யும் இறைவன் திருவருளை வழத்துகின்றோம்.

சைவ இளைஞர் மகாநாடு

[தி. கு. கி. நாராயணசாமி]

இம்மகாநாடு மிகச்சிறப்பாக 1930-ம் வருஷம் ஏப்ரல் மாதம் 15-ந் தேதி வெள்ளிக்கிழமை காலை 9-மணி முதல் மாலை 7-30 மணிவரை நடந்தது. மகாநாட்டைத் திறக்கவந்த மந்திரியார் அவர்களும் தலைமை வகிச்சவந்த திரு. கா. சுப்பிரமணியம் பிள்ளையவர்களும் ஊர்வலமாக அழைத்து வரப்பட்டனர்.

கடவுள் வணக்கம் முடிந்தவுடன் சமாஜக் காரியதரிசியார் சுகாதார மந்திரியார் திரு. எஸ். முத்தையா முதலியார் அவர்களை இம்மகாநாட்டைத் திறந்துவைக்கும்படி வேண்டிக்கொண்டனர். அவ்வாறு வேண்டுங்கால் என்காலத்திலும் அபசாங்கத்தைச் சேர்ந்த மந்திரிப் பிரதானிகள் எந்த இயக்கங்களை ஆதரித்து எந்தமுறையில் ஒழுக்குகின்றார்களோ அஃதேபோல் பொதுமக்களும் ஒழுக்குவது இயல்பென்றும், ஆகையால் தற்காலத்து மந்திரிமார்களும் எல்லா இயக்கங்களிலும் கலந்து கொள்ளாமல் புறா தீர்ந்த நன்மைபயக்கும் இயக்கங்களையே ஆதரிக்க வேண்டுமென்றும் இன்றேல் தமிழர் நாரிகமும் சமயமும் குன்றி விடுமென்றும் கூறினார்கள். பின்னர் திரு. ச. சச்சிதானந்தம் பிள்ளையவர்கள் வரவேற்புக் கவி வாசித்து விளக்கிக் கொடுத்தனர். பிறகு மந்திரியார் மகாநாட்டைத் திறந்து வைத்தார்கள். அவர்கள் செய்த சொற்பொழிவில் சிறப்பாக வலியுறுத்தப்பட்டபொருள்கள் :—(1) கடவுள் ஒருவர் உண்டு. (2) இக்கொள்கையின்றேல் ஒழுக்கம் இல்பொருளாய் விடும். (3) ஒவ்வொரு

சமயத்திலும் சீர்கேடான ஒழுக்கங்கள் ஁ளு. (4) அவைகளைக் களைதல் மக்கள் கடன். (5) ஆனால் அடிப்படையான கொள்கைகளை எஞ்ஞான்றும் கைவிட்தல் கூடாது என்பனவாகும்.

இதன் பிறகு திரு. மறை. திரு. நாவக்கரசுவர் திரு. கா. சுப்பிரமணியம் பிள்ளையவர்களைத் தலைமை வகிக்கும்படி முன் மொழிந்தனர். இதைத் திரு. நாராயணசாமி முதலியவா பின், வழி மொழிந்தனர். பிறகு திரு. நாராயணசாமி தலைவருக்கு வரவேற்புத்தாளை வாசித்துக் கொடுத்தார். பின்னர் தலைவரவர்கள் ஆரியதொரு விரிவுரை கிகழ்த்தினர். (இதன் விரிவை மற்றோரிடத்தில் காண்க.)

பிறகு மகாநாட்டைத் திறந்தருளிய மந்திரியார் அவர்கட்கு சமாஜக் காரியதரிசியார் வந்தனம் கூறினர். பிறகு காலைக்கூட்டம் கலைந்தது.

பிற்பகல் 2½ மணிக்கு விஷயாலோசனைக் கூட்டம் கூடித் தீர்மானங்கள் செபபஞ் செய்யப்பட்டன. மாலை 3 மணிக்கு மகாநாடு மீண்டும் கூடிற்று. முதன் முதலாக திரு. சுரேந்திரநாத் ஆரியர் அவர்கள் “நடராஜ தத்துவம்” என்னும் பொருள்பற்றி ஒரு சிறு சொற்பொழிவு கிகழ்த்தினர். பிறகு, திரு. மா. வே. நெல்லையப்ப பிள்ளையவர்கள் திருமுகம் வாசிக்கப்பட்டது. பின்னர் கீழ்வரும தீர்மானங்கள் ஒவ்வொன்றின் இறுதியில் குறிக்கப்பட்ட இளைஞரால் முன்மொழிபின்மொழி பகரப்பட்ட பின்னர் ஏகமனதாக நிறைவேறின. இறுதியில் சமாஜக் காரியதரிசியார் இத்தீர்மானங்

களைச் செயலில் கொணர்தற்கு இளைஞர்களின் கூட்டுறவும் பொருளுதவியும் தேவை யென்பதை நன்கு விளக்கினர். பிறகு திரு. சி. கே. சுப்பிரமணிய முதலியார் இளைஞர்கட்குப் பெரிதும் பயன்படக் கூடிய அரிய சொற்பொழி வொன்றை நிகழ்த்தினர். பிறகு தலைவரவர்கள் தமது முடிபுரையை மிக அரிய முறையில் நிகழ்த்தினர். பிறகு சமாஜக் காரியதரிசியார் தலைவர், வரவேற்புக்கழகத் தலைவர்கிரு. தி. ரா. பொ. குப்புசாமிப்பிள்ளை, மகாநாட்டுக் காரியதரிசிகிரு. தி. கு. கி. நாராயணசாமி முதலிய எல்லா அன்பர்கட்கும் உரிய நன்றி மொழிகள் கூறியபின்னர் கடவுள் வாழ்த்தொலி முழங்க இம்மகாநாடு இறைவன் இன்னருளால் இனிது நிறைவேறிற்று.

சைவஇளைஞர் மகாநாட்டுத் தீர்மானங்கள்

1. சைவசித்தாந்தக் கோட்பாடுகள் தற்கால ஆராய்ச்சி முடிபுகளுக்கு ஒத்திருக்கின்றன என்றும், சைவசமயம் இந்நூற்றாண்டு வாழ்க்கைக்கும் ஏற்றதாயுள்ளதெயன்றும் சைவப் பெரியார்கள் சிலர் கூறுவதை இனிது விளக்குவனவான நூல்களை எளிய நடையில் எழுதுவித்து மாணவர்க்குக் கிடைக்கும்படி செய்ய வேண்டுமென்று சைவசித்தாந்த மஹாசமாஜத்தை இம்மகாநாடு வேண்டிக் கொள்ளுகிறது. தி. கி. நாராயணசாமி, மினுக்கிசந்தாம்.

2. சைவ மாணவரானவரும் தமது சமயத்தின் அடிப்படையான கோட்பாடுகளையும் ஒழுக்கங்களையும் தக்கார் வாயிலாகக் கேட்டறிந்துகொண்டு, அவ் பொழுக்கங்களைத் தாம் கைக்கொள்ளலோடு, தாம் தெளிவாயுணர்ந்து கொண்ட சைவமெய்ச் சரிதங்களையும் கொள்கைகளையும், தமக்கு ஓய்வு கிடைத்த காலங்களில் தமது கிராமங்களில்

பிரசாரஞ் செய்ய வேண்டுமென்று இம்மகாநாடு வற்புறுத்துகிறது. மறை-திருநாவுக்கரசு, பொன்னுசாமி.

3. திருப்பாதிரிப்புலியூர் சைவ மகாநாட்டில் ஒப்புக்கொண்டபடி சைவ சமயத்தினருக்கு ஜாதிபேதம் இன்மையால் சைவர்கள் எந்த ஜாதியினராயினும் அவர்கள் சமயம், சமுதாயம் முதலியவைகளில் சமத்துவ உரிமைகளை அநுபவிக்கச் சைவ உலகம் செளகரியம் செய்து கொடுக்கும்படி இம்மகாநாடு வேண்டுகிறது.

மேலும் இந்து மதத்தைச் சார்ந்த தீண்டப்படாதார் முதலியவகுப்பினர்களைச் சைவ உலகம் இழக்காதிருப்பதற்காக அவர்களுக்குச் சமயம், சமுதாயம் முதலியவைகளில் எல்லா உரிமைகளையும் அளிக்கும்படி சைவர்களை இம்மகாநாடு வற்புறுத்திக் கேட்டுக் கொள்கிறது. கைலாசுரு, ரத்னசாமிப்பிள்ளை.

4. சைவர்கட்குள் நடக்கும் திருமணம் முதலிய எல்லாச் சடங்குகளையும் தூய்மையும் சிக்கனமுமுடைய முறையில் தமிழிலேயே செய்தல் வேண்டுமென்றும், அவ்வாறு அழகுறச் செய்தற்குச் சில சைவரைப் பழக்கும் பொறுப்பைச் சமாஜத்தார் மேற்கொள்ள வேண்டுமென்றும், அத்தகையார் ஏற்பட்டதும் அவர்களைக் கொண்டே சைவர்கள் தம்மில்லச் சடங்குகளை நடத்திக்கொள்ள வேண்டுமென்றும் இம்மகாநாடு கேட்டுக் கொள்கிறது.

திருமண காலத்தில் திருமுறைகள் முதலிய சிறந்த தமிழ் நூல்களைப் பரிசாக அளிக்கும் வழக்கத்தை மேற்கொள்ள வேண்டுமென்று இம்மகாநாடு வற்புறுத்துகிறது. கியாகராஜன், தி. கி. நாராயணசாமி.

5. சைவர் மகாநாடு ஆலய சம்பந்தமாகக் காட்டியுள்ள சீர்திருத்தங்களை (யும்) இம்மகாநாடு பாராட்டுவதோடு, விக்கிரகாராதனையின் தூல் நிகழ்ச்சிகளில் கருத்தை மடித்துவிடாமல், இறைவனைப்பற்றிய அறிவும், அவன் பாலும், உயிர்கள்பாலும் அன்பும்) பெருகுதற்கான முறையில் திருக்கோயில்களில் வாரத்திற்கு ஒருமுறை அன்பர்கட்டத்தில் புனித வழிபாடு நடைபெற ஏற்பாடு செய்தல் அவ

சியமென்று இம்மகாநாடு கருதுகிறது. மறை. திருநாவுக்கரசு, கே. குழந்தைவேலு.

6. ஒவ்வொரு சைவ வாலிபனும் சைவ சித்தாந்த மகாசமாஜத்திலாதல், அதனோடு இணைக்கப்பட்ட யாதாவதொரு சைவசபையிலாதல் உறுப்பினனாய்ச் சேர்ந்து கொண்டு மகாசமாஜத்தை வலுப்படுத்துவதற்காக, அதற்கு ஆயிரக்கணக்கான அங்கத்தவர்களைச் சேர்த்தல், முன்னமே உள்ள சைவசபைகளை அதனோடு இணைத்தல் முதலிய வழிகளில் தொண்டுசெய்ய வேண்டுமென்று சைவ இளைஞர்களை இம்மகாநாடு வேண்டிக் கொள்கிறது. க. நடேசன, ரா. புருஷோத்தமன்.

7. தேவார புத்தகங்களை மிக்க குறைந்த விலையில் கிடைக்கும்படி செய்தல், சித்தாந்தப் பத்திரிகை நடத்துதல், பல விடங்களில் சொற்பொழிவு செய்வித்தல், சபைகளமைத்தல் முதலிய வழிகளில் சைவசித்தாந்த மகாசமாஜம் சைவப்பாதுகாப்புக்கான பணிகளைச் செய்து வருவதற்காக இம்மகாநாடு தன்னன்றி யறிதலைத் தெரிவிப்பதோடு, சைவ மடாதிபதிகள், இனியும் சும்மாயிராமல் காலத்தின் தேவைகளை நன்கு உணர்ந்து, சைவ போதனைக் கல்லூரியமைத்தல், சைவ பிரசாரகரை நியமித்தல் தமிழாராய்ச்சி செய்தல் முதலிய தம் சமயக்கடமைகளினைத் திறம்படச் செய்ய உடனே தொடங்க வேண்டுமென்று அவர்களை வணக்கமாய் வேண்டிக் கொள்கிறது. ப. இராமநாத பிள்ளை, த. ச. மீனாட்சிசுந்தரம்.

8. மாணவர்கள் பிரமசரிய ஒழுக்கத்திலும், தெய்வநம்பிக்கையிலும் சிறிதும் வருவாதவர்களாய், இந்நாட்டுக் கசரத்தும் சிலம்பமும் பயின்று உடலையும் நன்றாய் ஒம்பி, உயரிய நோக்கோடு கல்வியைச் சிறக்கக் கற்பதிலேயே தமது கவனத்தைச் செலுத்தவேண்டுமென்று இம்மகாநாடு வற்புறுத்துகிறது. புருஷோத்தமர், நாராயணன்.

9. இக் காலத்தில் கலாசாலைகளிலேனும் வீடுகளிலேனும் கோயில்களிலேனும் ஒழுங்கான சமய போதனை கிழைவேறுமையால் விளையும் கேடுகள் பலவாயிருத்தலால், பாடசாலைகளிலோ அல்லது தக்க பிறவிடங்

களிலோ வாரத்திற்கொருமுறை உண்மைச் சைவசமயத்தை விளக்கும் போதனைகள் கிரமமாக நடைபெற்றுவா ஏற்பாடு செய்யும்படி மடாதிபதிகளையும், கோவிலுடிகளிலேயும், சைவசித்தாந்த மகாசமாஜம் போன்ற சைவசபைகளையும் இம்மகாநாடு கேட்டுக் கொள்கிறது. பாலசுந்தர நயினார், சிதம்பரஞ் செட்டியார்.

10. B. A. பட்டம் பெறுவதற்குத் தத்துவ சாஸ்திரப் பிரிவைத் தெரிந்து எடுத்துக் கொள்ளும் சைவ மாணவர்கள் அனைவரும் 'சைவ சித்தாந்தம்' என்னும் பிரிவை எடுத்துக் கற்றுத்தேர்ந்து புகரிக்க வேண்டுமென்று இம்மகாநாடு வற்புறுத்துகிறது. கலாசாலை யுடிகளாக இப்பாடத்தைக் கற்பித்தற்கான வசதிகளையும் விரைவில் அமைக்க வேண்டுமென்று அவர்களை வேண்டிக் கொள்கிறது. A. முத்தையா, தி. கி. நாராயணசாமி.

11. புதிதாய் அமைக்கப்பட்ட டிருக்கும் S. S. L. C. பரீக்ஷைத் திட்டத்தில், அப்பரீக்ஷைக்குச் செல்வோர் தத்தம் தாய்மொழியைத் தம்மிஷ்ட பாடங்களிலொன்றாக எடுக்கவொட்டாதபடி செய்துள்ள புதுத்தடையை நீக்கிவிடும்படி S. S. L. C. போர்டாரையும், அரசாங்கத்தாரையும் இம்மகாநாடு வேண்டிக் கொள்கிறது. தங்கவேலு, இராமச்சந்திரன்.

12. (a) பெரிய கல்லூரிகளுக்கு மிடங்களில் சைவ மாணவர்கட்கு மாணவரில்லக் களும், ஏற்ற விடங்களில் அநாதிவிடுதிகளும் ஏற்படுத்தச் சைவசித்தாந்த மகாசமாஜத்தார் தீவிரமான முயற்சிகள் செய்ய வேண்டுமென்று இம்மகாநாடு அவர்களையும் மகாஜனங்களையும் கேட்டுக்கொள்கிறது. (b) (சென்னையிலுள்ள மணலி விடுதி போன்று) சைவசமயிகளால் ஸ்தாபிக்கப்பட்ட அறநிலையங்களில் இனிமேல் சைவமாணவர்களையே சேர்க்க வேண்டுமென்றும், அவர்களனைவரையும் சமத்துவமாகவும் கருணையுடனும் நடத்த வேண்டுமென்றும் விடுதிகளின் தலைவர்களை இம்மகாநாடு வேண்டிக் கொள்ளுகிறது. A. முத்தையா, T. V. ரத்னசாமி.

13. தேவார பாடசாலைகளில் சைவசமயத்தைச் சார்ந்த எல்லாச் சாதிப் பிள்ளைகளை

பும் அறிவு, ஒழுக்கமென்னும் தகுதி யொன்றே *ருதிச் சேர்த்துக் கொள்ள வேண்டுமென்று அப்பாடசாலை நிர்வாகிகளை இம்மகாநாடு வேண்டுகிறது. ௩. இராஜமாணிக் கம், ௩. இரத்தினவேலு.

14. இறைவன் திருவுருவங்களில் சிறத் தனவற்றையும் இயற்கை வளப்பமிக்க சிவத்

தலங்களையும், போழுகுடைய சிவாலயங் களையும் சிற்பங்களையும் புகைப்பட மெடுத்தும் வர்ணப்படமாக எழுதுவித்தும் அவற்றைத் தொகுத்து எளிய விலையில் எவர்க்கும் கிடைக்கும்படி செய்ய வேண்டுமென்று மகா சமாஜத்தாரை இம்மகாநாடு வேண்டுகிறது. ச. சிவகுமாரன், வா. தி. மாசிலாமணி.

இளைஞர்கட்குத் திருமுகம்

[மா. வே. நெல்லையப்ப பிள்ளை]

அன்பார்ந்த சைவ இளைய சகோதரர்களே ! சென்னைச் சைவசித்தாந்த மகாசமாஜக் காரியதரிசி அவர்கள் ஆணையின் படி நீங்கள் உங்களுடைய பல இடங்களிலிருந்தும் பொதுநலத் தொண்டுகருதி உங்கள் மெய் வருத்தத்தையும் பணச் செலவையும் பொருட்படுத்தாது இங்கே வந்து சேர்ந்து சைவ இளைஞர் மகாநாடு கூடியிருக்கிறீர்கள். எல்லாம் வல்ல இறைவனருளால் உங்கள் வரவு நல்வரவு ஆகுக; நற்பயன் விளைவிப்பதாகுக.

2. உங்களிற் சிலர் இன்னம் கல்விச் சாலையில் படிக்கிறவர்களா யிருக்கலாம்; சிலர் இப்பொழுது உலக வாழ்க்கையிற் புதுதிருக்கலாம். எப்படியிருந்தாலும் நீங்கள் எல்லாரும் உலக வாழ்க்கையைப்பற்றி அதுபவ அறிவு அறிவ வேண்டியவர்களா யிருக்கிறீர்கள். ஆதலின் உங்களுக்கு உலகில் தனி வாழ்க்கையிலும் குடும்ப வாழ்க்கையிலும் பொது வாழ்க்கையிலும் (Public life) துன்ப இன்பங்களால் மொத்தனும் அதுபவமடைந்திருக்கிற முதிய வயது உள்ள நான் இத்தருணத்தில் உலக வாழ்க்கையைப்பற்றிச் சில வார்த்தைகள் சொல்லுதல்

பொருத்தமுடையதாயிருக்கும் என்று நினைக்கிறேன். நான் சொல்லுஞ் சொற்களை நீங்கள் அப்படியே ஒப்புக் கொண்டு நடத்தல் வேண்டுமென்று சொல்லவில்லை. நீங்கள் அச்சொற்களிலடங்கியுள்ள கருத்துக்களை உங்களுடைய மனதில் உய்த்து உணர்ந்து அவைகளில் முன்னேற்ற வாழ்க்கைக்கு ஒத்திருப்பவைகளாக அறியப்பட்ட கருத்துக்களைக் கடைப்பிடித்து ஒழுகல் வேண்டும் என்று நான் உங்களைக் கேட்டுக் கொள்கிறேன்.

3. முதலாவது :—இக் காலத்தில் உள்ள எந்தக்கூட்ட மக்களும் தங்கள் முன்னோர்களுடைய வாழ்க்கையின் நாகரிகம் இன்னதென அறிந்து அதிலுள்ள நற்கருத்துக்களையும் நல்ல பழக்க வழக்கங்களையும் தழுவினே உலகில் ஒழுகி வருகிறார்கள். சில ஆயிரம் ஆண்டுகளுக்கு முன்னே நமது இந்திய நாட்டில் நடைபெற்று வந்த தமிழ் முன்னோர்களுடைய நாகரிகக் கருத்துக்களும் பழக்க வழக்கங்களும் மிக மேலானதா யுள்ளவைகளாக அவைகளை அறிந்த பிற நாட்டு அறிஞர்கள் கூறி யிருக்கிறார்கள். அவைகளை நீங்கள் பண்டைத் தமிழ்

நூல்களைப் படிப்பதனாலும் அறிந்தார் வாயிற்கேட்பதினாலும் அறிந்து அவைகளில் தற்கால முன்னேற்ற வாழ்க்கைக்கு ஏற்புடைத்தாயுள்ளவைகளைத் தழுவி நடந்து அவர்களுடைய சந்ததியார்களாகச் சிறப்புடன் வாழ்தல் வேண்டும். அவ்வாறு நீங்கள் ஒழுக்கு விலை அந்நாகரிகத்திலுள்ள சமய நலன், ஒழுக்க நலன் முதலிய நலன்களை அடைதலுமின்றி அந்நலன்களை உங்கள் காலத்திலுள்ள எல்லா மக்களுக்கும் எடுத்துக் காட்டி அவர்களை யும் நற்பயன் அடையும்படியாகச் செய்கிறவர்களாகின்றீர்கள்; உங்கள் பின் சந்ததியார்களுக்கும் அந்நலன்களை அறிந்து கைக்கொண்டு நடக்கும்படி வழி காட்டுகிறவர்களாகின்றீர்கள். இந்த முக்கியமான கடனை என்னைப் போன்ற முதியவர்கள் காலத்திலுள்ள தமிழ் மக்கள் பொதுவாய்ச் செய்யவில்லை என்று நான் தலைகுனிந்து உங்கள் முன் சொல்லுகிறேன். இளைஞர்களாகிய நீங்கள் அந்தக்குறையை நீக்கித் தமிழ் நாடு நலம் அடையும்படி செய்ய உங்களைக் கேட்டுக் கொள்கிறேன்.

4. இரண்டாவது:—தற்கால நாகரிக பாதையிலுள்ள ஒரு பெருங்குழியில் நீங்கள் தவறி விழுந்து விடாதபடி விழிப்பாயிருத்தல் வேண்டும். அந்தப் பெருங்குழியாவது ஆடம்பர வாழ்க்கையாகும். ஆடம்பர வாழ்க்கை என்பது பொன்போல மின்னுகின்ற உள்ளீடற்ற போலி வாழ்க்கை. பிறர் மதிக்கவும் பிறரால் பயன் பெறவும் செய்யப்படுகிற பகட்டு வாழ்க்கை அது. அந்த வாழ்க்கை மேற்கு நாட்டு நாகரிகக் கூட்டுறவால் நமது நாட்டுக்கு வந்தது. மேற்கு நாட்டு நாகரிகத்தி

லும் விடாமுயற்சித் திறன், நோ ஒழுங்கு முதலிய நலன்களை நீங்கள் கைக்கொள்ளல் வேண்டும்; ஆனால் அதிலுள்ள வாழ்க்கை ஆடம்பரத்தை முற்றிலும் நீங்கள் நீக்கல் வேண்டும். அது நமது முன்னோர்களுடைய உண்மையும் எளிமைமுள்ள வாழ்க்கைக்கு (True & Simple life) முற்றிலும் மாறான அதிகப் பணச்செலவுள்ள சிக்கல் வாழ்க்கை (Expensive and Complicated life). உயர்தர ஆங்கிலக்கல்வி கற்றிருந்தாலும் ஆங்கிலேயர்களுடைய நாகரிகத்தில் சிறிதும் மயங்காது உண்மையாயும் எளிமையாயும் தூய்மையாயுமுள்ள வாழ்க்கையை வாழ்ந்துகொண்டு வருகிற சில தமிழ்ப் பெரியாரை நீங்கள் உங்கள் கண் முன்னே இப்பொழுது பார்த்துக் கொண்டிருக்கிறீர்கள். நீங்கள் அவர்களைப் பார்த்து உங்கள் வாழ்க்கையை உண்மையும் எளிமையும் தூய்மையும் உடையதாக விளங்கும்படி செய்ய நான் உங்களைக் கேட்டுக் கொள்கிறேன்.

5. ஆடம்பர வாழ்க்கை சம்பந்தமாய் நான் உங்களுக்கு ஓர் உண்மை சொல்ல விரும்புகிறேன். ஒருவனுடைய வாழ்க்கையானது தனக்கும் பிறர்க்கும் நற்பயனுடையதாயிருத்தற்கு செல்வம் அதிகார முதலியவற்றால் பெரிய வாழ்க்கை வேண்டப்படுவதில்லை. பெரிய வாழ்க்கையும் நல்லறிவுடன் நடத்தப்படாவிட்டால் மிக்க தீமையுடையதாகலாம். நற்பயனுண்டாதல், வாழ்க்கை நடத்தப்படும் விதத்திலிருப்பது, அல்லது வாழ்க்கை பெரியது அல்லது சிறியதாயிருத்தலைப் பொறுத்தது அல்ல. நற்பயன் வாழ்க்கையே இன்பவாழ்க்கையாகும்.

உங்களில் ஒவ்வொருவரும் பெரிய வாழ்க்கையை அடைதல் உலக நிகழ்ச்சியில் முடியாதது. ஆனால் நீங்கள் ஒவ்வொருவரும் உங்கள் நல்லறிவாலும் நன்முயற்சியாலும் நற்பயனுடைய இன்பவாழ்க்கை வாழ்க்கடும். அதுவே வாழ்க்கை நலத்துக்கு இன்றி அமை யாது வேண்டப்படுவதாகும்.

6. மூன்றாவது :— நல்லொழுக்கத் தைப் பற்றிச் சில வார்த்தைகள் கூறி விட்டு என் உரையை முடிவு செய்கிறேன். மக்களுக்குச் சிறப்புடைய அணியாய் விளங்குவது நல்லொழுக்கம் என்று நான் உங்களுக்குக் கூற வேண்டுவதில்லை. ஆனால் நல்லொழுக்கம் நடைமுறையில் தவறா திருப்பதற்கு அது விழிப்புடன் பாதுகாக்கப் படல்வேண்டும் என்பதை நீங்கள் மனதில் வைத்து ஒழுகல் வேண்டும். நல்லொழுக்கத்துக்கு ஆதாரமாக யிருப்பவை எண்ணம் இச்சை செயல் என மூன்றாமே. எண்ணமும் இச்சையும் மனதில் உண்டாவன ; செயல் உடலினாலுண்டாவது. எண்ணமும் இச்சையும் நல்லனவாயிருந்தால் செயலும் நல்லதாகவே யிருக்கும். ஆதலின் நீங்கள் மனதில் எப்பொழுதும் தீய எண்ணங்களும் தீய இச்சைகளும் தங்குதற்கு இடம் கொடாமல் நல்ல எண்ணங்களும் நல்ல இச்சைகளுமே தங்கும்படி மனதை அடக்கிப் பழக்கம் செய்து கொள்ளுதல் வேண்டும். தீய எண்ணம் அல்லது தீய இச்சை ஒன்று பழைய வாசனையினாலே மனதில் வந்தால் உடனே அதற்கு எதிரிடையான நல்ல எண்ணத்தை அல்லது நல்ல இச்சையை மனதில் நினைத்துத் தீய எண்ணத்தை அல்லது தீய இச்சையை விலக்கல் வேண்டும். நல்ல

மனமே நல்ல வாழ்வுக்குக் காரணமாக யிருத்தலால் மனதைப் பழக்கத்தினால் தூய்மை யுடையதாயும் திண்மையுடையதாயும் (Stray) ஆக்கிக்கொள்ள வேண்டும். திண்மையும் தூய்மையும் உடைய மனதினால் (Stray and pure Mind) ஒருவன் தனக்கும் பிறருக்கும் நற்பயன் வேண்டிய அளவு விளைவித்தல் கூடும். இந்த இயற்கை உண்மைகளை அறிந்து நீங்கள் உலகவாழ்வில் எப்பொழுதும் தீமையை விலக்கி இயன்றவாறு நன்மையை நாடிச் செய்தலிலே கண்ணுங் கருத்துமாக யிருத்தல் வேண்டும்.

7. நல்லொழுக்க சம்பந்தமாகத் தன்னலம் பிறர் நலம் என்ற மயக்க உணர்ச்சி சாதாரணமாக மக்களுக்குள் உள்ளது. தன்னல மில்லாது பிறர்நல மில்லை. பிறர்நல மில்லாது தன்னலமில்லை. பிறர் நலம் கெடுத்துத் தன்னலம் தேடிக்கொள்ளுதல் இயற்கையில் இல்லை. இந்த உண்மையை அறிந்து நீங்கள் மக்கட் பொது நலத்தை மேல் நிலையில் வைத்துத் தன்னலத்தை அதற்கு உட்படுத்தி ஒழுகல் வேண்டும். மக்கட் பொது நலம் நாடிச் செய்தலில் நீங்கள் எங்களைப்போல் இல்லாமல் சிரத்தையுடையவர்களாயிருத்தல் வேண்டும். தமிழ் மக்களுடைய வருங்கால நலனும் பிற மக்களுடைய வருங்கால நலனும் இளைஞர்க ளாகிய நீங்கள் ஊக்கத்துடன் பொதுநலத் தொண்டு செய்தலைப் பொறுத்திருக்கிறது. ஆதலின் நீங்கள் மக்கட் பொதுநலத் தொண்டில் ஈடுபட்டு உழைத்துத் தமிழ்நாட்டைச் சிறப்புடைய நாடாகச் செய்யும் பாக்கியத்தைப் பெற்றுக் கொள்ளும்

படி நான் உங்களைத் தாழ்மையாகக் கேட்டுக் கொள்கிறேன்.

8. இறைவனுடைய அருளால், உங்களில் ஒவ்வொருவருக்கும் இன்ப நல் வாழ்வு உண்டாகுக; உலக வாழ்வில் தீயனவற்றை எதிர்த்துச் செல்லுந்

திறனும் நல்லனவற்றை நாடிச் செய்யும் ஆற்றலும் உண்டாகுக; சமயத் தொண்டு முதலிய பொது நலத் தொண்டுகளில் ஈடுபட்டு உழைக்கும் மனத்திறனும் செயற்றிறனும் உண்டாகுக.

“சென்றடையாத திருவுடையான்”

[தாராபுரம் - நா. ஆறுமுகம் பிள்ளை]

“நன்றுடையானைத் தீயதில்லானை
நரைவெள்ளேறு
ஒன்றுடையானை உமையொருபாகம்
உடையானைச்
சென்றடையாத திருவுடையானைச்
சிராப்பள்ளிச்
குன்றுடையானைக் கூறவென்னுள்ளம்
குளிரும்மே”

என்னும் திருஞானசுந்தப் பெருமான் அருளிச் செய்த திரிசிராப்பள்ளித் திருப்பதிக முதற்பாட்டின் மூன்றாம் அடியில் விளங்கும் “சென்றடையாத திருவுடையான்” என்னும் தொடர் மொழிக்குச் சித்தாந்தம் மலர் ௩, இதழ் ௧, உ இல் திரு. வேள். N. துரைக்கண்ணன் என்பார் “இந்திரன் முதலிய இறையவர்க ளிடத்துப் போய்ப் பெறக்கூடாத விழுச்செல்வத் தையுடையான்” என்று உரை வகுத்துள்ளார். ஆயினும், அவர் தம் கட்டுரையின் ஈற்றில் எழுதியுள்ள குறிப்பால் தாம் எழுதிய உரை பொருந்துவதோ அன்றோ என்னும் ஐயமுடையார் என்றே நினைக்கவேண்டியிருக்கிறது. இவ்வுரையை மறுத்துச் “சித்தாந்தம்” மலர் ௩ இதழ் ௩ இல் திரு. G. கல்யாணம் B. A. என்பார் “தற்போதத்துடன் செல்பவர் அடைய

முடியாத மோகக் செல்வத்தையுடையவன்” என்று பொருள் எழுதியுள்ளார். அன்றியும் தாம் எழுதிய மறுப்புக்கு ஆதரவாக முற்கூறியவர் வரைத் துள்ள குறிப்பையும் எடுத்துக் காட்டியிருக்கிறார். இவர் கூறிய இப்பொருள் சாலச்சிறப்புடையதே என்பதற்குப் “பாசஞானத்தாலும் பசுஞானத்தாலும் பார்ப்பரிய பரம்பரன்” என்னும் சிவஞான சித்தியார்த் திருமொழியே போதிய சான்றும். ஆயினும், இவர் முற்கூறியவர் உரையை மறுக்கும் முறை சிறிதும் பொருத்தமன்றெனத் தோன்றுவதால் அது பற்றி யாராய்வாம்.

“சென்று அடையா” என்னும் சொற்றொடர் ‘வானவரிடம் சென்று அடைய முடியா’ என்னும் பொருளைத் தரின் வானவருக்கு ஓர் ஏற்றம் நமது சமயாசாரியார் கற்பித்ததாகக் கருதவேண்டியிருக்கும். “திருச்சிறம்பல மேய செல்வன் கழல் ஏத்தும் செல்வம் செல்வமே” என்று முழக்கிய ஒரு பெரிபார் * * * வாணோரை உயர்த்தி யிருப்பதாகப் பொருள் கொள்வது ஏற்புடைத் தாகுமா? என்று திரு. G. கல்யாணம், B. A.

அவர்கள் கேட்கின்றார். வானவர் உளர் என்ற கொள்கை யுடையார் எல்லாரும் மண்ணோரினும் வானோரே சிறந்தவர் என்று கூறுகின்றனர். அங்ஙனம் கூற்றுகேது வெண்ணையோ வெனின், மக்கட் பிறப்பின ரெல்லாரும் நல் வினைப் பயனாகிய இன்பத்தையும் தீ வினைப் பயனாகிய துன்பத்தையும் அடிக்கடி மாறி மாறி துர்க்கின்றாராக லானும்தேவர்களெல்லாரும் நல்வினைப் பயனாகிய இன்பத்தையே பெரிதும் துர்க்கின்றாராகலானும் என உணர்ந்து கொள்க. தேவர்கள் பெரிதும் இன்பத் தையே துர்க்கின்றார்கள் என்பதைப் “போகம் வேண்டி வேண்டிலேன் புரந்தராகி யின்பமும்” என்னும் மணி மொழியே நன்கு விளக்கும். ஒருவர்பால் இல்லாத சிறப்பை அவா பால் உளதாக ஏற்றிக்கூறல் வழுவாமே யொழிய அவர் பால் உள்ள உயர்வை எடுத்துக் கூறலால்வரும் இழுக்கென் னையோ! அறிகிலேம். நம் சைவசம யத் திருமுறைகள் பன்னிரண்டினும் பலப்பல இடங்களில் வானவர் தம் ஏற்றத்தை எடுத்திசைக்கும் தொடர் மொழிகளைக் காணலாம். திரு. G. கல்யாணம் B. A. அவர்கள் எடுத்துக் காட்டிய “தீய அசுரர் பகையுண்டு” என்னும் செய்யுளீற்றிலுள்ள “வா னோர்க் கென்னை வளன் உண்டே” என்னும் தொடர் மொழியினும் “வானோர்க்கரிய மருந்தே போற்றி” என்னும் தொடர் மொழியினும் நாம் நாடோறும் நேரிற்கண்டு ஒருவரோ டொருவர் அளவளாவி வாழும் மண் ணோரை எடுத்துக் கூறாமல் காண்டற் கரியராய வானோரை எடுத்து மொழி வானேன் என ஒருசிறிது ஆராயினும் மண்ணோரினும் வானோர் ஏற்றமுடை

யார் எனக் குறித்தற்கேயா மென்பது புலனாகும். “வானேயும் பெறினவேண் டேன்” “திருமாலும் சென்று ணரா” என்னும் தொடர் மொழிகளி லுள்ள உம்மைகள் வானுலகின் சிறப் பையும் திருமாவின் உயர்வையும் குறிக்கவே எழுந்தனவாம். இங்ஙன மெல்லாம் புகழ்ந்து பேசற்கேற்ற பெருநலம் துய்த்தற்கு இவர்கள் அளத்தற்கரிய நிறைவளனுடையா யிருத்தல் வேண்டுமன்றோ? இவர்கள் எவ்வளவு பெருவளன் உடையாராயி னும் ஆகுக? இவர் தம் ஏற்றத்தை எடுத்து மொழியும் திரு. வேள். N. துரைக் கண்ணன் அவர்களுடைய உரையாற் பெறப்படும் பயன்றன் யாதோ வெனில், கூறுதும்.

மன்னர் மன்னன் ஒருவன்பார் சென்று ஒரு புலவன் பரிசிலாகப் பெற்ற அரும்பெறன் மாணிக்கமணி யின் உயர்வை மொழிய வேண்டுவார் “இது மாணிக்கமணி” என்று கூறிய அளவானே அதன் உயர்வு பெறப்பட மாட்டாது. மற்று, “இது மன்னர் பாலும் சென்று பெறற்கரிய மாணிக்க மணி” என்பரேல், அம்மணியின் உயர்வும் அதை யுடையானாகிய மன் னர் மன்னன் ஏற்றமும் அதைப் பரிசிலாகப் பெற்ற புலவன் ஏன் புல மைத்திறனும் ஆகிய மூன்றும் இனிது விளங்கும். இது போலவே “சென் றடையாத திருவுடையான்” என்னும் தொடர் மொழிக்குத் திரு. வேள். N. துரைக்கண்ணன் அவர்கள் எழு திய “இந்திரன் முதலிய இறையவர்க ளிடத்துப் போய்ப் போய்ப் பெறக் கூடாத விழுச் செல்வத்தை யுடைய வன்” என்னும் உரையால் பேரின்பப் பேராகிய விழுச் செல்வத்தின் உயர்

வும் அதனை யுடையானாகிய இறைவன் தன் ஏற்றமும் அதனை யடையும் அடியார் தம் தகுதியும் நன்கு விளங்கும். இதுவே இவ்வுரையாற் பெறப்படும் சிறந்த பயனும். “செங்கணவன்பாற் றிசைமுகன்பாற் றேவர்கள்பா லெங்கு மிலாததோ ரின்பம்” என்னும் திரு வாசகத் திருமொழியும் இவ்வுரையின் ஏற்றத்தை இனிது தெளிவுறுத்தும். மேலும், இவ்வுரை பேரின்பப் பேரூ கிய ஷீழுச்செல்வம் இந்திரன் முதலிய இறையவரிடத்துப் போய்ப் பெறக் கூடாதது, அதனை யுடையான் சிவபெரு மானே என்று விளக்கலால், இவ்விந்தி ரன் முதலிய இறையவரை இவர்தேவர் அவர்தேவர் என்று பேசிப் புலம்பி வணங்கன்மீன்; ரினைத்தோறும் காண் டோறும் பேசுந்தோறும் எப்போதும் அனைத்தெனும் புண்ணெக ஆனந்தத் தேன் சொரியும் குனிப்புடையானையே ரினைமீன், வாழ்த்துமீன், வணங்குமீன் என அறிவுறுத்தலும் பெறப்படும். இதுகாறும் ஆராய்ந்தவாற்றான் திரு. வேள். N. துரைக்கண்ணன் அவர்கள் தாம் எழுதிய வுரையில் ஐயற்றாலும் திரு. G. கல்யாணம் அவர்கள் மறுத் தாலும் அவ்வுரை பொருத்தமுடைய தென்பதே தேற்றமாம்.

இன்னும் “சென்றடையாத திரு வுடையான்” என்னும் இத்தொடர் மொழிக்குச் சிறிதாராய்ந்தால் வேறு பல பொருளும் காணலாம். அவற்றுள் எமக்குத் தோன்றியவை இவை :—

(க) (‘பெருங் கருணைத் தடங்கட லாகிய இறைவன் தானே வந்து தந்தால்லாமல் எளியேமாகிய நாம் போய் அடையக் கூடாத பேரின்ப விழுச்செல்வத்தைத் (தனக்குடைமை யாக) வுடையான் என்பது ஒரு

பொருள். இப்பொருள் பொருத்த முடையதென்பதை “என்னுலறியாப் பதந்தந்தாய், தாயாய் முலையைத் தரு வானே தாரா தொழிந்தால் சவலை யாய் நாயேன் கழிந்து போவேனோ, தான் வந்து நாயேனைத் தாய்போற் றலை யளித்திட்டு, அண்டமுதலாயி னான் அந்தமிலா ஆனந்தம் பண்டைப் பரிசே பழவடியார்க் கீந்தருளும்” என்னும் திருவாசக அருண்மொழிக ளெல்லாம் பேரின்பச் செல்வத்தைத் தருதல் இறைவன் செயலாகவே வைத் துக் கூறி வலியுறுத்தல் காண்க.

(உ) சென்றடையாத என்பது திரு வைத் தழுவாமல் உடையானைத்தழுவ வதாகக் கொண்டு “இந்திரன் முத லிய இமையவர்களும் போய் அடைய முடியாத இறைவன்” எனக்கோடல் மற்றொரு பொருள். “பூவேறு கோணும் புரந்தரணும் பொற்பமைந்த நாவேறு செல்வியும் நாரணனும் நான் மறையும் மாவேறு சோதியும் வான வரும் தாமறியாச் சேவேறு சேவடி, செங்க ணெடுமாலும் சென்றிடந்து காண்பரிய பொங்கு மலர்ப்பாதம், தேவர் கோவறியாத தேவதேவன்” என்னும் மணி மொழிகளெல்லாம் இவ்வுரை கூற்றுகேற்ற சான்றுகளாம்.

(ஈ) மேற்கூறிய படியே “சென் றடையாத” என்பது உடையானைத் தழுவவதாகவே கொண்டு “(தானே வந்து காட்டினுலன்றி நாமே) சென்று அடைய முடியாத முதல்வன்” என்பது வேறொரு பொருள். “அவனரு ளாலே அவன்றான் வணங்கி, அவ னருளே கண்ணாகக் காணினல்லால் இப்படியன் இந்நிமித்தன் இவ்வண் ணத்தன் இவனிமைவன் என்றெழு திக் காட்டொணாதே” என்னும் தமிழ்

மறைமொழிகள் இவ்வுரையின் சிறப்பை விளக்கும். திரு. G. கல்யாணம் B. A. அவர்கள் தமதுரைக்கு மேற்கோளாகக்கொண்ட “நானே கருதின் வரநாடார் சம்மா இருந்தால் அவர் தானே அணைவர்” என்னும் திருமொழியாம் கூறிய இப்பொருளையே அறிவுறுத்தல் காண்க.

(ச) இச்செய்யுளை இளமையிலேயே எல்லாம்வல்ல இறைவனை நேரிர்கண்டு அவனோல் பேரின்பப் பேற்றை எளிதிற்பெற்ற நம் திருஞான சம்பந்தவள்ளல் அது பெறுமாற்றியானே இறைவன்பால் அது பெறுமாறு ஆற்றுப்படுத்தும் செய்யுளாகக் கொண்டு, “ஆதி! திருவுடையானைச் சிராப்பள்ளிக்குன்றுடையானைக் கூற என்னுள்ளம்குளிரும்? நன்றுடையானைத் தீயது இல்லானை நரைவெள் ஏறு ஒன்று உடையானை உமை ஒரு பாகம் உடையானைச் சென்று அடை” என்றுசொற்களைப் பிரித்து “இறைவனை யறியும் அறிவினானே! பேரின்பச் செல்வத்தைத் தனக்குடைமையாக உடையவனைத் திரிசிராப்பள்ளிக் குன்றைத் திருக்கோயிலா உடையவனை வழுத்த

என் (அடியேன்) மனம் குளிரும். ஆகையால் எல்லா நன்மைகளையும் உடையவனைத் தீமை சிறிதும் இல்லாதவனை மயிலையாகிய வெண்மை நிறம் வாய்ந்த ஆனேற்றை ஊர்தியாக உடையவனை உமையம்மையை ஒரு பால் உடையவனைப் போய் அடைவாயாக” (ஏ தேற்றம் அல்லது அசை) என்பது பின்னும் ஒரு பொருள்.

இத்தனை பொருளில் எதுதான் சம்பந்தப் பெருமான் கருத்தை விளக்குவதோ எனில், அதையுரை யாம் வல்லே மல்லேம். செய்யுளியற்றும் ஆசிரியர்கள் ஒரு சொற்றொடரில் ஒரே கருத்தை அமைத்துச் செய்வது முண்டு. ஒரு சொற்றொடரிலேயே பல பொருள் தோன்ற அமைத்துச் செய்யுள் செய்வதும் உண்டு. அன்றியும், ஒரே பொருள் அமைத்துத் தாம் செய்த செய்யுளை மறுமுறை நோக்கின் அதில் பல பொருள் தோன்றக் கண்டு தாமே மகிழ்வதும் உண்டு. இத்தகைய செய்யுட்களுக்குச் சிறப்புடையவாய பல பொருளையும் கொள்ளலே நேரிதாம்.

“சென்றடையாத திருவுடையான்”

[ஓ. கோ. கோவிந்தசாமிப் பிள்ளை, பி. ஏ.]

மேற்காட்டியுள்ள சொற்றொடர்க்கு இருவர் வரைந்த உரைகளை இப்பத்திரிகையில் அடியேன் கண்ணுற்றனன். ஆண்டு இருவரும் இரு விதமாகப் பொருள் கூறிப் போந்தனர். ஒருவர் “தேவர்களிடத்து சென்று கிடைக்கப்பெறாத செல்வத்தைத் தன்னிடத்தே யுடையவன்” என்றும் மற்றவர் “தற்போதத்துடன்

செல்வார்கள் கிடைக்கப் பெறாத செல்வத்தை யுடையவன்” என்றுங் கூறினர்.

முதற் கண், முந்தியவர் கூறிய உரையை ஆராய்வாம். பாடல்கள் பதினொன்றையும் படித்து அவைகளில் மிளர்கின்ற கருத்தை. உற்று நோக்குமிடத்து சம்பந்தர் உலகத்தினர்க்கு எம்பிரானுடைய அருள் திறமைகளை

யும் குணங்களையும் வெளிப்படுத்தி அவரைப் போற்றினால் சிறந்த செல்வத்தை யடைவது உண்மை என்பதை வெளிப்படுத்தும் எண்ணத்தை யுடையவராய் இருந்ததாகத் தெரிகிறது. எம்பிரானைப் போற்றி யடையுங்கள் என்ற சம்பந்தர் தேவர்கள் ஒரு செல்வத்தைத் தரும் வன்மையுடையவர்கள் என்பதை நினைந்தே இரார் என்பது துணிவு. மேலும்,

நூறு கோடி பிரமர்க ளென்கினார்
ஆறு கோடி நாராயண ரங்கனே
ஏறு கங்கை மணலெண் ணிலிந்திரார்
றாறி லாத நல்லீச ளெருவனே.

என்ற . நாவுக்கரையர் பாட்டினால் தேவர்கள் அழியாத நிலைமையையுடையவர்கள் அல்ல என்பது வெளிப்படை. அதனால் அவர்களிடத்து சிறந்த செல்வம் கிடையாது என்பது பெற்றும், எனவே “சென்றடையாத திருவுடையான்” என்று பாடும்போது தேவர்களிடத்து சென்று அடையாத செல்வத்தை யுடையவன் என்று சம்பந்தர் கருதியிரார்.

இனி, தற்போதத்துடன் சென்றவர்கள் கிடைக்கப்பெறாத செல்வத்தை யுடையவன் என்று மற்றவர் கூறின பொருளும் பொருத்த முடையதாகத் தோன்றவில்லை. ஏனெனில் ஒருவன் வேறொருவனிடம் ஒரு பொருள் கருதிச் சென்றால் அவனுக்கு முதன்மையாக அப்பொருளிடத்து இச்சையிருக்கவேண்டும். அவ்விச்சையினால் தற்போதத்துடன் சென்றால் அப்பொருள் கிட்டாது என்பதை அவன் அறிவான். இச்சையும் தற்போதமும் முரண்படுகின்றமையால் தற்போதத்துடன்சென்று என்பது பொருத்த முடையதாகத் தோன்றவில்லை.மேலும்

அங்நனமே பொருள் கொண்டாலும்
தற்போதத்துடன் சென்றவர்க்கும்
ஈசன் அருள் புரிந்திருக்கிறு நென்
பது,

“கருத்த னுய்க் கயிலாய மலைநீனத்
தருக்கினு லெடுத்த தானைத் தகரவே
வருத்தியா ரருள் செய்தவன்”

எனும் அப்பர் பாட்டால் விளங்குகின்றது.

இனி அச்சொற்றொடர்க்குக் கொள்ளத்தக்க பொருள் என்னை எனின் நாரணன், நான்முகன் முதலான தேவர்கள் சென்று அடையாத செல்வத்தை யுடையவன் என்பது தான். இதற்குச்சான்று மூவரும் மணிவாசகப் பெருமானும் பாடிய பாக்களில் நிறைந்து கிடக்கின்றது.

“ந. டினர் காண்கிலர் நான்முகனுந்
திருமா னயந்தேத்த”

என்றார் சம்பந்தர்.

“நாடி நாரணன் நான்முகன் வானவா
தேடியே சறவுந்தெரி யாத தோர்
கோடி காவன்”

என்றார் திருநாவுக்கரசர்.

“கண்ணன் மலரோனுந்
கீழ்மேலுற நின்றான்”

என்றார் சுந்தரர்.

“பூவேறு கோணும்
புரந்தானும் பொற்பமைந்த
நாவேறு செல்வியும்
நாரணனும் நான்மறையும்
மாவேறு சோதியும்
வானவருந் தாமறியாச்
சேவேறு சேவடி.”

என்றார் மாணிக்கவாசகனார்.

இதனால் தேவர்களுக்குக் கிட்டாத எம்பெருமான் உலகத்தினருக்குக் கிடவேவே என்ற ஐயம் நமக்கு வேண்

டுவதில்லை. ஏனெனில் சம்பந்தரே முதலடியில் எம்பெருமான் நல்லவர், தியதில்லாதவர் என்று கூறிப்போயிருக்கின்றார். தேவர்களுடைய அகங்காரம் சொல்லொணாதது. பகைமை வாய்ந்தது. இராவணனுடைய செருக்கோதன்னையன்றி வந்த செருக்கு. எம்பிரானிடத்துப் பகைமை கொண்டதல்ல. இராவணன் சிறந்த சிவனடியான். அதுபற்றியே தான் எம்பெருமான் தேவர்களுக்கும் அரிதாகியும் இராவணனுக்கு எளியவனாகியுமிருந்தார். இங்கு பாஞ்சோதி முனிவர்தம் பழியஞ்சின படலத்தின் துவக்கத்தில் கண்டுள்ள,

“சுறிலான் செழியனன்புக்
கெளியவனாகி மன்றன்
மாறியாடிய கூத்தென்
சொல்வரம் பிந்துமோ
..... சொல்லுவாம்”

என்பது கருதற்பாலது.

ஆகவே சென்றடையாத என்ற தொடருக்கு பொருள், தேவர்கள்

சென்றடையாத என்பதுதான். இந்த தொடரில் இரண்டு பொருளை சம்பந்தர் மிகவும் அழகாய் அமைத்திருப்பது சாலவும் கருதற்பாலதாயிருக்கின்றது. ஒரு பொருள் எம்பெருமானிடத்து உள்ள செல்வம் தேவர்களாலும் கோரப்பட்ட செல்வம். எனவே அப்படிப்பட்ட செல்வத்தை உலகத்தினரே நாடுங்கள் என்று சொல்வதைப் போன்றிருக்கின்றது. மற்றொரு பொருள் அச் செல்வத்தை யடைய வேண்டுமென்றால் தேவர்கள் சென்றவண்ணம் செல்லாதீர்கள் என்று சம்பந்தர் சொல்ல வந்த மாதிரியாகத் தெரிகின்றது.

இஃது சைவ சமயத்திடத்துள்ள அன்பின்மிகுதியால் எழுதப்பட்டதேயன்றி மற்ற உரைகளுக்கு மறுப்பாக எழுதப்பட்ட தன்று. இத்தொடர்க்கு இன்னும் பலர் பலபொருள் கூறுவர். அதனை அடியேன் அன்புடன் எதிர்பார்க்கின்றனன்.

“சென்றடையாத திருவுடையான்”

[திருக்குறள் விளக்கவாசிரியர் - கி. குப்புச்சாமி முதலியார்]

‘நன்றுடையானை’ என்பதனை முதலாக வுடைய தேவாரத்தின் மூன்றாம் அடியாகிய, “சென்றடையாத திருவுடையானை” என்பதனை இரண்டு முறை நான் பேசினேன். ஆயினும், சைவசித்தாந்த மகாசமாஜத்தின் காரியதரிசி இதைப்பற்றி எழுதித் தரல்வேண்டும் என்றமையால் ஒருவாறு சுருக்கி எழுதுகின்றேன். முதலில் இச்செய்யுளுக்கு உரை காண்போம். அஃதாவது,

நன்றுடையானை - அறக் கடலாகிய அந்தணனை,

தியதிலானை - மறமென்ப தில்லாத மைந்தனை,

நரைவெள்ளேறு ஒன்றுடையானை - அறிவிடையென்னும் விடை யொன்றுடையானை,

உமை யொருபாக முடையானை - அருட்சத்தியை இடப்பாகத்தே யுடையானை,

சென்றடையாத திருவுடையானை - இயல்பாக அமைந்த அருட் செல்வ முடையானை,

சிராப்பள்ளி மேய குன்றுடையானை - திரிசிராப்பள்ளி யென்னுமிடத்தே அமைந்த குன்றத்தில் எழுந்தருளி யிருப்பானை,

கூற - வாக்கால் கூறுதலும்,

என்னுள்ளம் - என் மனமானது,

குளிரும் - மகிழும்.

என்பதாம்.

‘அறவாழி அந்தணன்’ ஆதலால், ‘நன்றுடையானை’ என்றும், அழிப்பும் இளைப்பாற்றற் காதலால், ‘தீயதிலானை’ என்றும், எல்லாம் அழிந்த காலத்தும் அழியாத தருமத்தை விடையாக ஆரோகணித் தமையால், ‘நரைவெள்ளேறு ஒன்றுடையானை’ என்றும், அருட்சத்தியை இடப்பாகத்துக் கொண்டதாரியங் கடந்த மூர்த்தி ஆதலால், ‘உமையொரு பாகம் உடையானை’ என்றும், அருண்மூர்த்தியாய் உலகமே உருவினனும் எல்லார்க்கும் எல்லாச் செல்வத்தையுந்தந்து நிற்பவனும் ஆதலால், ‘சென்றடையாத திருவுடையானை’ என்றும், இவ்விதம் எல்லா உலகமும் ஆன இறைவன் ஆன்மாக்கள் உய்யும் வண்ணம் நிலவுலகத்துத் திருக்கோயில்கள் பல கொண்டிருப்பதில் திரிசிராப்பள்ளியில் உள்ள குன்றில் எழுந்தருளி யிருக்கும் திருமூர்த்தியை வாக்கால் கூற என் மனமானது நிரதீசய இன்பத்தைப் பெற்றதுபோல் மகிழும் என்பார், ‘சிராப்பள்ளிக் குன்றுடையானைக் கூற என்னுள்ளம் குளிரும்மே’ என்றும் கூறினாராயிற்று.

இனிச் ‘சென்றடையாத திருவுடையானை’ என்று கூறியது எற்றுக் கெனின், ஏனைய தேவர்கள் இவனை வழிபட்டு அடையவேண்டுவனவற்றையடைவது போல் அடைதல் இல்லாத செல்வன் அதாவது இயல்பாகவே செல்வம் அமைந்தவன் என்பதாம். இதனால் இறைவனை, “மன்னவன்” என்றனர். இதற்குப் பேருரை கண்ட சிவஞான முனிவார், “வெண்கொற்றக் குடையும், நவமணி முடியும், சிங்காதனமும், மன்னவர்க்கேயுரிய சிறப்படையாளமாம். அதுபோலப் பிரபஞ்சம் எல்லாவற்றிற்கும் மூலகாரணமாகிய ஒரு பெரு வெண்கொற்றக் குடையும், எவற்றையும் ஒருங்கே ஓரியல்பான் அறியும் பேரறிவாகிய ஒரு பெருஞ்சுடர் முடியும், எவற்றினையும் அங்கங்கே உயிர்க்குயிராய் நின்று செலுத்தும் இயல்பாகிய ஒரு பெருஞ்சிங்காதனமும், பிறர்க்கின்றித் தனக்கே உரிமையாகச் சிறந்தமை பற்றி” என்று விதந்து கூறினர். அன்றியும், “விச்சதின்றியே விளைவு செய்குவாய்” என்பது வித்தின்றி விளைவாய் எனப் பொருள் பட்டுத் “திருமேனிகொள்ளும் முறைமை உணர்த்திய தூஉமாம்” என்றமையால் எல்லாம் இயல்பாகவே அமைந்தவன் என்றும், அவனிடத்துள்ள செல்வம் ஏனைய ஆன்மாக்களாகிய மக்கள் முதல் தேவர் என்பார் வரையும் சென்று அடைந்த செல்வம்போ லல்லாது இயல்பாகவே அமைந்த செல்வம் என்பது பொருள் ஆயிற்று. இதனைச் சுருங்க எழுதவேண்டும் என்றமையால் இது துடன் விடுக்கின்றேன். இனி, இவ்விஷயத்தையே, ஐந்து பெரியோர்கள் எழுதியும், ஒரு பெரியோர் தலைவராக

அமைந்தும் பேசினார். தலைவராக அமைந்து பேசினேன், “சென்றடையாத திருவுடையான்” என்பதற்கு ஆண்டவன் தானே ஆன்மாக்களிடம் சென்று செல்வத்தைத் தருபவன் என்னும் பொருள்படப் பேசினார். முதலாவது எழுதிய திரு. என். துரைக்கண்ணரும், நான்காவது எழுதிய திரு. ஆறுமுகம்பிள்ளையும், ஒருமனத்தராய் ‘ஆன்மாக்கள் ஏனை தேவர்களிடம் சென்று அடையாத செல்வத்தை யுடையான்’ என்றனர். இரண்டாவது எழுதிய திரு. ஜி. கலியாணம் என்பவர் ‘தற்போதத்தோடு ஆன்மாக்கள் சென்றடையாத செல்வன்’ என்றனர். மூன்றாவது எழுதிய திரு. பொ. முத்தையப் பிள்ளை ஒருவர் தாம், இறைவனுக்கே ஏற்றினார். மற்றும் கடைசியாக எழுதிய திரு. கோவிந்த

சாமி முதலியார் முதல் எழுதியவரையும், இரண்டாவது எழுதியவரையும் மறுத்துத் தன் மதம் நாட்டினார்.

இனி, நான் முடிவாகக் கூறுவது என்னெனின், சமராஜ வரூடக் கூட்டத்தில் வழக்கம்போல் காரியதரிசி யவர்கள் கொடுக்கும் விஷயத்தைப் பேசுகின்ற விருத்தனாகிய நான் திருவெண்ணைய நல்லூரிலும் பேசினேன். பேசியதி லிருந்து இத்துணைச் சித்தாந்த சைவர்கள் பேசியும் எழுதியும் முடித்தார்கள். இவ்வித செயல்களுக்குப் பேசியது போல் எழுதியும் தரல்வேண்டும் என்னும் காரியதரிசியின் விருப்பத் தின்படி இதை எழுதினேன்.

[குறிப்பு:—இப்பொருள் பற்றிய ஆராய்ச்சி இதோடு முடிவடையும்.—பத்திராசிரியர்.]

ச ம ய க் கே டி

[காழி. சிவ. கண்ணசாமி, பி. ஏ.]

சமயமென் றெழுந்த ஒவ்வொன்றற்கும் குறைந்த அளவிலோ விரிந்த அளவிலோ சடங்குகள் ஏற்பட்டிருப்பதைக் காண்கின்றோம். இன்பப் பெருக்காம் இறைவன் பால் இயற்கையானெழும் அன்புப் பெருக்கேதுவாக அனைவரும் அவ்வவர்க்குத் தோன்றியவாறு வழிபாடியற்ற முற்படுவதே இயல்பு. நீராட்டியும், பூச் சொரிந்தும், பவியூட்டியும், ஆடியும், பாடியும், அழுதும், அரற்றியும், விழுந்தும், குதித்தும், நகைத்தும், மெய்ம்மறந்தும் மற்றுமிவ்வாறே நெஞ்சுகந்த படி வழிபாடியற்றுவோர் தவறாகச் செய்கிறார் என்று பகுத்தறிவு வழியானோக்கிற் கூறுதலியலாது. தத்துவ

வுணர்வு தடித்துக் கூர்ந்து செல்லாத காலத்து இவையெல்லாம் ஒரு படித்தாய் நோக்கப்பட்டிருத்தல் எளிதிற் பெறப்படும். ஆயினும் அவ்வுணர்வும் அதனைமுந்த உண்மைப் பரம்பொருளின் ஆராய்ச்சி யறிவும் முனைத்து, முதிர்ந்து, உரங்கொண்டு, அறிவாற்றற் கேற்றவாறு சமயநிலை படிப்படியா யுயர்ந்து, அவ்வுயர்ச்சி ஏதுவாகவும் கருத்து வேறுபாட்டினாலும் பல் வேறு உட்பிரிவு எய்துகின்ற காலத்து ஒவ்வொரு உட்பிரிவும் ஒவ்வொரு வித வழிபாட்டை விலக்கியோ அன்றித் தனக்கென ஏற்றுக்கொண்டோ ஒழுங்கு வரம்பு கட்டிக்கொள்ளாதல் இயல்பு.

அவ்வாறு ஒவ்வொரு சமய உட்பிரிவும் தனித்துக் கால்கொண்டு தழைத்தோங்கப் புழுங்கால் குறித்த சில ஒழுக்கங்களையும் வழிபாட்டு முறைகளையும் தேர்ந்து மேற்கொண்டு அவைகட்கு மேற்கோளாகப் பலப்பல நூல் விதிகளையும் தேடியமைத்துக்கொண்டு அவ்வழிபாட்டினை முறையே இடைவிடாமலியற்றி வருமாறு ஒரு குழுவினரையும் பிரித்தமைத்துக் கொண்டவுடன் அது ஒரு தனிச் சமயமாக நிலைபெறுகிறது. இவ்வாறே தான் ஒவ்வொரு சமயமும் தனக்கென்றே சடங்குகள் கரணங்கள் என்பனவற்றையும், சமய சாத்திரங்கள், வேதங்கள், ஆகமங்கள் என்பனவாதிய நூல்களையும், கடவுட் பணியாற்றும் ஒரு குழுவினரையும் அமைத்துக் கொண்டுள்ளதென்று கூறலாம்.

இனி, பெருமுயற்சி யெடுத்து இவ்வாறு ஒரு சமயத்தை நிறுவியபின் அம்முயற்சியாளர் தாங்கொண்ட கருமம் முடிவுபெற்றதாகக் கருதி மடியினை மேற்கொண்டு அச்சமயத்தின் பிற்கால நடைமுறையையும் ஆய்ந்து நோக்கவேண்டும் என்றதோர் உணர்ச்சியே யின்றிச் சமய வளர்ச்சியை அதற்கென முன்னர் பிரித்தமைத்த குழுவினராகிய குருமார்களிடம் ஒப்பித்து வாளாவிருந்துவிடல், ஒவ்வொரு சமயவரலாற்றினுங் காணக் கிடைப்பதோர் உண்மையாகும். பசி வேளையில் எதிர்கொண்டழைத்துச் சமைத்த உணவை முன்னிருந்து ஊட்ட வேறெத்தகைய உழைப்பும் இன்றி அதனை யுட்கொள்ளுவதனாலாய் களைப்பு தொண்டருக்கும் சொற்ப நேரமிருக்கு மென்று கூறுவரேல் தீராய் பசிகொண்ட பல்லாயிரம் உயிர்கட்கு ஆரவமுதளிக்கும் ஒரு

சமயத்தை நிறுவியதனாலாய் களைப்பு எத்தனை சொற்ப காலம் இருக்கவேண்டும்? அதனை ஒரு கற்பகாலமென்றே கணக்கிட்டுக் கொள்ளுதலுந் தவறுமோ? இவ்வாறு களைமலிந்து கிடக்கும் ஒரு கற்ப காலமுமுதும் முன்னெழுந்த சமயமானது தன் சீர்குலைந்து அச்சுக்கெடா திருந்துவருமென்று கொள்ளவுங் கூடுமோ?

இனி, மடி மிகுந்து களைமலிந்து கிடக்கும் ஒரு காலத்தில் ஒவ்வொரு சமயமும் கேடுறுதற்குச் சிறந்த ஏதுக்களாய் இதுகளும் எந்நாட்டிலும் இருந்து வந்தனவாகக் காணக்கிடப்பனவும் இனியும் இருக்கக் கூடியவை யாகக் கருதக்கிடப்பனவும் மூன்றாகும். அவை குருமார்களின் தன்னலம், தெய்வத் திருவிளையாடற்றிரிப்புப் பெருக்கம், வேதசாத்திர மறைபொருள் என்பனவே. இவை ஒவ்வொன்றையும் ஒரு சிறிது விளக்குவாம்.

முன்னினுந் தலையாயது குருமார்களின் தன்னலங்கருதும் இழிதகைமையே. சமயங்கண்ட பெரியார்கள் மாண்டு மடிந்ததாலோ அன்றி மங்கியோய்ந்ததாலோ, கடவுட் பணியாற்றுவதற்கென அவர்களால் முதற்கண் தேர்ந் தமைக்கப்பட்ட குருமார்கள் நாளேற வேறத் தாமே கடவுளர்க்கும் மக்கட்கும் இடையே இருப்பதாகிய தொடர்பை ஆக்கியளித்து அழிக்கும் ஆற்றல் வாய்ந்தவர்களென்று கூறிப் பகடியடிக்க முற்படுவர். அதனைப் பகடியெனக் காணல் வேறு பல அலுவலிற் படிந்துகிடக்கும் ஏழை மாந்தர்கட்கரிதாகும். இப்பகடி தானும் சிறுகச் சிறுக, சமயத்தலைவர்கள், கடவுட் பணியியற்றும் ஆசாரியர்கள், மறைகிளக்கும் ஓதவார்கள் என்ற இக்குழு

வினரின் பல பகுதியினரிடத்தும் தோற்றமுறுகிறது. கடவுட் பணியிலேயே என்றென்றும் ஈடுபட்டுக் கிடப்பதனாலோ அன்றி அப்பணியாற்றுவதில் வேண்டியும் வேண்டாமலும் பல்லாற்றினும்வரும் நன்பொருள் மிகுதியினாலோ, அன்றியும் எந்தை குருவாகையால் யானுங் குருவாதலைத் தடுப்பார் யாருமீசார் என்ற ஒரு நம்பிக்கையினாலோ மற்றவை போன்ற எதனாலோ முதன் முதலாகப் பிரித்தமைக்கப்பட்ட குருக் குழாத்தினரிடக் காணக்கிடந்த உண்மைச் சமயப்பற்று ஒடுங்கி, கடவுட் பணியாற்றும் முறைகளிற் பயிலும் பயிற்சிகள் குறைந்து, வெறும் வெளிச் சடங்களவானே பணியை முடித்துக்கொண்டு உறங்க விழையும் இழுக்கம் குருமார்களிடத்தும் பெரும்பாலும் அவர்கள் கால்வழி வருவோர்களிடத்தும் குடி கொள்கிறது.

“ சத்தியமின்றித் தனிஞானம் தானின்றி யொத்த விடயம் விட்டோரு முணர்வின்றிப் பத்தியமின்றிப் பானுண்மை யின்றியூண் பித்தேறு மூடா ”

பலர் பெருகிக் குருமார்களா யமைந்து கடவுட் பணியாற்ற முன் வருவரோல் அவர்களை நம்பிக் கடைத்தேற வெண்ணினால் அது “ குருடுங் குருடுங் குருட்டாட்டமாடிக் குருடுங் குருடுங் குழிவிழு ’, வதையன்றோ ஒக்கும்? இத்தகையோரால் இறைவழி பாட்டிற்குத் துணைக் கருவியாய்க் கோலப்பட்ட சடங்குகள், தன்னலமும் பொருள் வருவாயும் மக்கள் தம் அறியாமையுங் கருதி முதற்கருவியாக மாறிச் சமய வழிபாடெனக் காட்டப் பெறின் ஒரு சமயம் கீழறுபட்டுச்

சிதைந்து போவது திண்ணம் என்று கூறவும் வேண்டுமோ?

இவ்வாறு தம்மாட்டுச் சமயப்பற்று அருகி ஊக்கங் குன்றி வருவதையறிந்த காலத்து எங்கே தம்மாற் பிணிப்பு நெகிழ்ந்து விடுமோ வென அஞ்சியவராய்க் குருக்குழாத்தினர் தெய்வத் திருவிளையாடல்களாகவும் அற்புதச் செய்கைகளாகவும் சமய நூல்களிடக் காணக் கிடக்கும் ஒரு சில மறுக்கொணு உண்மைகளை ஒன்று பலவாகப் பெருக்கியும், காலத்திற் கேற்றவாறும் மக்களறியாமைக்கேற்றவாறும் திரித்தும் கூறியோ அன்றி அவ்வப்போது உண்டானதாகக் காட்டியோ தம் புல்லிய வாழ்க்கைக்கு அரண் கோலிக்கொள்ள முற்படுகின்றனர். இதனைக் கண்ட ஏழைமக்களும் வஞ்சகமறியாது அவையே உண்மை யென நம்பி ஏழுறுகின்றனர். இதனால் மறுக்கொணுத வையா யெழுந்த அவ்வொரு சில திருவிளையாடல்களும், அற்புதச் செயல்களும் ஊடுருவிப் பார்க்க முயலுவோர் கண்களில் முதலில் வெறும் பகட்டாகவே காணப்பட்ட டொழிகின்றன. இதைவிட ஒரு சமயத்தின் வேரையறுக்கும் சுரிகையும் வேறுண்டோ?

இறுதியாகக் கூறிய வேதசாத்திர உண்மைப் பொருளை வெளிப்படையாக விளக்கியறிவு புகட்டாது தன்னலம் கருதி அதனை மறைபொருளாக்கி வைத்துக்கொண்டு வருவதனாலாய தீமைகள் வெளிப்படையாகவின இங்கு விரிக்காது விடுக்கின்றும்.

இவ்வாறு வேளியே பயினை யழித்ததுபோல் சமய வளர்ச்சிக்கெனத் தேர்ந்து அமைக்கப்பட்டவர்களே மடி

மையினாலும், அறியாமை யினாலும், வஞ்சத்தினாலும், பொருள் வருவாய் கருதியும் சமயஉண்மைகளையொதுக்க உள்விடற்ற வெளிச் சடங்குகளையே குறிக்கொண்டு காத்துவர முற்பட்டால் சமயக்கேடு திண்ணமாய் எய்தும் என்று கூறவும் வேண்டுமோ? சமயக்கேடு தொடங்கவே ஒவ்வொரு சமயத்தின் அடிப்படையா யமைந்த பொன்னினைய உயர்ந்த கொள்கையான “இறைவன் நிருமூன் எவ்வுயிருஞ் சமம்” என்ற கொள்கைமாறுபட்டு ஒவ்வொன்றிலும் உயர்வு தாழ்வு என்ற வேற்றுமை தோன்றுகிறது. பிறப்பில் வேற்றுமை, பிழைப்பில் வேற்றுமை, வழிபாட்டிலும் வேற்றுமை என்றித் தொடக்கத்தன எத்துணை வேற்றுமைகள்? உண்மையிது பொய்ம்மை யிது என்றுணர முடியாதபடி சூழ்ச்சிகள்

வலுத்து, வேடங்கள் மல்கிச் சமய உணர்ச்சிக்கும் அறிவுக்கும் இன்றி யமையாத நேருணர்வு (Straight thinking) கெட்டு விடுகிறது.

“பொய்த்தவ வேடர் கைத்தகப் படுத்தற்கு வஞ்சச் சொல்லின வார்வலை போக்கிச் சமயப் படுகுழி சமைத்தாங் கமையின் மானிட மாக்களை வலியப் புகுத்தும் மாணு விரதத் தகப்படுத் தாழ்த்தும் வளை வுணர்வு”

எங்கும் பரந்து தலைவிரிததாடுகிறது.

இதுகாறுந் கூறியவாற்றான் மாசற்று எழுந்த ஒரு சமயம் குருமார்களின் தன்னலம், தெய்வத் திருவிளையாடல் களில் வஞ்சகத் திரிபு, சமய சாத்திர உண்மைப்பொருளை மறைத்தல் ஆகிய புற வேதுக்களால் எவ்வாறு கேடுறு கின்றது என்பதை ஒருவாறு காட்டி னும்.

சைவ இளைஞர் மகாநாடு

தலைவர் பேருரை

[கா. சுப்பிரமணியம் பிள்ளை எம். எ., எம். எல்.]

சைவ இளைஞர் பொருட்டு முதல்

முதல் கூட்டப்படும் இம்மகா நாட்டிற்கு என்னைத் தலைமை பூணும்படி கேட்டமைக்குக் காரணம் இளைஞரைப் போல பயிற்சி போதாமை என்பால் காணப்படுதல் போலும். நான் அதற்கு இசைந்தது எதனாலோ எனின் இளைஞர்பாலுள்ள உள் எக்கிளர்ச்சி, களங்க மின்மை, விடாமுயற்சி முதலிய பல நற்பண்புகளைப் பெற்றுக் கொள்ளுதற்கும் அன்றார்க்கு அறிவுரை பகர வந்துள்ள டாட்சிமை தங்கிய பேர்மைச் சர் முதலிய பெரியோரது பயிற்சி மிக்க போதனையின் பயன் சொள்ளுதற்கும் வாய்ப்பு அமைதலின் என்க.

இம்மகா நாட்டைத் திறந்த பேரமைச்சரது அறிவுரைகளின் விளக்கமாக யான் செப்பும் சிற்றுரையைக் கருதுக. இளமைப் பருவமானது எல்லா நலத்திற்கும் வித்திடும் பருவ மாதலின் எல்லா நலத்தையும் விளக்க வல்ல கல்வியினை இளமையிற் பயிலுதல் வேண்டுமென்று நமது முன்னோர் கூறினர். ‘இளமையிற் கல்வி சிலையி னெழுத்து’ என்பதைக் காண்க. கற்கும் கலைகளை எல்லாம் தொழிற்கலை, கவின்கலை, மெய்க்கலை என மூன்றாகப் பிரித்தல் கூடும். உடல் வாழ்க்கை நிலை பெறுதற்கு வேண்டும் உத்தியங் கருதிப் பயிலப்படும் உழவு, கைத்

தொழில், வணிகம் முதலியவற்றின் சார்பான கலைகளை எல்லாம் தொழிற்கலை எனலாம். ஐம்புலனிற்கும் மனதிற்கும் இன்பம் பயக்கவல்ல பாட்டு, இசை, கூத்து, ஓவியம், சிற்பம் முதலிய அழகினைச்சிறப்பிக்கும் கலைகளெல்லாம் கவின் கலை எனப்படும். இனிமெய்க்கலை என்பது தோன்றும் பொருள்களின் தன்மைகளை ஆராயும் கலை எனவும் தோன்றும் பொருள்களுக்குக் கெல்லாம் அடிப்படையாயுள்ள முடிவான உண்மைப் பொருளை ஆயும் முடிந்த மெய்க்கலை எனவும் இருதிறப்படும். முன்னவற்றை அறிவியல் நூலின் (Science) பாலனவாகவும் பின்னவற்றைத் தத்துவ நூலின் (Philosophy) பாலனவாகவும் மேல் நாட்டினர் கருதுவர். இன்னொரு முறையாகப் பார்க்குமிடத்து உலகத்தின் ஒவ்வொரு பகுதியையும் வகுத்து வகுத்து ஆயும்முறை அறிவியல் நூல் என்றும், எல்லாப் பொருளும் தொக்க பிண்டமாகிய உலகத்திற்கு ஆதாரம் யாதென்று ஆயும் முறை தத்துவநூல் முறையாகவும் கொள்ளப்படும்.

தத்துவநூல் ஆராய்ச்சியில் நமது முன்னோர் தலை சிறந்து விளங்கினர். அஃதே சமய உணர்ச்சிக்கு ஆதாரமாக உள்ளது. எக்கலையினும் மெய்க்கலை உயர்ந்ததாலும் அதன் கண்ணும் முடிந்த மெய்ப்பொருளை ஆய்ந்தறியும் சமயக் கலையானது மிக மேம்பாடு உடையது ஆதலானும் சமயக்கலையின் பயனையே கல்வியின் விழுமிய பெரும் பயனாக ஆசிரியர் திருவள்ளுவர் முதலிய பேரறிஞர்கள் அறுதியிட்டி உரைத்தனர்.

கற்றதனாலய பயனெனக் கொல்
வாலறிவன்—நற்றூள் தொழா அரோனின்

எழுத்தறியதீரும் இழிதகைமை தீர்ந்தோன்
மொழித் திரத்தின் முட்டறுப்பான் ஆகும்
மொழித் திரத்தின் முட்டறுத்தனல்லோன்
[முதலாம்
பொருளுணர்ந்து கட்டறுத்து வீடு பெறும்.

என்ற விடத்து இலக்கண இலக்கியங்களின் குற்றமற்ற பயிற்சியினது முடிந்த மெய்நூற் பொருளுணர்ந்து பற்று வீடு பெறுதற்குக் கருவி என்று கூறியது காண்க.

முடிந்த மெய்க்கலையின் சாரமே சைவத்தின் உட்கிடையாம். தென்னாடுடைய சிவனே போற்றி என்பதற்கேற்ப சிவநெறியானது பண்டைத் தமிழரது சமய நெறியாய் நிலவினமையான் அதன் உயிர் கருத்துக்கள் தொல்காப்பியம், திருவள்ளுவர் முதலிய பண்டைத் தமிழ் நூல்களில் பொதிந்து கிடப்பதை வைத்து இறுதி ஊக்கப்படும். தொல்காப்பியமானது இப்பொழுதுள்ள வடமொழி வியாகரணமாகிய பாணினியம் இயற்றப் படுதற்கு முன்னே தோன்றி மறைந்த ஐந்திரத்தினோடு ஒத்தகாலத்ததெனக் கருதுமிடத்து அதன் பழமை நன்கு புலனாகும். அத்துணைப் பழமையாகிய காலத்தைக்கடவுள் உயிர்உலகம் என்ற முப்பொருள் உண்மை தமிழ் நாட்டிலே எங்கும் வழங்கிவந்தது என்பது அவற்றின் சார்பாகிய சொற்களை எழுத்துக்களுக்கு உருவகப் பெயர்களாக ஆசிரியர் தொல்காப்பியனார் கொண்டமையால் இனிது விளங்கும். ஆய்தம், உயிர், மெய் என்ற மூன்று சொற்களையும் உற்றுநோக்குக. ஆய்தம் என்பது நுண்ணிது என்று பொருள் படும். எல்லா எழுத்தொலிகளும் தோன்றுதற்கு அடிப்படையாயுள்ள மூச்சானது நுண்ணிதாய் எழுத்தொலி புலனாதற்கு ஏதுவாகிய காற்றுத்

தொகுதியோடு கலந்திருத்தவின் அதனையே ஆய்தம் என்றார்.

அது மூலமாகிய எழுத்தொலியிலே கலந்தே ஒலித்தவின் அதனை சார்பெழுத்தென்றார். எல்லாப் பொருளுக்கும் ஆதாரமாய்த் தோன்றாத அடிப்படியாய் அவற்றொடு சார்ந்து நிற்கும் மெய்ப் பரம்பொருளை யுணர்தலே சார்புணர்தல் என ஆசிரியர் திருவள்ளுவனார் மெய்யுணர்தல் அதிகாரத்தில் குறித்தமை காண்க. “சார்பினால் தோன்றாது தானையாய் எப்பொருட்கும், ஏனினு எஞ்ஞான்றும் இன்பம் தகைத்தோர்” என்ற விடத்தும் இக்கருத்து வலியுறுத்தல் காண்க. எல்லாப் பொருட்கும் சார்பாகிய முதல்வன் அப்பொருள்களின் இயல் பிலனாய் அவற்றின் வேறான தன்மையுடையதாய் இருத்தவின் தனி முதலெனப் படுவன். அவ்வாறு உயிரொடும் மெய்யொடும் சாராது வேற்றியல்புடைய ஆய்தமானது தனிநிலை எனப்படுதல்காண்க.

இனி எப்பொருட்கும் இன்பம் ஈயும் இறைவனின் வேறாக அவ்வின் பத்தைப்பெறும் உயிர்கள் பல என்பதும் தொல்காப்பியத்துட் போந்த கருத்தேயாகும். “வினையின் நீங்கி விளங்கிய அறிவின் முனைவன்” என்ற விடத்து உயிர்கள் வினை வசப்பட்டு அறிவு மயங்கப் பெறுவன என்பது குறிப்பானறியக் கிடக்கின்றது. வினைக்கு ஏதுவாக எடுக்கும் உடம்பே மெய்யெனப்படுதலின் உயிர் ஊர்ந்து வரும் எழுத்துக்களை மெய்யெழுத்தெனவும் ஊரும் எழுத்துக்களை உயிரெனவும் குறியீடுசெய்து கொண்டமை மிகவும் வியக்கத்தக்கது. மெய்

யென்பதே தத்துவம் என்னும் வட சொல்லின் பொருளாகும். தத்துவக் கூட்டமே உலகமாதாவின் மெய்யென்ற விடத்து உலகம் சுட்டப்பட்டதென அறிக. இதுவரை கூறியவற்றால் சைவசித்தாந்தத்துட் போந்த முப்பொருளுண்மை தொல்காப்பிய எழுத்ததிகாரத்துள் அமைந்து கிடக்கின்றது என்பது இனிது புலனாகும். இதனைப்பற்றிய விரிந்த ஆராய்ச்சி பிற்காலத்து நூல்களில் காணப்படும். இப்போது நாம் ஒரு தலையாக உள்ளத்தில் பதித்துக் கொள்வது யாதெனில் எல்லாம்வல்ல முழு முதற் கடவுள் ஒருவன் உண்டென்பதும் அவனன்றி ஓரணுவும் அசையா தென்பதும் ஆகிய முடிந்த உண்மைகளே யாம். இக்கருத்தினையே வடமொழி உபநிடதங்களும் பாரசீகப் பண்டைப் பல்நூல்களும் கிரேக்க தத்துவவானும் வெவ்வேறு வகையாகப் பகர்கின்றன. தற்காலத்திலே மேல்நாட்டுத் தத்துவ உணர்ச்சி சான்றவர்கள் அறிவுடையோர் முழுமுதற் பொருளை அறிவில்லாத பொருட் பிண்டமாகிய உலகத்திற்கு ஆதாரமாய் புள்ளதென்பதை முடிவாகக் கைக் கொண்டுள்ளார்கள். இம்முடிந்த வுண்மையை அறியாத பலர் இக்காலத்திலும் முற்காலத்திலும் நாததிக வாதம் பேசி யொழிந்தனர்.

கடவுள் உண்மை உணர்ச்சிக்குத் தடையாய் நிற்பனவற்றுள் ஒன்று யாதெனில் மக்களது முற்றுப்பெறாத அவாவேயாம். நினைந்ததொன்றுமுடிய வேண்டுமென்று கருதுபவன் கடவுளை வணங்கியும் அது முடிவு பெறாத விடத்து நாததிக வாதத்தை மேற்கொண்டும் நிற்கின்றான். தான் செய்

வினைக்குத்தக்க பயனை ஒருவன் அடைகின்றான் என்பதையும் வினை செய்தல் ஒரு பிறவியிலும் அவ்வினையின் பயனை தருதல் மற்றொரு பிறவியிலும் நிகழ்தல் கூடுமென்பதே உணராததாகும். தமக்குத் தக்கவற்றை அறிந்து உதவுகின்றார் கடவுள், துன்பத்தைக் கொடுத்தாலும் தம்மைப் பக்குவப்படுத்தி உய்வித்தல் பொருட்டே எனலும் கருத்துக்களை மனதில் பதித்துக்கொள்ளல் வேண்டும் என்பதை வற்புறுத்தவே ஆசிரியர் திருவள்ளுவனார்,

அவலிய நெஞ்சத்தான் ஆக்கமும்
செவ்வியான் கேடுமெனக்கப்படும்.

என்று உறுதி கூறிப் போந்தனர். ஆங்கிலத்திலும் (God knows what is best for us) என்பதும் கடைப்பிடிக்கத் தக்கதே. “வேண்டுவார் வேண்டியதே ஈவான்” என்ற திருவாக்கிற்குப் பொருளினை ஆய்ந்துகொள்ளல் வேண்டும். வேண்டுவார் என்ற சொல்லானது வேண்டும் தகுதியுடையார் என்று பொருள்படும். “தாமென்றும் மனந் தளராத் தகுதியினால் உலகத்துக்கு ஆமென்று சரண்புகுந்தார் தமைக் காக்கும் கருணையினால்” என்ற திருஞானசம்பந்தப் பெருமான் திருவாக்கினால் எக்காலத்தும் மனந்தளராமையும் தான் மனத்தொடு இறைவன் செயல் யாவும் நன்மையே என்று கருதிச் சரண்புகுதலுமாகிய தகுதியுடையோரே இறைவனது சிறந்த கருணைக்குரியவர் என்பது தெரியப்படும். பயன் கருதாது இறைவனை வழிபட்டால் அது கிடையாத போது நாத்திகம் தலை எடுத்தலின் பயன் கருதாது கடவுளை வழிபடுகென பெரியோர்கள் கூறுவாராயி

னர். பயன் கருதற்கு ஏது ஆசையாதலின் ஆசையற்ற இடத்திலே தான் தெய்வ உணர்ச்சி நிலைபெறும் என்ற கருத்தினைத் தாழ்மானப் பெரியார் “நிராசை இன்றேல் தெய்வம் உண்டோ” என்றார். ஆதலால் இறைவனடிக்குப் பயன் கருதாது அன்பு செலுத்துதலே சிறந்த வழி பாடாகும். காதலற்கு அன்பினால் விளையும் இன்பம் போல இறையன்பினால் அடியார்க்கு இன்பம் விளையும். “இறவாத இன்ப” அன்பு என்பதும் அது. இவ்வாறே நமது சமயக்கருத்துக்கள் பிறவற்றையும் ஆய்ந்து உண்மை தெளிக. ஈண்டு அவற்றை விரிப்பில் பெருகும். சைவத்திலே எவ்வுயிர்க்கும் இரக்கம் வைத்தல் சிறந்த கொள்கையாகத் தழுவப் படுதலானும் ஒழுக்கம்பற்றியே உயர்வு என்பது தமிழ்க் கொள்கையாதலானும் சைவ இளைஞர் யாவரும், அருள் ஒழுக்கமும், விரிந்த நோக்கமும், குற்றம் பொறுக்கும் குணமும், ஒற்றுமையும், விடாமுயற்சியும் உடையவர்களாய்த் திகழ்தல் வேண்டும்.

சைவத்தின் சிறந்த உண்மைகளை உலகத்தில் வெளிப்படுத்தினால் உலகிலுள்ள அறிஞர் யாவரும் அவற்றை மேற்கொள்வர். “ஞால நின்புகழே மிக வேண்டும்” என்ற நமது பரமசாரியார் திருவுள்ளக் கருத்தினை யாவரும் நிறைவேற்ற முயல் வேண்டும்.

சைவ வொளியானது எங்கும் பரவுதற் பொருட்டு சைவ சித்தாந்தக் கலாசாலை, சைவ நூல் நிலையம், சைவ போதகாசிரியர் நியமனம், சைவர் விடுதி, சைவ நூல் வெளியீடு முதலிய பேரறங்கள் முதலியவற்றையும் சைவ ஆதினத் தலைவர்களும் பிற சைவச் செல்வர்களும் கோயில்காரிகளும் அமைத்து நன்குருடத்திச் சைவர்க்கும் சைவ இளைஞர்க்கும் பேருதவி புரியுமாறு திருவருள் சரக்கும் பொருட்டு எல்லாம்வல்ல இறைவனை வழித்து கிறேன். சுபம்.

கேவேடரும் கௌறும்

[வே. மு. பூரிவாஸ முதலியார்]

(1) திருவாசகம் கீர்த்தித் திருவகவ லிடையே “கேவேடராகிக் கௌறது பதேதும்” என்ற அடிபினுக்கு இது வரையில் பொருள் கண்ட பெரியார் கள் பலருள் திருவாளர் சாமிநாத பண்டிதர் அவர்கள் திருவாளர் நா. வேதாசலம் பிள்ளை அவர்கள் (மறை மலை அடிகள்) காலஞ்சென்ற திரு வாளர் கா. இராமசாமி நாபுடி அவர் கள் ஆகிய இவர்கள் மூவரும் “கே வேடர்” என்ற சொல் “கேவர்த்த” அல்லது கைவர்த்த என்ற வடமொழி யின் திரிபெனக் கொண்டு “மீனவலை ஞ்ராகி மீனப்பதேதும்” என்று பொருள் கொண் டிருக்கின்றனர் என்பதனை அறிஞர் பலர் அறிவர்.

(2) அன்றி, திரு. நா. வேதாசலம் பிள்ளை அவர்கள் தாம் எழுதிய உரை நூலகத்தே “இறைவன் வலைஞாய்ச் சென்று பதேத்து சுறவுமீன் என்று திரு விளையாடல் புராணங் கூறுமாயினும் அடிகள் அதனைக் கௌற்றமீன் என்று கூறுதலின் அடிகள் கூற்றே கொள்ளற் பாலதாம் என்று எழுதியுள்ளார்கள்.

(3) பிள்ளை அவர்கள் கூறும் அடிக் ளால் அருளப்பட்ட திருக்கோவையார் என்னும் நூலகத்தே 187 எண்ணுள்ள பாட்டின்கண் “கார்த்தாங்கந் திரை தோணி சுருக்கடல்மீன் எறிவோர்” என்று கூறி இருத்தலால் அப்பாட் டின் கவிக் கருத்துக்கேற்பப் பொருள் கொள்ளின், அவ்வடிகளின் கருத்தும் சிவபிரான் வலைஞாக்கிப் பதேத்து சுறவு

மீனே என்பதாகும். இவ்வேதுவினால் பிள்ளை அவர்களின் முடிபு பொய்த தமையினை அறிஞர் பலர் அறிவர்.

(4) பூரி வில்லிபுத்தூர், பாரதம் அருச்சுனன் தவநிலைச் சருக்கம் 81. எண்ணுள்ள “நனைமலர்ச் சிதறி” என்ற பாட்டின் கண் “வினைபடு கேழல் வேட்டை நாம் இன்றே வேட ராய் ஆதேல்வேண்டும்” என்று சிவ பிரான் கூற்றாகக் கூறி இருத்தலை அறிஞர் பலர் அறிவர்.

(5) ஆகையால் “கேழல் வேடர்” என்ற இவ்விண்ணு சொற்களுந் கூடி மருவின் பாத்தியாய்க் “கேவேடர்” எனத் திரிந்து நின்றனவாகக்கொண்டு பன்றி வேட்டையராகிப் பன்றியினைப் பதேதும் என்று பொருள் கொள்ளு தலே சாலச் சிறப்புடைத்தாகும் என் பதனை, நூற்களைப் புரட்டிப் புரட்டிப் படித்து, இந்தச் சொல்லுக்கு அந்தப் பொருள் அந்தப் பொருளுக்கு இந்தப் பெயர் என்று ஆய்ந்துகொண்டிராமல், “ஊர்களைச் சுற்றிப் பாருங்கள்” என்று படிப்பவரைப் பழித்துப் புத்தியுட்கட்ட முற்படும் பண்டிதரல்லா அறிஞர் பலர் ஆய்ந்து கொள்வர் என்ற நம் பிக்கையான் இதனை வெளியிடலா னேன்.

(கேழல் - பன்றி) களிறு, கௌற - பன்றி)

“எப்பொருள் யார்யார் வாய்க்கேட்பினும்
[அப்பொருள்
மெய்ப்பொருள் காண்ப தறிவு”]

[குறிப்பு:—இச்சொற்றோடர் பற்றி ஒரு பக்கத்து மேற்பட்ட ஆராய்ச்சியுரைகள் வெளியிடப்படா - பத்திராசிரியர்.]

சிவலிங்கம்

[திரு. மா. வே. நெல்லையப்ப பிள்ளையவர்கள் பி. ஏ. எழுதியது]

சிவலிங்கம் என்னும் தொடர்மொழி பானது சிவம், லிங்கம் என்னும் இரண்டு சொற்களினது சேர்க்கையாலாகிறது; அது சிவமாகிய லிங்கம் அல்லது சிவத்தைக் காட்டும் லிங்கம் என விரியும்.

சிவம் என்னும் சொல் மங்கலம் அல்லது நன்மை என்று பொருள் படும். 'சிவம் நன்மை, குறுணி, முத்தி' என்பது சூடாமணி நிகண்டு. 'எல்லா உயிர்களுக்கும் எப்பொழுதும் நன்மையைச் செய்தலாற் சிவம்' என்று திருக் கோவையாருக்கு உரை எழுதிய பேராசிரியர் கூறுகின்றார். (358-வது பாட்டு). உண்மை அறிவு இன்பம் (சத்து சித்து ஆனந்தம்) என்னும் இம்மூன்றினது நிலைக்களமே சிவமாகும். எப்பொருள், எக்காலத்தும் இல்பொருள் ஆகாமல் உள்பொருளாய் அறிவின்றி நிலைபெற்றுள்ளதாயும் தான் எப்பொரு ளிடத்திலும் பற்றின்றி எல்லாப் பொருள்களும் தன்னைப் பற்றாக உடையனவாயும் உள்ளதோ அது சிவம்; எப்பொருள் அறிவு மயமாயிருந்து எல்லா உயிர்களுடைய அறிவை விளக்குமோ அது சிவம். எப்பொருள் எல்லா உயிர்களும் நுகர்கின்ற இன்பத்துக்கு இடமாய் நிற்குமோ அது சிவம். இலிங்கம் என்பது குறி அல்லது அடையாளம் ஆகும்.

சிவலிங்கம் என்பது சிவத்தைக் காட்டும் குறியாகும். உயிர்கள் சிவத்தை உண்மை அறிவினாலே தான் நேரே தன்னறிவினுள்ளே உணர்ந்து அறிய முடியும். அத்தகுதி வாய்க்கப் பெறுமுன் உயிர்கள் அச்சிவத்தினது அருட்சத்தி விளக்கமாகிய உலகில் சிவத்தை அறிதற்குக்குறிகள் அமைந்திருக்கின்றன. அக்குறிகள் பின் வருமாறு :—

சிவன் எட்டு உருவினன். அட்டமூர்த்தி, அவன் நீர், நிலம், தீ, கால், வெளி, பகலோன், திங்கள், உயிர் ஆகிய இந்த எட்டுப் பொருள்களையும் உருவங்களாக உடையவன். நீர் நிலம் தீ கால் வெளி என்னும் ஐம்பெரும் பூதங்களாலாகிய உலகம் அவனுடைய உருவம். உலகமாகிய உருவம் சிவத்தைக் காட்டுங் குறியாயுள்ளது.

(1 இருசிலைமீத 2 தீயாக 3 நீருமாகி, 4 இயமானமாய் எறியுங் 5 காந்தமமாகி, அரு நிலைய 6 திங்களாய் 7 ஞாயிறாகி, 8 ஆகாசமாய் அட்டமூர்த்தியாகிப், பெரு நலமும் குற்றமும் பெண்ணும் ஆணும், பிறர் உருவும் தம் உருவும் தாமே யாகி, நெருநிலையாய், இன்றாகி நாளையாகி, நிமிர்புன் சடையடிகள் லின்ற வாறே.)

என்பது அப்பர் வாக்கு.

உலகம் சிவத்தினது குறியாயிருந்தலால் அது அண்டலிங்கம் என்று கூறப்படுகின்றது. அவ்வுண்மை,

இலிங்கம தாவ தியாரு மறியார்
இலிங்கம தாவ தெண்டிசை யெல்லாம்
இலிங்கம தாவ தெண்ணென் கலையும்
இலிங்கம தாக வெடுத்த துலகே.

என்று திருமந்திரத்திற் கூறியிருத்தல் காண்க.

ஐம்பெரும் பூதங்களாலாகிய உயிர்களது உடலும், ஒரு சிறிய உலகம். அந்த உடலும் சிவத்தைக் காட்டும் குறியாதலின் அது 'பிண்ட லிங்கம்' என்று கூறப்படும். அவ்வுண்மை,

மானுட ராக்கை வடிவு சிவலிங்கம்
மானுட ராக்கை வடிவு சிதம்பரம்
மானுட ராக்கை வடிவு சதாசிவம்
மானுட ராக்கை வடிவு திருக்கூத்தே

என்று திருமந்திரத்திற் கூறியிருத்தல் காண்க.

கவோ துக்கத்தின் குறிகளாகவோ தோன்றவில்லை. ஆன்மா வானது, ஸ்தூலதேகத்தோடு இதுகாறும் வைத்திருந்த கூட்டுறவைச் சாசுவதமாக விலக்கிக் கொள்கிறதென்றே தோன்றியது.

ஸ்தூல தேகத்தின் தலையைச்சுற்றி அழகிய, மிருதுவான, பருத்த ஓர் ஒளி சூழ்ந்து கொண்டது. மூளையும் சிறு மூளையும், தங்களுடைய உட்புறங்களை விரித்துக் கொண்டன. அவை தங்கள் தாதுத்தொழில் களைச் செய்யாமல் நின்றொழிவதை நான் பார்த்தேன். உடனே இவைகளுக்கு மின்சார தாதுவும், கார்த தாதுவும் உண்டாகி, கீழ்த்தரப்பட்ட தேக அமைப்புகளில் ஊடுருவிப்பாய்ந்தன. சாதாரண தேகா ரோக்கியத்தின் போது, மற்ற சிற்றங்குகளைவிட மூளைக்கு எவ்வளவு உறுதி உண்டோ அதைவிடப் பதின் மடங்கு அதிகமான உறுதியை அம் மூளையானது மரணத்தறுவாயில் பெற்றது.

ஜீவன் பிரிவு

பிறகு, மரணம், அதாவது ஸ்தூல தேகத்தினின்று ஜீவன் பிரிவு தொடங்கியது. மின்சாரம், கார்தம், இயக்கம், ஜீவன், உணர்ச்சி ஆகிய இவைகளின் தத்துவங்களை மூளையானது தனக்குள்ளே யிருக்கும் பல அறைகளில் ஆகாஷிக்கத் தொடங்கியது. சிரசு, மிருந்த பிரகாச மடைந்தது. மற்ற இந்திரியங்கள் எவ்வளவுக் கெவ்வளவு குளிர்ச்சி யடைந்தும், இருளுடைந்தும் போயினவோ அவ்வளவுக்கவ்வளவு மூளையானது பிரகாசத்தையும் சோபிதத்தையும் அடைந்தது.

மேற்படி ஸ்திரீயின் தலையினின்று எழுந்து அதைச் சூழ்ந்து கொண்டிருந்த பழுத்த நிழமுள்ள தெய்விகச் சூழலில், வேறொரு தலை அமைந்து கொண்டிருவதை நான் பார்த்தேன். ஆன்ம உணர்ச்சி பெற்றவர்களுக்கே, இந்த இந்திரியாதீதமான நிலைகள் புலனாகுமென்பதையும், ஸ்தூலக் கண்கள் ஸ்தூல வஸ்துக்களையே பார்க்க முடியுமென்பதையும் வாசகர்கள் நினைவிலிருத்திக்கொள்ள வேண்டும். இஃது இயற்கைவிதி. மேலே கூறப்பட்ட புதிய தலையானது, வரவர நன்றாகத்தெரியத் தொடங்கியது. அதனை ஊடுருவிப் பார்க்க முடியாதபடியும், அதனை உற்று நோக்க முடியாதபடியும் அவ்வளவு சிற்றடக்கமாயும் பிரகாசமாயும் அந்தத்தலை இருந்தது. அந்த ஞானத் தலையானது அமைந்து கொண்டிருக்கையில், ஸ்தூலத் தலையைச் சூழ்ந்து கொண்டிருந்த ஒளிச் சூழலானது, கலக்கமடையத் தொடங்கியது. மேற்படி ஞானத்தலை நன்றாக அமைந்ததும், இந்த ஒளிச்சூழல் மெதுமெதுவாக மறைய ஆரம்பித்தது. இதனால், மேற்படி ஒளிச்சூழலின் தத்துவங்கள், பிரிக்கக் கூடாதனவா யிருக்கின்றன வென்பதை நான் அறிந்து கொண்டேன். பிறகு மேற்படி ஞானத் தலையானது, எப்படித் தனியாகப் பிரிந்து அமையத் தொடங்கியதோ அப்படியே, படிப்படியாக கழுத்து, புஜங்கள், மார்பு முதலிய எல்லா அவயவங்களும் அமையத் தொடங்கின. இதனால், மனிதனுடைய தெய்விகத் தன்மை அமைவதற்குக் காரணமாயுள்ள எல்லா அணுக்களுக்குள்ளும் ஒருவித ஒருமைப்பாடு நிகழ்வது நன்கு புலனாகிறது.

அந்த ஸ்திரீயின் ஆன்ம தத்துவங் களும், சக்திகளும் ஒற்றுமைப் பட் டத் தங்களை அமைத்துக் கொண் டதே, அவளுடைய ஆன்ம அமைப்பு வெளிப்படுவதற்கும் ஒழுங்குபடுவதற் கும் காரணமாபிழுந்தது. அவளுடைய ஸ்தூல தேகத்தில் காணப்பட்ட குறைகள், அவளுடைய சூக்கும சரீ ரத்தில் காணப்படவேயில்லை. அதா வது, அவளுடைய ஸ்தூல சரீரம் சரி யானபடி அமைவதற்குப் பரம்பரை யான தடைகள் என்னென்ன இருந் தனவோ அவையாவும் இப்பொழுது விலகிப் போகின்றன. இதனால், அவ ளுடைய சூக்கும தேக அமைப் பானது, மற்றப் பிரபஞ்சகிருஷ்டிப் பொருள்களின் போக்குப்படி, மேற் கண்ட தடைகளுக்கு மேற்பட்ட தாய், தன்னை விகாசப்படுத்திக் கொள்ள முடிந்தது.

சூக்கும சரீர அமைப்பு

சூக்கும சரீரமானது, மேற்கூறிய விதமாக அமைந்து கொண்டிருக்கை யில், ஸ்தூலசரீரமானது தொந்தரவை யும் துன்பத்தையும் அனுபவித்துக் கொண்டு வந்ததாக அறையிலிருந்த மற்றவர்களின் வெளிப் பார்வைக்குத் தென்பட்டது. ஆனால் உண்மையில், தேகத்தின் உட்புறமாயுள்ள உயிர்ச் சக்திகள் மூளைக்குச் சென்று அங்கி ருந்து வேறொரு வடிவாக அமைவதன் பயனாகவே, மேற்படி துன்பநிலை உண் டாகிறது.

ஸ்தூலதேகத்தின் தலைக்கு நேராக ஜீவனுனது கிளம்பியது. ஆனால் ஸ்தூல தேகத்திற்கும் சூக்குமதேகத் திற்கும் நிரந்தரமான பிரிவு ஏற்படுவ தற்குச் சற்று முன்னர், உயர்நிலையி

லிருக்கும் சூக்கும சரீரத்தின் காலுக் கும், படுத்துக்கிடக்கும் ஸ்தூலதேகத் தின் தலைக்கும் இடையே ஓர் ஒளி அல்லது மின்சார சக்தி ஓடிக்கொண் டிருந்ததை நான் பார்த்தேன். தாழ்ந்த நிலையிலுள்ள ஜீவனுனது, உயர் நிலையை அடைவதையே மரண மென்று சொல்லப்படுகிறதென்று அப் பொழுதே தெரிந்து கொண்டேன் ; கீழான சரீரத்திற்கும், கீழான வாழ்க்கைக்கும் பதிலாக, உயர்வான சரீரத் தையும் அதற்குரிய சக்தி களையும் ஆனந்தங்களையும் அடைவ தையே மரணமென்று கூறுவதாக அறிந்து கொண்டேன். இந்தப் பூவுலகத்தில் ஒரு குழந்தை பிறப்பதும் ஸ்தூல தேகத்தினின்று ஜீவன் பிரிந்து சென்று வேறொர் தேகமாக அமைவ தும் எல்லா அமிசங்களிலும் ஒன்று கவே இருக்கிறது. புதிதாகப் பிறக் கும் குழந்தைக்குக் கொப்பூழ்க்கொடி எப்படி இருக்கிறதோ, அப்படியே சூக்கும சரீரத்திற்கும், மேலே கூறப் பட்ட மின்சார சக்தி நூலானது இருக்கிறது. இந்த மின்சார சக்தி நூலானது, சில நிமிஷங்கள் வரை, ஸ்தூலதேகத்தையும் சூக்கும தேகத் தையும் சம்பந்தப் படுத்தி வைத்துக் கொண்டு இருந்தது. பிறகு இந்தநூல் அறுபட்டதும், மேற்படி மின்சார சக்தியின் ஒரு சிறு அமிசம், கீழே படுத்துக் கிடக்கும் ஸ்தூல தேகத்தை வந்து சேர்கிறது. இந்தச் சக்தியா னது, தேகத்தின் எல்லாப் பாகங்களி லும் சென்று தங்குவதால், தேகம் உடனே சீர்குலையாம லிருக்கிறது.

ஸ்தூலதேகம் நன்றாகக் கெட்டுப் போகத் தொடங்கிய பிறகே, அதனை மண்ணில் புதைக்க வேண்டும். மேலே

நான் குறிப்பிட்ட கொப்பூழ்க் கொடியானது, சில சமயங்களில் அறுபட்டிப் போவதில்லை ; ஸ்தூல தேகத்திற்கும் ஜீவனுக்கும் துண்ணிய சமபந்தம் இதன் மூலமாக ஏற்பட்டிருக்கிறது. சிலர், இறந்துபோன சில நாட்களுக்குப் பிறகோ அல்லது சில மணி நேரத்திற்குப் பிறகோ,—ஒரு பிரயாணத்தி லிருந்து அமைதிடாகத் திரும்பி வருவதைப் போன்று—உயிர் பெற்றுத் தங்கள் சூட்சும உலக அநுபவங்களைக் கூறுவதன்காரனாம் இதுவே யாகும். இதனையே சமுத்தி அவஸ்தை யென்றும், மூடுசன்னியென்றும், தூங்கிக் கொண்டே நடத்தலென்றும், ஆன்மா பரவசமென்றும் பலவிதமாகக் கூறுகின்றனர். இந்த நிலைகளில் பல விதப் பாசுபாடுகள் உண்டு. ஆனால், ஆவியானது, தேகத்தினின்று செல்லாமல் தடுக்கப்பட்டு, சில மணி நேரமோ, அல்லது சில நிமிஷங்களோமத்தியமான ஒரு நிலையில் வைக்கப்பட்டிருந்தால், அப்பொழுது மனதில், முன்னைய அநுபவத்தின் ஞாபகம் நிலைத்து நிற்பதில்லை. இந்த ஞாபக மறதியே, ஆன்மா அழிவற்றது என்ற கொள்கை மறுக்கப் படுவதற்கு ஆதாரமாகக் காண்பிக்கப் படுகிறது.

துண்ணிய கொப்பூழ்க் கொடி அல்லது மின்சாரக்கம்பி மூலமாக மட்டும், தேகத்தின் மீது தனது ஆதிக்கத்தை நிலை நிறுத்திக் கொண்டு, ஜீவனானது, ஸ்தூல தேகத்தினின்று அடியோடு பிரிந்துவிட்ட பிறகே, அந்த ஜீவன், இந்தத் தேகத்தையும் அது சம்பந்தமான விஷய வாசனைகளையும், மணிக் கணக்காகவோ, நாட்கணக்காகவோ விடுத்திருக்க முடிகிறது. பிறகு சந்தோஷமான நினைவுகளுடன் பிர

பஞ்ச வாழ்க்கைக்குத் திரும்பி வர முடிகிறது.

ஜீவனின் அநுபவங்கள்

ஆன்மா, ஸ்தூல தேகத்தினின்று பிரிந்தபிறகு என்னென்ன நிலையையடைகிற தென்பதை நான் கூர்மையாகக் கவனித்து வந்தேன். முதலில் பூமிக்கடுத்த நிலையிலுள்ள சிதா மிசத்தைச் சிறிது கஷ்டத்துடனேயே துகர ஆரம்பித்தது. ஆனால் சில விநாடிகளுக்குள், மிகுந்த சுலபமாகவும், சந்தோஷமாகவும் இயற்கையின் சித்துத் தத்துவங்களை இழுக்கவும் வெளிவிடவும் அதற்குச் சாத்தியமாயிற்று. பிரபஞ்ச வாழ்க்கையில் ஈடுபட்டிருந்தபோது அந்தப் பெண்மணிக்கு எந்தவிதமான தேக அமைப்புகள் அமைந்திருந்தனவோ, அதைவிட எல்லா அம்சங்களிலும் அழகுடைய தாயும் அபிவிருத்தி யடைந்ததாயுமுள்ள சூக்கும சரீரம் ஏற்பட்டிருப்பதை நான் இப்பொழுது கண்டேன். அதாவது மரணத்திற்கு முன்னிருந்தவைகளைப்போல் இப்பொழுது இதயம், வயிறு, ஜீரணப்பை, சுவாசப்பை முதலியன யாவும் காணப்பட்டன. இஃது ஆச்சரியமான, ஆனால் ஆறுதல் அளிக்கக்கூடிய உண்மை!

அவனுடைய சூக்கும சரீரத்தில் காணப்பட்ட அபிவிருத்திகள் அதாவது மாற்றங்கள், அவ்வளவு குறிப்பிடத் தக்கனவாகவோ, சமய இயல்பைக் கடக்கக் கூடிய விதமாகவோ இல்லை. மற்றும், அவை அவளுடைய இயற்கைத் தோற்றத்தையோ, உலக இயல்புகளையோ அடியோடு மாற்றவில்லை. அவள் பழையபடியே இருந்தாள். அவளுடைய நண்பர்கள் பார்த்

தால், நோய்வாய்ப்பட்ட ஒரு நண்பர் நம்மைவிட்டுப் பிரிந்துசென்று பிறகு தேகாரோக்கியத்துடன் திரும்பி வந்தால் நாம் எப்படி ஆச்சரியமும் சந்தோஷமும் அடைவோமோ அப்படியே, “ஓ ! இப்பொழுது நீ எவ்வளவு நன்றாகக் காணப்படுகிறாய் ! எவ்வளவு அபிவிருத்தி யடைந் திருக்கிறாய் ?” என்று கூறுவார்கள். சூக்கும சரீரத்தில் காணப்பட்ட அபிவிருத்திகள் அவ்வளவு அழகுடையவைகளாக இருந்தன.

சூக்கும உலக வாழ்க்கைக்குரிய புதிய தத்துவங்களுக்கும், உயர்ந்த உணர்ச்சிகளுக்கும் அவள் தனனைப் பழக்கப்படுத்திக் கொள்வதை நான் பார்த்தேன். புதிய விழிப்புப்பெற்ற, விரைவான விகாசத்தை அடைந்து கொண்டிருக்கிறதான அந்த ஆன்மாவின் உணர்ச்சிகளை நான் குறிப்பாகக் கவனிக்கவில்லை. ஆனால், ஸ்தூலசரீரத்திலிருந்து சூக்கும தேகத்திற்கு மாறுகிறபொழுது அவள் ஒரேவித நிதானத்தைப் படைத்திருந்தாள். பிரபஞ்சத்தைவிட்டு அவள் பிரிந்துசென்றதற்காக அவளுடைய குடும்பத்தினரின் ஓயாத புலம்பலில் அவள் கலந்து கொள்ளவில்லை. சில்விட்டுப் போன, உயிரற்ற ஓர் உருவத்தைக் கண்டே அவர்கள் அழுகிறார்கள் என்பதை அவள் ஒரே பார்வையில் கண்டு கொண்டாள். அவர்களுக்கு, மரணத்தைப் பற்றிய உண்மையான ஞானமின்மையினாலேயே, ஸ்தூல சரீரத்தின் பிரிவுக்காக வருந்துகிறார்கள் என்பதையுந் தெரிந்து கொண்டாள்.

மனித சமூகத்தைச்சேர்ந்த பெரும்பாலோர் மரணத்தைப்பற்றி மேற்போக்கான ஞானம் படைத்திருப்பத

னாலேயே, நண்பர்களோ உறவினரோ ஸ்தூல தேகத்தினின்றும் பிரியும்போது அதிகமாக அழுகிறார்கள். இவர்கள், ஸ்தூல தேகத்தின் மரணம், ஜீவனின் அழிவு என்று கருதுகிறார்கள். ஒரு மனிதன் இயற்கையான மரணத்தை யடைந்தால், ஆன்மா எவ்வித துன்பத்தையும், அது பவிப்பதில்லை யென்று உண்மை அறிய விழைவோர்க்கு நான் உறுதி கூறுகிறேன். அல்லது ஸ்தூல சரீரமானது, நோயினால் அழிந்து போனாலோ, பிற காரணங்களால் குலைக்கப்பட்டாலோ, ஆன்மா உருவழிவதில்லை; தெளிவற்றுப் போவதுமில்லை. உன் அன்பான பார்வைக்குப் பதிலளிக்க முடியாத உயிரற்ற பிணத்தைப் பாராமல், சூக்குமக் கண் கொண்டு நீ பார்த்தால், உன்னெதிரே அதே உருவம், முன்னிலும் அழகாக உயிருடனிருப்பதைக் காண்பாய். ஆதலின், ஆன்மாவானது, இந்தப் பிரபஞ்ச வாழ்க்கையினின்றும் விடுதலையடைந்து, சூக்கும உலகத்திற்குச் செல்வதைக் குறித்து நாம் மகிழ்ச்சியே யடைய வேண்டும். ஆன்மாவானது, தேகத்தை விட்டுப் பிரிந்து, இதைவிட உயர்ந்த சிறந்த உலகத்தில் வசிக்கச் செல்லும்போது நாம் அழுவதைக் காட்டிலும், உலகத்தில் நடைபெறும் பெரும்பான்மை விவாகங்களுக்காகவே நாம் அழவேண்டும்.

ஜீவனின் பிரிவு

நான் பார்த்த மாற்றம் ஏற்படுவதற்கு, அதாவது ஸ்தூல தேகத்தினின்றும் ஜீவன் பிரிந்து சூக்கும தேகத்தை யடைவதற்கு இரண்டரை மணிநேரம் ஆயிற்று. ஸ்தூல சரீர

னின்னு மேலெழுந்து தன்னைப் புனர் நிர்மாணஞ் செய்துகொள்ள ஒவ் வோர் ஜீவனுக்கும் இந்த இரண்டரை மணி நேரமே பிடிக்கிறதென்று சொல்ல முடியாது. மேற்படி ஸ்திரீ யின் ஸ்தூல தேகத்தினின்று பிரிந்த ஜீவனானது, தன்னைச் சூழ்ந்துள்ள புதிய தத்துவங்களுக்குப் பழக்கமான தும், தனது மனோசக்தியால் தேகத் தின் மேலிருந்த உயர்நிலையிலிருந்து இறங்கி, அந்த ஸ்திரீ நோபுடன் படுத் துக்கொண்டிருந்த படுக்கை யறையி னின்று வெளியே சென்றது. அப் பொழுது கோடைகாலமானதால் எல் லாக் கதவுகளும் திறக்கப்பட்டிருந் தன. அதனால், அந்த ஆண்மா வெளியேறுவதற்கு எவ்வித தடையும் உண் டாகவில்லை. ஸ்தூல தேகத்தில் நாம் எந்தக் காற்றை மூச்சு விடு கிறோமோ, அந்தக் காற்றை சூக் கும சரீரத்தினால் சுலபமாகக் கட ந்து விடலாமென்ற உண்மையை

அப்பொழுதே நான் முதலில் கண் டேன். ஸ்தூல சரீரத்தி லிருந்து கொண்டு நாம் இந்தப் பூமியை எப்ப டிக் கடந்து செல்கிறோமோ அப் படியே மேற்படி ஜீவனானது ஆகா யத்தைக் கடந்து சென்றது. வீட்டி னின்று வெளியேறியதும், இந்த ஆண் மாவை, சூட்சும உலகத்திலிருந்துவந்த வேறு இரண்டு ஆண்மாக்கள் சந்தித் தன. ஒன்றுக்கொன்று சிறிதுநேரம் அளவளாவியதும், மூன்றாம் ஒன்று சேர்ந்து பிரபஞ்சத்தைச் சூழ்ந்திருக் கும் பரமாணு வாகாயத்தின் மூலமா கச் சாய்வாய் மேலேறிச் சென்றன. அவை மூன்றும் இயற்கை யாகவும், சகோதரப் பாண்மைபுடனும் ஆகா யத்தைக் கடந்தன. ஒரு மலையின் சாரலில் அவை நடந்து செல்வதுபோ லவே எனக்குத் தோன்றியது. அவை தொலைதூரம் செல்லும்வரை நான் பார்த்தேன். பிறகு என்னுடைய ஜாக் கிரதா நிலைக்கு நான் வந்துவிட்டேன்.

சா ன் றோ ர் க் க ணி

[அ. வரதநஞ்சைய பிள்ளை]

இத்தலைத் தொடர் மொழியில், சான்றோராவார் யாவர்? அவர் க்கு அணியாவது யாது? அஃதெவ் வாறு? எனக் கேள்விகளை எழுப்பி முறைப்பட ஆய்ந்து உண்மை காண் பாம்.

இச் சொற்றொடர், ஆசிரியர் வள் ளாவனரால் இல்லற வியலில், நடுவு நிலைமை என்னும் அதிகாரத்தின் கண்ணே,

“கேடும் பெருக்கமு மில்லல்ல நெஞ்சத்துக் கோடாமை சான்றோர்க் கணி” எனவும்,

“சமன்செய்து சீர்தூக்குந் கோல்போ

[லமைந்தொருபாற்

கோடாமை சான்றோர்க் கணி”

எனவும், வருஞ்செய்யுட்களின் இறுதி யிற் கூறப்பெற்றதாம். சான்றோர் சால்புடையோர் சால்பு என்னும் பண்பு நற்குணங்கள் எல்லாம் ஒருங்கு நிர ம்பி யமைதலை உணர்த்தும். ஆகவே எல்லா நற்குணங்களும் குறைவின்றி முற்ற நிரம்பிய தூயோராய நல் லோரே சான்றோரெனப் பெறுவார்.

சால்பு என்பதன் தன்மைகளைக் கூற வந்த விடத்தே நம் செந்நாப்போதார்,

“கடனென்ப நல்லவை யெல்லாம் கடனறி சான்றான்மை மேற்கொள் பவர்க்கு” [ந்து எனப் பொது வகையாற் கூறிப் பின்னர் சிறப்பு வகையாக,

“அன்புநா னொப்புரவு கண்ணோட்டம் [வாய்மையோ டைந்து சாற்பூன்றிய தூண்”

“...பிற்தீமை சொல்லா நலத்தது சால்பு”

“ஆற்றுவா ராற்றல் பணிதலது சான்றோர் மாற்றரை மாற்றும் படை”

“சால்பிற்குக் கட்டளை யாதெனிற ரேல்வி துலையல்லார் கண்ணுக் கொள்ளல்”

“இன்னுசெய் தார்க்கு மனியவேசெய்தாக்கா லென்ன பயத்ததோ சால்பு”

என மொழிந்து விதந்தனர். இவ்வாற்றால், சான்றோர்பால் காணப்படும் சிறப்புச் செயல்களாவன :—

யாவரிடத்தும் மனங்ககிந்த அன்பு பெருக்கலும், தீயசெய்ய நாணலும், பிறர்பாற் கைம்மாறு கருதாது இயன்றகடப்பாடுகளை நாளும் புரிதலும் மன இரக்கம் மிக்குடைத்தாதலும், உண்மையே பேசுதலும் * பிறர் தீமையை வெளியிடாமையும், ஒரு நற்கா யத்தை முற்றுவிக்கும் போது யாவரையும் தாழ்மையுடன் வேண்டிக் துணைக் கோடலும், தம்மின் மிக இழிந்தோர்க்கும் தம்மைக் குறைந்தவராகக் காட்டிக் கோடலும், தமக்குத் துன்பம் புரிவோர்க்கும் மாறாக நன்மையே

* பிறர் தீமையை வெளியிடுள் ஏத முறுவரே என்றும், அவராகியல்பு அஃதெனின் இழிவு கூறல் தகாதே என்றும் அஞ்சுதலால்.

செய்தலும், இவைபோன்ற பிறசெயல் களுமாம் எனப்பெறுதும்.

உலக முய்வதற் கெனவே தோன்றித் தமக்கென வாழாப் பிறர்க்குரியாளர்களாகிய இச்சான்றோர் வீறும்பும் அணிகலன்கள் இரண்டு என மேற்றலைப்பிற்கண்டாம். அவற்றுள் ஒன்று, துன்பமோ இன்பமோ தொடரும் போழ்து ஒரே பெற்றிப்பட்டு உள்ளம் சிறிதும் மாறாது செந்நெறி கடைப்பிடித்து ஒழுக்குவது. மற்றொன்று, இருவர் வாதிசுள் கூற்றுக்களையும் நன்கு கேட்டு நீதியை உள்ளவாறுரைத்தல். இவ்விரண்டு அணிகளும், உள்ளங் கோடாமையையே குறிப்பதாகலின், ஆசிரியர் கூறியது கூறல் எற்றுக்கு? என்பது முதல் வினா?

நெஞ்சத்துக் கோடாமையை முன்னும், ஒருபாற் கோடாமையைப் பின்னும் வைத்ததேன்? என்பது இரண்டாம் வினா.

இவ்விரு குறள்களுக்கு மிடையே யுள்ள வேறு, இரண்டு குறள்கள் “ஓரமுடையோன் கேடடைவான்” என்றும், நடுநிலைமை யுடையோர் ஒருகால் பண்டை வினைப்பயத்தாம் கேடடைய நேரினும், அக்கேடும், உயர்ந்தோரால் பெருஞ் செல்வமெனவே கருதப்பட்டு நன்குமதிப்பை வினைப்பதாகு மென்றும் முறையே கூறுகின்றன. இவை கொண்டு, கேடும் ஆக்கமும் முன் பிறவி வினைப் பயனாக நியதி கூட்டவரு மென்னும் உண்மைகண்டு நடுநிலைமையி னீங்காதொழுக வேண்டுமென ஆசிரியர் குறித்தன ரென்பர் ஒரு சாரார்.

அங்ஙனம் நடுவுடையோர், இரு வாதினரின் வழக்கையுங் கேட்டு நீதி புகல்பவ ரன்றே. அற்றாகவும் ஒரு பாத் . கோடாமை வேண்டுமென மறித்துங் கூறிய தென்னை? எனின், முற்கூறியது அவரது நெஞ்சத் திட்பச் செம்மம். பின்னது, உரைக்கும் சொன்னிலை குறித்தது என்பர். நன்று, சமன் செய்து சீர்தூக்குந் தூலாக்கோல் எதற்குவமம்? எனின் ஒருபாத் கோடாத உள்ளத்திற்கே ஒப்பாவது என மொழிவர். அங்ஙனமாயின், முற்கூறியதும் நெஞ்சு கோடாமையையே யன்றோ? அதனோடிதனிடையே வேற்றுமை காணுமாயில்லையே எனின் முற்கூறிய யாங்கே கூறி ஒழிப்பர். ஆதலின், முதற் குறட்கு துண்ணிய விழுப்பொருள் வேறுளதாகல் வேண்டுமெனக்கருத்திடனுண்டு. அஃதாமாறு கூறுதும்:

யாவரும் தம்மிடத் துள்ளவற்றை விட்டு இல்லாத பொருள்களையே ஈட்டுவ தியற்கை. அவ்வாறே பிறவியியல்பாக நாம்பிறக்கும் அந்நாளே ஏற்பட்டு, அதுபவித்தன்றி வேறெவ் வகையானும் மாற்றிப் போக்கற் கியலாத வண்ணம் அமைநதுள்ள கேடும் பெருக்கமும் குறித்து அஞ்சதலும் அகமகிழ்தலும், கேட்டை மாற்றி ஆக்கத்தையே விளைப்போமென முயற்சித்தலும் பயனில் செயலே யாமென வுண்மை தேறி, அவ்வக்காலங்களிற்றத்தங் கடப்பாடுகளை ஒழுங்குறப் புரிந்து செல்லத் துணியுதும் செப்பமும் திட்பமுமுடைய மன அமைதியொன்றே நம்பாலிதுகாறுமில்லாதது. ஆகலின் அதனையே தேடற்குப் பல்லாற்றாறு முயற்சிப்பா மெனக் கருத்தலே சான்றோர்க்கணியாம் எனக் கூறினார் என்க.

இம்மைக்கும் மறுமைக்கும் ஏற்ற பெருமபயன் இவ்வுள்ளச் செம்மை ஒன்றாலேயே விளைபுமாகலின் இஃது முதலில் வைத்தோதப்பட்டது.

சான்றோ ரியல்பு ஈதேயாம் எனப் பெரியபுராணத்தில் அருண்மொழித் தேவரும் அடியார் பெருமை கூறுமிடத்தில், “கேடும் செல்வமும் கெட்ட திருவினார்” எனவும், பிரபுலிங்கலிலே ஆசிரியரும்,

‘கேடும் செல்வமும் கீர்த்தியும் நிந்தையும்

வேறற நோக்குதல்.....

கூடுந்தனமை கொளுமனம் நன்மனம்’

என்றும் கூறிப்போந்தனர்.

சைவ சித்தார்த்தத்தில் இருவினை ஒப்பு எனக் கூறப்படும் சிறந்த பக்குவமு மஃகே. இவ் விருவினையொப்பு உண்டாய வழியே மலபரிபாகம், சத்திரிபாதம் முதலிய வீடுபெற்றிற்கு முன்னேற்றும் காரண காரியங்கள் ஒருதலையா நெய்துவன. ஆசிரியர் கருத்திதுவா யின்மையானே, ஒரு பாத் கோடாது வழக்குரைக்கும் அவரதுலக ஒழுக்கம் பிற்கூறப்பட்டது.

துறவற நெறிக்குரிய இருவினை ஒப்புத் தன்மையை நடுவுநிலைமை கூறும் இல்லற வியலில் ஓதியது சாலாதெனின், நன்று சொன்னாய்! “ஒன்றின முடித்தல் தன்னின முடித்தல்” என்னும் உத்திகொண்டு ஆசிரியர் அங்ஙனங் கூறுதல் இயல்பென்க. இங்ஙனமே,

“ஒருமைபு ளாமைபோல் ஐந்தடக்க லாற்றின் எழுமைபு மேமாய் புடைத்து”

எனவும், ‘

“நிலையிற் நிரியா தடக்கியான் ரோற்றம் மலையினு மாணப் பெரிது”

என்றும், துறவுக்குரிய ஐந்தவித்

தொழுகு முறையினையும் அடக்க முடைமை அதிகாரப்பட்ட வழி இல்லற வியலில் வைத்தோதியனாடல் காண்க.

முறைப்பட இல்லற நெறியில் வழா தொழுகுவோர்க்கே துறவு நெறியும சைவரது பயன் பெறுதல் கூடுமென்க.

“காமஞ் சான்ற கடைக்கோட் காலே.....
சிறந்தது பயிற்றல் இறந்ததன் பயனே”

என்ற தொல்காப்பியனுக்கு மிலேதே கருத்தாதலாலு மறிக. ஆதலின், இல்லற நெறிக் கே யுரித்தெனவரையறை செய்யப் படாதனவாய்த துறவு நெறிக்கும் பயன் படும் பொதுவாய அறங்கள், இவ் விரன்டையும் தனித் தனிக் கூறும் இயல்களுள் அமயம் நேர்நதுழி எவ் விடத்தேனுங் கூறுதற் சூரியவெனக் கண்டோம். இனி இதில் ஐயுறவில்லை. இவ்வாறு கேடும் பெருக்கமும் ஒரு நிகரனவென வுண்மை கண்டோருள் ளம் என்றும் துன்பங்காணுது இன்பத்தையே துயக்குமாற்றால் அவர்க்கும் கேடு ஒரு குறைவாகத் தோன்றுது. உயர்ந்தோரும் அவரது தகுதியின் மேன்மையை நன்குணர்ந்து நன்கு மதிப்பார்களாதலின் பிறர்க்கும் இழிவுகாட்டாது பெரும் பேராகவே முடியும். நடுவு நிலைமையிற் றிறம்பி ஆக்கம்பெறற்கு முயல்வார்க்குணழின் உதவி யில்வழி அது கூட்டாமையே யனறி அத்தீய பண்பால் கேடும் வருவிக்கப் படுதல் ஒருதலையே யாகலின் நல்லோர்க்கும் அல்லோர்க்கும் நடுவு நிலைமை விழுமிய பயனை வருவிக்குமெனத் தெரிவித்தற்கே,

“கெடுவல் யான் என்பதறிக.....”

“கெடுவாக வையாது லகம்.....”

என்னும் இரு குறட்களையும் இடைப் பெய்தமைத்ததென்க.

உண்மை இவ்வாறாதலின் இல்லறம் பற்றி ஒழுகுந் தலைமைப் பாடுடையோர், இருவர் வாதுகளின் வழக்கினும நீதி தேர்ந்துண்மை கூறுக. பரிதண முதலியன ஷேட்டோ அன்றித் தமர் தம் நண்பர்க்கு நண்பர், தமக்கு வேண்டியோரால் கண்ணோட்ட முடையர் எனப் பல காரணங்களில் ஒன்று கொண்டே, வழக்கல்லா வழக்கை யுரைத்தல் அடாது எனக் கூறியது “சமன் செய்து” என்னுங் குறளென்க.

இதுகாறுங் கூறிப்போர்த வாற்றல் நற்குணங்களெல்லாம் நிரம்பிய சான்றோர்க்கு அழகும் மதிப்புந்தரும் பேரணிகள் இரண்டுள. ஒன்று இருவினைப்பயனாகத் துன்பஇன்பங்கள் முன் அமைத்தபடி எய்துவன வெனப் புறக்கணித்து அவற்றைக் குறித்துத் துன்புறலும் இன்பமடைதலுமிலராய் ஒரு நிலைமைப் பட்ட உள்ளத்தினராதல், மற்றொன்று, உலகியல்புகளில், சோடி கொடுப்பினும் தம்முடைய நாக்கோடாமல் உண்மை ஒதி வழக்குத் தீர்த்தல் என்றும், இவ்வாறன்றி ஓரங் கூறிப் பொருளிட்டவானேல் அத்திவினை தீய பயரதே விடுமாகலின் தப்பாது கேடு தருதலானும், ஒருகால் நடு நிலைமையுடையார்க்கும் கேடு வருமே எனின் அது கேடாக அவரும் கொள்ளார். உயர்ந்தோரும் இகழாது செல்வத்தோடொககு மென மதிப்பர் ஆகலானும் இல்லற துறவறங்கட்குப் பொதுப்பட நிற்கும் நடுவு நிலைமையின் முன்னோதிய அணி சாலச சிறப்புடைய தென்றும், பின்னது இல்லறப்பாங்கிற் குறித்தாய் மறுமைக்கும் ப்யன்றும் காரணமாய் அமைவதா மென்றும் அறிகின்றும்.

திருவிழாவில் சமயபோதனை

1. திருநாவுக்கரசு வாமிசன் திருவவதாரத் தலமாகிய திருவாமூரில் சித்திரைச் சதயத் தன்று ஒரு பெருங் கூட்டம் திரு. வி. கலியாணசுந்தர முதலியாரவர்கள் தலைமையில் கூடிற்று. சமாஜக் காரியதரிசியும், திரு. ச. சச்சிதநாதம் பிள்ளையவர்களும் அப்பர் சுவாமிகள் சரித்திரம், தேவாரம் முதலியவற்றைப்பற்றிச் சொற்பொழிவுகள் நிகழ்த்தினர் அப்பர் சுவாமிகள் தேவாரம் சமாஜத்தின் புதிய சுத்தப்பதிப்பு ஊர்வலமாகக் கொண்டுவரப்பட்டு வெளியிடப்பட்டது.

2. காஞ்சிபுரம் என வழங்கும் திருக்கச்சியேகம்பத்தில் நடைபெற்ற பிரஹ்மோத்ஸவத் தில் நமது சமாஜத்தின் சார்பில் ஏழாந்திருநாள் ஒன்பதாந்திருநாள் ஆகிய இரண்டு நாட்களிலும் முறையே “சேக்கிழார் கவிநயம்” “பதிபுண்ணியம்” எனும் பொருள்கள்பற்றி சமாஜத்து வெளியூர் நிர்வாக சபையினருள் ஒருவராகிய காலித்தண்டலம் - சைவத்திருவாளர் வேதாசல முதலியாரவர்கள் சொற்பொழிவுகள் நிகழ்த்தினார்கள்.

3. கூடம் என வழங்கும் திருவிந்கோலத்தில் நடைபெற்ற திருவிழாவில் நான்காம் நாள் ஜந்தாம் நாள் (4, 5-5-30) உத்ஸவங்களில் திரு. வி. கலியாணசுந்தர முதலியார் அவர்கள் தலைமையில் சமாஜக் காரியதரிசியார், திரு. பா. கந்தராசம்ஹம், திரு. கே. வைத்தியநாத முதலியார், திரு. அ. முத்துச்சாமி முதலியார், திரு. விஜய சந்தசாமி முதலியார், திரு. சு. வை. துரைசாமி முதலியார், திரு. சு. ரா. அண்ணாமலை முதலியாரவர்கள் சொற்பொழிவுகள் நிகழ்த்தினார்கள். சமாஜத்தின் கிளைச்சபை யொன்று தாயிக்கப்பட்டது.

சைவத்திறவு

ஸ்ரீமான் - திரு. வி. கலியாணசுந்தர முதலியார் இயற்றியது. “தென்னுடைய சீவனே போற்றி - எந்நாட்டவர்க்கும் இறைவா போற்றி” என்னும் உரையைப் பிடிக்க யாகக் கொண்டு எழுதப்பட்டது. இந்நூலிடை, மாணிக்கவாசகனார் நிலை, திருவண்டப்பகுதி நுட்பம், நினைப்பற நினைத்தலின் விளக்கம், மூவித உடலங்களின் பாகுபாடு, ஒரே கடவுளுண்மை, தென்னுடைய சிவன எந்நாட்டவர்க்கும் இறை என்பது, இறைக்கும் இயற்கைக்கு முள்ள தொடர்பு, சேய்சிவம் என்பது, சமாசம், இறைவனை புணரும் வழி, இறைவனது சொருப தடத்த இயல்புகள், காவியங்களின் இன்றியமையாமை, நம்பிக்கையின் அவசியம், ஆராய்ச்சியின் அளவு, சைவத்திறவுள்ள இடம், கடவுளின் அண்டாகாரப் படம், “தோடுடைய செவியன்” என்பதின் உள்ளுறை, ஆண்டவன் பெண் ஆண் வடிவமாக விருக்கும் நுட்பம், தோடு விடை மதி சுடலை முதலியவற்றின் உட்பொருள், கோயில்களின் நோக்கம், தற்காலக் கோயில்கள், சாதிப்பேய், தூல்களுங் கோயில்களே என்பது, தவப்பேறு முதலிய பொருள்கள் சுருங்கிய முறையில் ஆங்காங்கே விளக்கப்பட முருக்கின்றன. உருவ வழிபாட்டின் நுட்பமும், இன்றியமையாமையும் விளக்கமாக இந்நூற்கண். ஒதப்பட்டிருக்கின்றன. இந்நூலைப் படிப்போர்க்கு உருவ வழிபாட்டைப்பற்றிய பலகிற ஜயப்பாடுகள் நீங்கும். விலை அறு 8.

முருகன் திருவருட்பா

வடலூர் - இராமலிங்க சுவாமிகள் அருளிச் செய்தது; திருவருட்பாவில் ஜந்தாம் திருமுறையாகத் திகழ்வது. இராமலிங்க சுவாமிகள் திருவருட்பேறு குறித்துத் திருத்தணிகையில் முருகப் பெருமான் முன்னிலையில் “அமுத அமுதை” இந்நூலில் தேங்கி வழிகிறது. “முருகன் திருவருட்பா” கருக்கல் மனதைபுகு கரைத்துக் கரைத்து இளகச் செய்யும்; திருவருட்பேற்றில் எாதல் எழுப்பும். அதை ஒருகால் ஒதுவோரும் அன்பாதல் ஒருதலை.

விலை அறு 8.

முருகவேள் புத்தகசாலை, இராயப்பேட்டை, சென்னை.

அப்பர் சுவாமிகள் தேவாரம்

சமாஜத்தின் சுத்தப்பதிப்பு வெளிவந்து விட்டது

பிரதி ஒன்றின் விலை அணு பத்து

ஐம்பது பிரதிகளுக்கு குறையாமல் முன் பணம் கொடுத்து வாங்குவோருக்கு ரூபாய் ஒன்றுக்கு இரண்டாறு வீதம் கழிவு தரப்படும். வி. பி.யில் பிரதிகளை அனுப்ப இயலாது. புத்தகங்களைப் பெற விரும்புவோர் புத்தகக் கிரயம், தபாற்கூலி, ரிஜிஸ்தர் செலவு, பார்சல் செலவு முதலியவற்றிற்குத் தேவையான தொகையைக் கீழ்க்குறித்த வண்ணம் முன் பணமாகவே அனுப்ப வேண்டும்.

கிரயம், தபாற்கூலி, ரிஜிஸ்தர், பார்சல் செலவுள்பட

ஒரு புத்தகம் பெறுவதற்கு ரூபா 1—0—0	5 புத்தகங்கள் பெறுவதற்கு ரூபா 4 4 0
2 புத்தகங்கள் ,, ,, 1 13 0	10 புத்தகங்கள் ,, ,, 8 2 0

பத்து புத்தகங்களுக்குமேலாயின் ரயில்வே பார்சலாகப் பெற்றுக்கொள்வதுதான் இலகு வான வழியாகும்.

இங்ஙனம் :

150, கோவந்தப்ப நாயக்கன் தெரு, சென்னை.	} ம. பாலசுப்ரஹ்மண்யம், காரியதரிசி.
10—5—1930	

சைவ சித்தாந்த மகா சமாஜம்.

சைவ சித்தாந்த மகா சமாஜத்தில்

விற்பனைக்குரிய புத்தகங்களின் அட்டவணை

“சித்தாந்தம்” மலர் ஒன்று	ரூ.அ.	சங்க நூல்களும் சைவமும்	ரூ.அ.
(பைண்டு பிரதி) ... 2 0		சைவர் மகாநாடு, திருப்பாதிரிப்புலியூர். 0 8	
“சித்தாந்தம்” மலர் இரண்டு		அறுசமயப் பகுதி ... 0 2	
(பைண்டு பிரதி) ... 2 0		அறுபத்துமூன்று நாயன்மார் சரித்திர உண்மை ... 0 4	
சுந்தரர் தேவாரம் ... 0 4		சிவஞானபோதம் ... 0 2	
அப்பர் தேவாரம் ... 0 10		அஷ்டப்பிரகாசனம் ... 3 0	
திருவாசகம் (கலிங்கா) ... 0 4		சிவார்ச்சனா சந்திரிகை ... 1 8	
திருக்குறள் விளக்கம் - அறத்துப்பால். 3 4		சைவபூஷணம் ... 1 0	
ஓடி பொருட்டால். 4 8		சைவ சித்தாந்த பரிபாஷை ... 0 8	
ஓடி காமத்துப்பால். 1 12		சிவஞான சித்தியார் மூலமும் பொழிப் புலால்மறுத்துலுக்கு 50 காரணங்கள் ... 0 2	
ஓடி தொகுப்புரை. 0 8		புரையும் ... 2 8	
புலால்மறுத்துலுக்கு 50 காரணங்கள் ... 0 2		சிவஞான போதச் சிறுதுறை விளக்கம் 3 8	
சர்வமத சம்மதம் ... 0 2		சர்வஞானோத்தரம் ... 1 8	
திருளைப்போவார் திக்குளித்ததேன். 0 2		தசகாரிய விளக்கம் ... 0 8	
நள்ளிரவில் நகர்க்காட்சி ... 0 2		The Grace of Lord Siva (ஆங்கிலத்தில்) ... 0 4	
கடவுள் ... 0 2		திருக்குறட் சாரம் ... 0 8	
பண்மயத்த மொழிப்பரவை ... 0 2		ஓடி (கலிங்கோ) ... 0 10	
சமயத்தின் சாரம் ... 0 2		ஆசார ஒழுக்கமுறை ... 0 4	
சமய வளர்ச்சி ... 0 2		சிவார்ச்சனைத் திருமந்திரம் ... 0 1 1/2	
சுயமரியாதை சம்பாஷணை ... 0 2			
திருஞானசம்பந்தர் (நாடகம்) ... 0 8			
சைவப் பெரியார் தனிக்கட்டத் தீர்மானங்கள் ... 0 2			

சுந்தரர் தேவாரம் மொத்தமாக வாங்குவோர்க்கு ரூபாய் ஒன்றுக்கு ஐந்து பிரதிகள் வீதம் கொடுக்கப்படும். மேற்கண்ட விலைகள் புத்தகக் கிரயம் மட்டுந்தான். தபாற்கூலி வேறு. பார்சல் செலவு, தபாற்கூலி, வி. பி. செலவு முதலியன வாங்குவோரோ செலுத்தவேண்டும்.

மேலேகண்ட அட்டவணையிலுள்ள புத்தகங்கள் தேவையாயின், சமாஜ ஆண்டுவிழா முதலிய கூட்டங்கள் டீட்குமிடங்களிலும் பெறலாம்; கீழ்வரும் விவரத்துக்கு முன்பணம் அனுப்பியும் பெற்றுக்கொள்ளலாம்.

ம. பாலசுப்ரஹ்மண்ய முதலியார், காரியதரிசி.

சைவ சித்தாந்த மகா சமாஜம்,

150, கோவந்தப்ப நாயக்கன் தெரு, சென்னை.

உ
சிவமயம்
துருச்சிற்றம்பலம்

சுத்தாந்தம்

சைவசித்தாந்த மகாசமாஜத் திங்கள் வெளியீடு

“எல்லாரும் இன்புந் திருக்க நினைப்பதுவே
அல்லாமல் வேறென் றறியேன் பராபரமே”

மலர் ந	பிரமோதாத ஆண்டு சித்திரைத் திங்கள் 1930ஆ டிப்ரெமீ	இதழ் ச
--------	---	--------

உ ள் று றை	பக்கம்
சமயத்தொண்டு	சுடு
ஆலங்குடி என்னுந் திருவிரும்புளக்கோயிற் பெருமை...	சுரு
உமாபதி சிவம் திருமுறைத்திரட்டு	எசு
நன்றி மறவாமை	எஅ
“சென்றடையாத திருவுடையான்”	அக
பெரிய புராணம்	அஉ

ஆசிரியர் :—ம. பாலசுப்பிரஹ்மணிய முதலியார், B. A., B. L., M. L. C.

உதவி ஆசிரியர் :—கி. குப்புச்சாமி முதலியார்

சைவ சித்தாந்த மகாசமாஜம்,

150, கோவிந்தப்ப நாயக்கன் தெரு, சென்னை.

ஆண்டுச் சந்தா ரூ. 1-8-0. 1930 வெளி நாட்க்கு ரூ. 2-0-0.

தனிப் பிரதி அரை 3.

உ
செவ்வயம்

சைவ இளைஞர் மகாநாடு, திருவிடைமருதூர்

சைவசித்தாந்த மகா சமாஜத்தின் சார்பில் திருவிடைமருதூரில் சைவத்திருவாளர் தி. ரா. பொ. குப்புச்சாமிப் பிள்ளையவர்களின் பேராதரவில் சைவ இளைஞர் மகாநாடு ஒன்று 1930ஆம் ஏப்ரல் 18உ வெள்ளிக்கிழமை நடைபெறும். சென்னை அரசாங்கத்துச் சுகாதார மந்திரியார் சைவத் திருவாளர் - கனம். எஸ். முத்தையா முதலியாரவர்கள் மகாநாட்டைத் திறந்துவைக்க அன்புடன் இசைந்துள்ளார்கள். அண்ணாமலைப் பல்கலைக் கழகத் துத் தலைமைத் தமிழ்ப் பேராசிரியர் சைவத்திருவாளர்-கா. சுப்பிரமணியம் பிள்ளை எம். ஏ., எம். எல்., அவர்கள் தலைமை வகிக்க அன்புடன் இசைந்துள்ளார்கள். சைவ இளைஞர்களின் நன்மையைக் கோரும் ஒவ்வொருவரும் தவறாமல் வந்திருந்து மகாநாட்டைச் செவ்வனே நடத்தி வைக்குமாறு வேண்டுகிறோம்.

நிகழ்ச்சி முறை

1930ஆம் ஏப்ரல் 18உ வெள்ளிக்கிழமை

கால 8-மணி - வரவேற்பு, திறப்புவிழா,

,, 9-மணி - தலைமைப் பேருரை.

மாலை 2-மணி முதல் 5-மணி வரை தீர்மானங்கள்.

,, 5-மணி ,, 6-மணி ,, முடிபுரை, வந்தனை, கடவுள் வாழ்த்து.

இங்ஙனம்: தங்களன்புள்ள,

தி. ரா. பொ. குப்புச்சாமிப் பிள்ளை,
வரவேற்புக்கழகத் தலைவர்

ம. பாலசுப்பிரஹ்மணியம்,
சமாஜக் காரியதரிசி.
தி. கு. கி. நாராயணசாமி,
மகாநாட்டுக் காரியதரிசி.

சைவமடங்கட்குச் செல்லுதல்

சைவ மடங்களுக்குச் சென்று சில முறையீடுகள் செய்யுமாறு தேர்ந்தெடுக்கப்பட்டுள்ள குழுவினரும் அவர்களுடன் செல்ல விரும்புவோரும் இம்மகாநாடு முடிந்தவுடனே மடங்கட்குச் சென்று தங்களாலியன்ற பணி செய்வார்களென்று இதன் மூலம் அறிக்கை செய்ய விரும்புகிறேன்.

இங்ஙனம்:

ம. பாலசுப்பிரஹ்மணியம்,

காரியதரிசி.

உ
சிவமயம்
திருச்சிற்றம்பலம்

சீத்தாரங்கம்

“ ஆனைமுகன் ஆறுமுகன் அம்பிகை பொன்னம்பலவன்
நூனகுந வாணியை உள்நாடு ”

மலர் ந	பிரமோதாத ஆண்டு சித்திரைத் திங்கள் 1930 ஐஸ்வர்யா ஏப்பிரல்	இதழ் ச
--------	---	--------

சமயத் தொண்டு

[பத்திராசிரியர்]

சில ஆண்டுகளாக எங்கு பார்த்தாலும் சமயத்துறையிலே தொண்டுசெய்ய வேண்டும், சமயக் கல்வியைப் பள்ளிக் கூடங்களில் கட்டாயமாக்க வேண்டும், நமது சமயிகள் புறச்சமயம் புகுவதைத் தடுக்க வேண்டும் என்றெல்லாம் சொற்பொழிவுகள் செய்யும் பேரறிஞர்கள் கூக்குரலிடுவதைக் கேட்டுக் கேட்டுப் பழகிய நமது தமிழ் நாட்டினரின் செவிகள் செவிறி பட்டிருக்கும். செயலிலோவெனின் நாளுக்கு நாள் புறச்சமயம் புகுவோர் தொகையும் அகச்சமயவிரோதிகளின் தொகையும் அதிகரித்தே வருகின்றன என்பதை ஊகிக்கப் போதிய சான்றுகள் உள்ளன. மிகத்தாழ்ந்த இந்நிலையைக் கண்டு பேரிதும் வருந்திய திருவெண்ணைய் நல்லூரில் கூடிய சைவப் பெரியார்களும் அம்மகா நாட்டில் தலைமை

வகித்த ஸ்ரீலக்ஷ்மி நூனியார் சுவாமி களும் நமது சமயத்தைப் பரப்புவதற்குச் சில வழிகளைத் திட்டம் செய்தார்கள்.

அவைகளுள் ஒன்று, நமது சமயத்துக்கு அடிப்படையாகவுள்ள தேவார திருவாசகங்களி லிருந்து, சிறு பிள்ளைகள் உணரும் பொருட்டு எளிய திரட்டுடொன்று கண்டு, நால்வர் சரிதங்களை யும் எளியநடையில் எழுதிப் பல ஆயிரக்கணக்கான பிரதிகள் அச்சிட்டு, பள்ளிக்கூடங்களில் பாடமாகவைத்து, இளமையிலிருந்தே நமது சமயிகளுக்குச் சமயஞானத்தை ஊட்டுவதாகும். இதற்குச் செய்ய வேண்டிய எழுத்து வேலைகளை முடித்துத் தருவதற்கு நான்கு பேரறிஞர்களை அம்மகா நாட்டினர் நியமித்தனர். அவர்கள் தங்கள் வேலைகளை முடித்து விட்டனரென்

றும், அவர்கள் எழுதிய சரிதங்களையும் திரட்டிய திரட்டையும் அச்சிடுவதற் குப் போதிய பொருள் உதவுதற்கும் சில செல்வர்கள் ஒப்புக்கொண்டு அவர் களுள் சிலர் தங்கள் பகுதித் தொகை யையும் அனுப்பி விட்டார்களென்றும், ஆரம்ப சமய போதனைக்குரிய இந் நூலும் இன்னம் ஒரு மாதத்துக்குள் வெளிவரக்கூடுமென்றும் மிக மகிழ்ச்சி யோடு தெரிவித்துக் கொள்ளுகிறோம்.

திருவெண்ணைய் நல்லூரில் கூடிய சைவர் மகாநாடு சமயப்பிரசாரத்துக்கு வேறு பல வழிகளையும் திட்டம் செய்து. அவ்வழிகளில் உழைக்க வேண்டியவர்கள் எம்மட்டில் உழைத்துள்ளார்கள் என்பதைத் தெரிவித்துக் கொள்ள மிகவும்வருந்துகிறோம். நமது சமாஜத்தோடு நூற்றுக் கணக்கான சைவசபைகள் இணைக்கப்பட வேண்டுமென்பது தமிழ்நாட்டுச் சைவர்களின் குறிக்கோள். ஆனால் இதுவரை இணைத்துக்கொண்ட சபைகளின் எண் மிகக் குறைவாக யிருப்பது மிகவும் வருந்தத்தக்கது. ஒரே மனதாகப் பல சபைகள் ஒன்றுசேர்ந்து ஒரு துறையில் உழைத்தால்தான் ஏதாவது சிறிது பயன் கைகூடுமென்பது எவரு மறிந்த உண்மை. ஒவ்வொரு சபையும் ஆண்டுக் கொருமுறை ஆண்டு விழாவொன்று நடத்துவதாக ஏற்படுத்தி இரண்டு தினங்கள் மகேசுவர பூசை செய்வித்துச் சில பட்டதாரிகளை அழைத்துத் திறப்பு, தலைமை முதலியவைகட்குப் பயன்படுத்திக் கொண்டு சில பண்டிதர்களைக்கொண்டு சொற்பொழிவுகள் நடத்திவைத்து மீண்டும் அடுத்த ஆண்டுவரையில் உறங்குவதே பெரு வழக்காக யிருக்கிறது. இவ்வாறு இன்னம் எத்தனை ஆண்டுகள்தான் கழிப்

பது? எப்போதுதான் நாடோறும் இடைவிடாது பணிசெய்ய முன் வருவது?

சில சபைகட்கு இவ்விடத்து ஒரு ஐயம் எழலாம். நாடோறும் இடைவிடாது செய்யக்கூடிய சமயப் பணியாது? ஒரு பைசாகூட செலவில்லாமல் நாடோறும் செய்யக்கூடிய சமயப் பணியில் சில பகுதிகளை மாதிரிக் காகக் கீழே குறிக்கிறோம்:—

(1) ஒரு சபையின் அங்கத்தினர் தினந்தோறும் திருக்கோயிலிற்சென்று வழிபட்டு அங்கு வரும் மக்களுக்குக் கோயில், கடவுளுருவங்கள், உத்ஸவங்கள் இவைகளின் உட்கருத்துக்களை விளக்குதல்.

(2) ஒரு சபையினர் தினந்தோறும் ஏதாவது ஒரு பள்ளிக்கூடத்துக்குச் சென்று ஆங்குள்ள பிள்ளைகட்குச் சமயச் சார்பான கதைகளையும் நீதிகளையும் போதித்தல்.

(3) ஒரு சபையினர் தினந்தோறும் தாழ்ந்த வகுப்பினர் கூடும் இடங்களிற் சென்று அவர்களிடையில் கடவுள் வழிபாடு, கொல்லாமை, கள்ளுண்ணாமை, நல்லொழுக்கம் முதலியவை களைப்பற்றி உரையாடல்.

(4) ஒரு சபையினர் தினந்தோறும் மாலைப்பொழுதில் ஏதாவது ஒரு வீதியிலோ அல்லது ஒரு கிராமத்திலோ ஒரு சிறு கூட்டம் கூட்டி ஆங்குள்ள வர்கட்குப் பயன்படுமாறு பாதிரிமார் களைப்போல் நமது சமயப் பிரசாரத்தை நடத்துதல். இத்தகைய வழிகளில் எத்தனை சபைகள் உழைக்கின்றன?

திருவெண்ணைய் நல்லூரில் தலைமை வகித்த ஸ்ரீ ஸ்ரீ சுவாமிகள் சமாஜ

வெளியூர் நிர்வாக சபையினர் தேர்தல் நிகழ்ந்த காலத்தில் ஒன்றைக் குறித்து மிகவும் வற்புறுத்தினார்கள். அதாவது உண்மையில் உழைப்பவர்களையே தேர்ந்தெடுக்கவேண்டும், பட்டதாரிகளையும் அரசியல் முதலிய துறைகளிலேயே கண்ணும் கருத்துமாய் சமயத் துறையை அசட்டை செய்பவர்களையும் நீக்க வேண்டும் என்பதே. அவர்கள் கூறிய புத்திமதியை ஒப்புக்கொண்டு சமயத்துக்கே உழைக்கக் கூடியவர்களை மகாநாட்டினர் தேர்ந்தெடுத்தனர். மாதாமாதம் தாங்கள் இயற்றும் பணியின் விவரங்களை இவ்வெளியூர் நிர்வாக சபையினர் சமாஜக் காரியதரிசிக்குத் தெரிவித்துக் கொள்ள வேண்டுமென்றும் ஸ்ரீலக்ஷ்மி சுவாமிகள் னையிட்டார்கள். அவர்கள் கடபடியே மாதப்பணி யறிக்கைப்பத்திரம் என்று பல விவரங்களடங்கிய தாள் ஒன்றை அச்சிட்டுப் பல பிரதிகள் இவ்வெளியூர் நிர்வாக சபையினருக்கு அனுப்பப்பட்டன. ஆனால்.....

அடுத்து வரும் மாதங்களிலாவது நமது சமாஜத்தின் வெளியூர் நிர்வாகசபையினர் ஒருவருக் கொருவர் போட்டியிட்டு, மேலும்மேலும் சிறந்த பணி செய்து அவ்விவரங்களை யெல்லாம் நமக்கு அனுப்புவார்களென்று உண்மை யாகவே நம்பி அவ்வாறு செய்யுமாறு அவர்களை மிகப் பணிவுடன் வேண்டுகிறோம். ஸ்ரீலக்ஷ்மி சுவாமிகளின் கட்டளைப்படி அவ்வப்போது வெளியூர் நிர்வாக சபையினர் செய்துவரும் பணி விவரங்களை வெளியிடக் கடமைப்பட்டுள்ளோம். ஆகையால் இந்த இதழோடு வரும் அறிக்கைப் பத்திரத்தையும் சென்றயிதழோடு வந்த பத்திரத்தையும் நிரப்பி

மறுதபாலில் அனுப்பி நமது சமாஜத்தின் நன்றியையும் சைவ வலகத்தின் நன்றியையும் ஸ்ரீலக்ஷ்மி சுவாமிகளின் அருளையும் ஒருங்கே பெறுமாறு இப்பெரியார்களைப் பெரிதும் வேண்டுகிறோம்.

நமது பத்திரிகையைப் பலப்படுத்துதல், நமது தேவார வெளியீடுகளை முதலாக்குதல், ஒவ்வொரு தாலுகா ம் ஒரு சபையையாவது உண்டாக்கி நமது சமாஜத்தோடு இணைத்து வைத்தல், எளிய வகுப்பினருக்கும் பள்ளிக்கூடத்துப் பிள்ளைகடும் தவறாது சமயபோதனை செய்தல் முதலிய வழிகளில் மிகச்சிறப்பாக கவனத்தைச் செலுத்துமாறு இப்பெரியார்களை மிகத்தாழ்மையுடன் வேண்டுகிறோம்.

“முன்னவனே முன்னின்றால் முடியாத பொருளுளதோ?” என்றார் சேக்ஷழார் பெருமான். நமது சமய முன்னேற்றத்துக்கு நமது சமயத் தலைவனாகிய ஆண்டவன் என்றும் முன்னிற்கிறான். அவனருளும் முன்னிற்கிறது. அவனருளைத் துணைகொண்டு நம் சமயப் பணியாளர்கள்தான் முன்னிற்க வேண்டும். அவ்வாறு முன்னின்றால் முடியாத பொருள் யாதும்மில்லை யென்பது முக்காலும் சத்தியம். இத்தருவாயின் தேவை பணியாளர்கள் முன்னிற்றலேயாகும்.

சமயப்பணி செய்வதற்கு மங்கையர்கள் முன் வந்துள்ளார்கள். நமது சமாஜத்தில் மங்கையர் பகுதியொன்றும் ஏற்பட்டிருக்கிறது. இளைஞர்களும் முன் வந்துள்ளார்கள். திருவிடைமருதூரில் கூடும் சைவ இளைஞர் மகாநாட்டினையே சைவ உலகம் நோக்கிக்கொண்டிருக்கிறது. அம்மகாநாடும் தக்க

தலைவரைப் பெற்றிருக்கிறது. அதன் தீர்மானங்களும் பணி செயல் வகைக் குரிய வழிகளைத் திட்டமாகக் கூறும் என்று எதிர்பார்க்கிறோம்.

ஆலயங்களைப் புதுப்பித்துக் கும் பாபிலேகங்கள் நடத்தும் தனவணிகப் பெருமக்களும் அக்காலங்களில் சமயபோதனை நடத்த வேண்டிய கடமையை யுணர்ந்துள்ளார்கள் என்பது நமது சமயவளர்ச்சிக்கோர் நல்ல அறிஞியாகிறது. ஆலங்குடித்தான் ஆலங்குடியானாய்க் கோயில் கொண்டிருக்கும் நீடாமங்கலத்துக் கருகிலுள்ள ஆலங்குடி கேஷத்திரத்தில் நாளது வைகாசிமீ ககவ நடைபெறும் கும் பாபிலேகத்தை யொட்டி நமது சமராஜத்தின் விசேஷ மகாநாடு ஒன்றை மூன்றுநாட்கள் கூட்டிச் சமயபோதனை செய்யுமாறு கும்பாபிலேக கிரவாகஸ் தர்கள் அழைத்துள்ளது நமக்குப் பெருமகிழ்ச்சியை விளைவிக்கின்றது. இஃதேபோல் ஏனைய ஆலயங்களிலும் பெரிய விழாக்காலங்களி லெல்லாம் நமது சமராஜத்தின் துணைகொண்டு சமய போதனை செய்தற்குரிய ஏற் பாடுகள் நடைபெறும் என்று எதிர்பார்க்கிறோம்.

ஏனையோர் செய்ய வேண்டிய பணிகள் பற்பலவாக விருந்தாலும் நமது சமராஜத்தின் சாதாரண அங்கத்தினர்கள் செய்தற்குரிய பணிகளும் கிரம்பவுண்டு. சந்தாவைச் செலுத்திப் பத்திரிகையை வாங்கி விடுவது மட்டும்

சமய வளர்ச்சியாகாது. பத்திரிகையில் வரும் விஷயங்களைத் தங்கள் நண்பர்கட்கெல்லாம் அவ்வப்போது தெரிவித்தும் எளிய மக்களுக்கு எளிய நடையில் விளக்கியும் தங்கள் இல்லங்களிலுள்ள பிள்ளை பெண்டிர்க்குப் போதித்தும் வருதல் சாலச்சிறந்தது. அதோடு மட்டும் நில்லாது பல அங்கத்தினரைச் சேர்த்து நமது சமராஜத்தைப் பலப்படுத்துதல் மிகச் சிறந்த பணியாகும். இதைப்பற்றி இம்மலரின் முதலிதழில் எழுதியதைக் கண்ணுற்ற ஊக்கசிகாமணிகள் சிலர் பல புதிய அங்கத்தினரைச் சேர்ப்பித்து உதவி புரிந்தார்கள். அவர்களைப் பின்பற்றி ஏனையோரும் குறைந்தது தலைக் கொரு புதிய அங்கத்தினர் வீதமாவது சேர்த்து உபகரித்தல் கூடுமா? கூடாதா? என்று உண்மையாகவே நமது சந்தா நேயர்களை வினவுகிறோம். ஒவ்வொரு ஊரிலும் வசிக்கும் நமது சமராஜ அங்கத்தினர் ஒன்று சேர்ந்து புதியசபை யொன்று தாபித்து, நமது சமராஜத்தோடு அதை இணைத்துக் கொள்வது கூடுமா? கூடாதா? என்றும் அவர்களை உண்மையாகவே வினவுகிறோம்.

மெய்யன்பர்களாகவும் உண்மையும் ஊக்கமும் கிரம்பியவர்களாகவும் உள்ள நமது சமராஜத்தினர் ஒரு சிறிதும் பின்வாங்காது நாம் கூறின வழிகளில் முன்னின்று நமக்கு ஊக்கத்தையும் உவகையையும் அளிப்பார்களென்றே எண்ணுகிறோம்.

[முருகன் தீநவநீபா:—இது வடலூர் ஞானவள்ளலாரின் அமுத மொழியாகும். முருகவேள் கலியக் வாதன் எனபதும் இராமலிங்க சுவாமிகள் இருபதாம் தூற்றூண்டினர் போற்றுதற்குரிய ஞானி யென்பதும் யாவரும் அறிந்ததே. இந்தாலு லெளரியிட்ட பாலன் பதிப்புக் கழகத்தினருக்கு முருகனடியவர் நன்றி பெரிதும் உரித்து. கஉஉ பக்கம் கொண்டால். விலை அனா ௮. இராயப்பேட்டை முருகவேள் புத்தகசாலைக்கு எழுதுக.]

ஆலங்குடி என்னுந் திருவிரும்புவனாக் கோயிற் பெருமை

[சுவாமி - வேலாயுதம் பிள்ளை, பி. ஏ., எல்.டி.]

ஞால நின்புகழே மிக வேண்டித்தென்திரு
ஆல வாயில் அமர்ந்துறைஎம் ஆதியே !

முன்னுரை

சிவன் கோயில்களே சைவ சமயத்தை

வளர்ப்பதற்குச் சிறந்த அடிப்படைகள் ஆகும். அக்கோயில்களில் எழுந்தருளியிருக்கும் இறைவனை வழிபடுவதால் தொண்டர்கள் இன்புகுகின்றனர். இவ்வின்பத்தை மிகுதியாக்குவன அக்கோயில்களின் வரலாற்றை நன்குணர்தலும், அக் கோயில்களைச் சிறப்புறும்படி செய்திருக்கிற அருந்தொண்டர்களின் பாடல்களைப் பாடுதலுமேயாம். இவ்வாறின்றிப் பலர் அவ்வரலாற்றினைப் பிறழ் உணர்ந்துங்கூறியும் எத்துனை அறியாமையை வெளியிடுகின்றனர்? அக்கோயிற் பண்களைப்பாடாது அறவே ஒழிக்கின்றனர். அக்கோயில்களில் இதற்கென ஏற்படுத்தப்பட்ட ஓதுவார்களும் அக்கோயிற் பண்களை மறந்தும் பாடாது விடுகின்றனரன்றோ? இக் கொடுமைகளை நீக்கவே இவ்வரலாற்றுச் சுருக்கமும், பண்ணுஞ் சேர்த்து அச்சிடப்பட்டிருக்கின்றன. இதனால் அன்பர் இன்புறுவாராக.

எல்லாரு மின்புற் றிருக்க நினைப்பதுவே
அல்லாமல் வேறென் றறியேன் பாராமே.

கலங்காமற் காத்த பிள்ளையார் :—
ஆலங்குடி கோயிலின் தென்மேற்கு மூலையில் எழுந்தருளியிருக்கும் பிள்ளையாரின் பெயர் இதுவாகும். முன்னொரு காலத்தில் கஜாசுரன் என்பான் பலருக்குத் தீமை செய்ததன்றி ஆகாயத்திற் சென்று அங்குள்ள அண்டச்

சுவரை இடித்து வீட்டான். அதனால் ஆகாய கங்கை பெருகி ஆலங்குடிதவிர உலக முழுவதையும் மூழ்கச் செய்தது. இதை நீக்க பிரமன், திருமால் முதலிய தேவர்கள் இக்கோயிலுக்கு வந்து இறைவனை வழிபட்டனர். அவரருளால் பிள்ளையார் சென்று மேலுள்ள ஓட்டையைத் தனது காறபெரு விரல் நகத்தால் அடைத்துவிட்டுக் கீழுள்ள வெள்ளத்தைத் தனது துதிக்கையால் உரிஞ்சி வற்றச் செய்தார். இவ்வாறு இவர் யாவரையுங் கலங்காது காத்ததால் இப்பெயர்பெற்றார்.

ஆலங்குடி என்னும் பெயர் வந்த வகை :—பண்டைக் காலத்தில் தேவர்களுக்கும் அசுரர்களுக்கும் பெரும் போர் நடந்தது. அதில் பலர் இறந்து துன்ப மடைந்தனர். இவ்வாறு இறவாதிருக்க யாவருஞ் சென்று திருமாலை வேண்டினர். அவர் அமிர்தத்தை உண்டாக்குவதற்காக மேரு மலையை மத்தாகவும், வாசுகி என்னும் பாம்பைக் கயிறாகவும் பயன் படுத்தி, திருப்பாற்கடலைக் கடையப் புகுந்தார். கயிற்றின் ஒரு முனையைத் தேவர்களும் மற்றொரு முனையை அசுரர்களும் பிடித்து இழுத்துக் கடைந்தார்கள். அப்பொழுது வாசுகி யென்னும் பாம்பு வலி பொறுக்க முடியாது விஷத்தைக் கக்கிற்று. அதே பொழுதில் திருப்பாற்கடலிலிருந்து விஷமுண்டாயது. இவ்விஷங்களின் சூட்டைப் பொறுக்க முடியாத தேவர்களும் அசுரர்களுங் கலங்கி ஓட்டம் பிடித்தனர். அவர்களைக் காப்பதற்காகச் சென்ற திருமாலின் திரு

மேனி வெந்து கருகிற்று. பின் யாவருஞ் சென்று சிவபெருமானிடம் முறையிட்டு வேண்டி, அவர் மனம் இரங்கித் தன் தோழனாகிய சுந்திரனை அனுப்பினார். அவர் சென்றதும் அவ்விஷம் சிறுத்து அவர் கையிலடங்கிற்று. அதைக் கொண்டு வந்து சிவபெருமானிடம் கொடுக்க, அவர் அதை வாங்கி உண்டார். உமாதேவியார் அவ்விஷம் கிழிற்றங்காத்படி அவர் தொண்டையைப் பிடித்துக் கொள்ள, அங்கேயே அது தங்கிற்று. தேவர்கள் அசுரர்கள் யாவரும் தங்களைக் காத்ததற்கு அடையாளமாக அவ்விஷத்தை எப்பொழுதும் தொண்டையிலேயே அடக்கி வைத்திருக்கும்படி வேண்டினர். அவ்வாறே செய்ததால் இறைவன் திருநீல கண்டாரனார். இவ்வாறு பெரிய ஆபத்தினின்றும் அவர்களைக் காத்ததால் ஆபதச்சகாயர் என்றும் அழைக்கப் பெற்றார். அவ்வுருக்கும் ஆலங்குடியென்னும் பெயருண்டாயிற்று. இதனை விகடமாகக் காளமேகப் புலவரும்,

ஆலங்குடிய யானே ஆலாவம் உண்டானே
ஆலங்குடியான் என்று யார்கொன்னார்-ஆலங்
குடியானே யாகிற் குவலயத் தோரெல்லாம்
மடியார்களோ மண் மீதில்.

என்று சிறப்பித்துப் பாடியருளினார். இவ்வுரிலேதான் விஷங்குடிக்கப் பெற்றது என்பதற்கு அடையாளமாக இவ்வுரினுள்ளோர்க்கு விஷத்தால் ஒரு திங்கும் நாளைக்கும் நேர்வதில்லை.

இவ்வாறு சிவபெருமான் விஷத்தைக் குடித்த பின் தேவர்கள் சென்று திருப்பாற்கடலை மறுபடியும் கடைந்தனர். அதிலிருந்து மூதேவியும், சிதேவியும், கௌஸ்தபமணி முதலியனவும் கடைசியாக அமிர்தமும் உண்டாயிற்று. அவ்வமிர்தத்தால் ஆலங்

குடிப் பெருமானை அபிஷேகம் செய்ததன்றி அக்கோயிலைச் சுற்றியும் நிறப்பிவைத்தனர். இதுதான் இப்பொழுது இக்கோயிலைச் சூழ்ந்திருக்கிற அமிர்த புஷ்கரணியாகும். பின் தேவர்கள் அசுரர்களை ஏமாற்றிவிட்டு அமிர்தத்தைத் தாங்களே உண்டு இறவாதிருந்தனர்.

இதன் உட்கருத்து:—நம்மை வாட்டுகின்ற கொடிய தீமைகளை ஆலகால் விஷம். இவைகளை அடக்கவல்லவர்பரம் பொருளாகிய பரமசிவனன்றி வேறொருவருமல்லர். ஆதலின் அவர் அடியவருக்காக நஞ்சுண்ட பெருங்கருணையை நினைந்து உருகி வேண்டிக் கொள்ளின் தீரா வினைகளுந் திருமென்பதற்கு ஐயமில்லை. இவ்வாறு நீக்கிக் கொண்ட பெரியார்களுட் பெரியார் திருஞான சம்பழர்த்தி நாயனாராவர். இவர் தீமைகளைத் தீர்த்துக்கொண்டவகையாவது :—

இவர் தனது 16,000 திருக்கூட்டத் தார்களுடன் கொங்கு நாட்டில் ஸ்தலயாத்திரை செய்து கொண்டிருந்த பொழுது காவிரியின் தென்கரையிலுள்ள கொடிமாடச் செங்குன்றூரில் தங்கியிருந்தார். அங்கு அடியவர்பாரும் குளிர் மிகுதியாலும், பனி மிகுதியாலும் நோயுற்றனர். இது நாயனருக்குத் தெரிந்ததும் அவர் இந்நோயை நீக்க “எவ்விடத்தும் அடியார் இடர் தீர்ப்பது திருநீலகண்ட மென்றே” என்று திருநீலகண்டப் பதிகம் பாடினார். இதனால் அடியவர்க்கன்றி அந்நாட்டினுள்ளோர் யாவர்க்கும் அந்நோய் நீங்கிற்று. இப்பதிகத்தை நாமும் ஓதின, நம் நோயுந்துன்பங்களும் நீங்குமென்பது திண்ணம்.

இவ்வாறு நீங்குவதற்கு வேறொரு நல்வழி பிரதோஷ விரதம் இருந்த லாம். ஒவ்வொரு மாதத்திலும் சாயுங் காலத்தில் வருகிற இரண்டு * திரயோ தசி திதிகளும் அவ்விரதத்திற்கு உரிய நாட்களாம். அன்று பொழுது போக ஐந்து நாழிகையி லிருந்து பொழுது போய் ஐந்து நாழிகை யளவும் இறை வன் நஞ்சுண்ட பெரிய தோஷகாலமா கக் கருதப்படும். அந்நாள் முழுவதும் பட்டினியுற்று சாயுங்காலத்தில் சிவ பெருமானைத் தரிசித்து வணங்குவோர் பலப்பல தீமைகளிலிருந்தும் நீங்குவ ரென்பது பலர் அறிந்ததே. இதைப் படிப்போர் யாவரும் இவ்வரிய நன்மை அடைவார்களாக.

தக்ஷிணமூர்த்தி:- ஆலங்குடிக் கோயி லில் மிகுதியாகக் கொண்டாடப் படு கிற கடவுள் தக்ஷிணமூர்த்தியே யாவர். இக்கோயிலில்நடக்கும் உற்சவமயாவும் தக்ஷிணமூர்த்தி உற்சவருக்கே நடக்கி ரது. இப்பெருமை வேறொரு கோயி லுக்கும் இல்லை. இம்மூர்த்தியின் வா லாறுவது :-

முன்னொரு காலத்தில் சனகர், சநந் தர், சநாதனர், சனற்குமாரர் என்னும் நான்கு முனிவர்கள் வேதத்தின் பொ ருள் புரியாது மயங்கி, பிரம விஷ்ணுக் களால் தெனியாது, இறைவனை நோக் கித் தவம்புரிந்தனர். பின் இறைவன் தோன்றி ஆகமங்களால் தெளிவித்த னர். பின்னும் மனம் அடங்காது வருந்திய அந்நால்வர்க்கும் இறைவன் தக்ஷிணமூர்த்தி வடிவுடன் வீற்றிருந்து யோகத்தால், ஞானமடைந்து நிஷ்டை கூடும்படி செய்தனர். இவ்வாறு இறை வன் யோகத்திலிருந்த பொழுது உல

கம் யாவையும் அடங்கி ஒடுங்கிப் போயிற்று. இதனை நீக்கக் கருதிய பிரமன், காமனை ஏவி இறைவன் தவத் தை அழிக்கச் செய்தனர். அவன் புஷ்ப பாணங்களால் எய்ததும், இறை வன் நெற்றிக்கண்ணால் நோக்க, அவன் வெந்து சாம்பல் ஆயினன். பின்னும் இறைவர் யோகம் புரிவாராயினர். அது கண்ட தேவர்கள் யாவரும் கூடி வேண்ட அவர் விழித்து அருள்புரிந்து உமையம்மையை மணந்து உலகம் யாவும் விளக்கமுறச் செய்தனர். இவ் வாறு மணம்புரிந்த இடம் திருமண மங்கலம் என்னும் ஊராகும். இது ஆலங்குடியை அடுத்து வடக்கேயிருக் கிறது.

தக்ஷிணமூர்த்தியின் பெருமைகள்:- இவரே ஞானமூர்த்தி யாவர். இவர் ஒன்றிலுந் தோயாது குணமற்றிருப் பவ ரென்பதைக் குறிக்கப் பளிங்கு போன்ற திருமேனி யுடையவராவர். இவர் எல்லாத் தீமைகளையும் அடக்கி யாளும் வலிமையுடையவர் என்பதற்கு அடையாளமாகத் தன் வலது காலால் முயலகளை மிதித்து வீற்றிருக்கின்ற னர். இவரது நான்கு கைகளுள் ஒரு வலக்கை சின்முத்திரை என்று சொல் லப்படுகிற ஞானக்குறியைக் காட்டு கிறது. இதன் பொருள் நீட்டி இருக் கிற மூன்று விரல்களாகிய மும்மலங் களையும் (ஆணவம், மாயை, கன்மம்) நீக்கி, கட்டை விரலாகிய இறைவன் திருவடியுடன் ஆட்காட்டி விரலாகிய உயிர் சேர்வதே முத்தி என்பதாம். மற்றொரு வலக்கை உருத்திராக்க மாலை யைப் பிடித்திருக்கிறது. இது ஐந் தெழுத்தை உருத்திராக்க மாலை கொண்டு எண்ணி, பன்முறை சொல்லு தலே ஞானத்தைக் கொடுக்கும் வழி

* வளர் பிறையில் ஒன்றும் தேய்பிறையில் ஒன்றும் ஆக இரண்டு.

என்று குறிப்பிடுகிறது. இதனாற்றான் இம்மூர்த்தியின் முன்னிருந்து ஜெபம் செய்யும்படி விதி ஏற்பட்டிருக்கிறது. இவர் இடது கை ஒன்றில் ஏந்தியிருக்கிற அமிர்த கலயம் பேரின்பத்தை அளிக்க வல்லவரென்பதைக் காட்டுகிறது. மற்றொரு இடக்கையில் தாங்கியிருக்கும் சிவஞானபோதச் சுவடி, இந்நூலே உண்மை ஞானத்தை விளக்குகிறதென்பதையும், ஞானத்தால்தான் முத்தி அடையக்கூடும் என்பதையும் உணர்த்துகிறது. யாவராலும் வெல்லமுடியாத காமனை இவர் கொன்றது இவரை வழிபட்டால் எளிதில் பெண்ணாசையை நீக்கலாம்என்பதை விளக்குகிறது. * இவ்வாறு பல அரிய அடையாளங்களுடன் கூடிய இம்மூர்த்தியை எப்பொழுதும் வணங்கி முத்தி அடைவோமாக. இவ்வாறு செய்ய இயலாவிடின் இக்குரு மூர்த்திக்குப் பிரியமான குருவாரம் (விபாழக்கிழமை) தோறும் தவறாதுவணங்கினால் பெரும் பேரடையலாம்.

சுந்தரமூர்த்தி நாயனார் இவ்வருக்கு வந்த வகை :—ஆலகால விஷத்தை அடக்கிக் கொண்டுவந்து கொடுத்த சுந்தரனார் இவ்வுலகில் சுந்திரமூர்த்திநாயனாராகப் பிறந்து, திருவருள் பெற்று,

* இவ்வாறு காமனை வென்ற கடவுள் பெண்ணாசை மிகுத்தவர் என்று பலர் கூறி கொடிய நாகத்திற்கு ஆளாகின்றனர். இவர்கள் உணாவேண்டியது யாதெனில் ஞானமூர்த்தியாகிய சிவபெருமானுக்கு உமையும், கங்கையும் இருசக்திகளே அதாவது அவர் வல்லமைகளைக் குறிக்கின்றனர். அவர் பள்ளியறை செல்வது உமையுடன் கூடியிருப்பதற்கன்று. ஆங்கு கண்ணாடி வாயிலாக அன்பர்களுக்கு அருவதரிசனத் தந்தருளுவதற்கே. அங்கே சத்தி, பால், பழம் வைப்பது பிறகாலத்தவர் சேர்க்கை. ஆகமமார்க்கமல்ல.

திருவாரூரில் வந்திருந்த பொழுது ஆலங் குடிக்குச் சென்று வணங்க விரும்பினார். அதற்காகப் பயணப்பட்டிப் போகும்பொழுது சிவபெருமான் திருவிளையாடல் புரியக்கருதி வழியிலுள்ள அகஸ்திய காவேரி என்னும் வெட்டாற்றைப் பெருகவைத்தார். வெள்ளம் மிகுதியாக இருந்ததால் ஓடும் விடுவார் ஒருவரும் இல்லை. ஆதலின் கசிந்து உருகி இறைவனை வேண்டினார். உடனே சிவபெருமானே ஓடக்கூடாக வந்து சுந்தரமூர்த்தி நாயனாரையும் அடியார்களைபுடும் ஏற்றிக் கொண்டு சென்றார். நடுஆற்றிற் சென்றதும் பரிசுக்கோலை வேண்டிமென்று தவறவிட்டு அதை எடுக்கப் போவார் போல் ஆற்றில் விழுந்து தத்தளித்துக் கொண்டும் ஆற்றுடன் சென்றார். ஓடமும் ஆற்றுடன் சென்று திருக்கோள எம்பூதுரை அடைந்தது. சுந்தரர் அவ்வூர் இறைவனை வேண்ட அவர் தோன்றிக் காப்பாற்றுவதாகக் கூறி மறைந்தனர். பின் ஓடஞ்சென்று பாரின்மீது மோதி அமிழ்ந்ததால் அவ்விடம் அமிழ்ந்தீச்சுர மென்றழைக்கப்படுகிறது. பின் இறைவன் திருவருளால் சிதறுண்ட பலகைகளைப் பிடித்துக்கொண்டு மிதந்து சென்றார்கள். அவ்வாறு சென்றவிடம் கப்பலுடையானென்று அழைக்கப்படுகிறது. இவ்வாறு செல்லும்பொழுது இறைவனை மீண்டும் மீண்டுந் துதிப்ப, அவர் தோன்றிக் கரையிலிருந்து கொண்டே தன் நீண்ட கைகளால் அவர்களை இழுத்துக் கரை யேற்றினர். இவ்விடம் கைப்பத்தூர் என்றழைக்கப்படுகிறது. இவ்வாறு அக்கரை சேர்ந்ததும் ஆலங்குடி சென்று இறைவனை வணங்கித் திருவாரூருக்குத் திரும்பினார்.

அமுதோக மந்திரி கதை :—இந்த ஆலங்குடிக் கோயிலை முதன் முதல் திருப்பணி செய்தவர் முசுஞ்சுந்த சக்ர வர்த்தியின் மந்திரியாகிய அமுதோகர் ஆவர். இவர் இக்கோயிலைக் கட்டும் படி முசுஞ்சுந்தர் கொடுத்த பொருளை வைத்து விட்டுத் தன் பொருளைப் போட்டுக்கட்டி முடித்தார். அரசன் தன் பொருளை எடுத்துக்கொண்டு திருப்பணியினை லாகிய புண்ணியத் தைக் கொடுக்கும்படி எவ்வளவு கேட்டுங் கொடாததினால் அமுதோகரைக் கொலை புரிந்தான். இவ்வாறு கொலை செய்த விடம் அபிமுக்தீச்சுரம் என்றும் அமுதோகேச்சுரம் என்றும் வழங்கப் படுகிறது. அமுதோகரின் உயிர் தக்ஷிணமூர்த்தி திருவடி நீழலை அடைந்தது. முசுஞ்சுந்தரும் அவரை வழிபட்டுப் பின் முத்தியடைந்தனர். இவ்வாறு பலர் முத்திபெற்ற இக்கோயிலின் பெருமை சொல்லவும் பெரிதே!

இக்கோயில் கும்பகோணத்தி லிருந்து நீடாமங்கலத்துக்குச் செல்லும் வழியில் 11-வது மைலில் உள்ளது. நீடாமங்கலத்தி லிருந்து 4-மைலில் இருக்கிறது. இக்கோயிலைச் சுற்றிலும் சுமார் ஐந்துமைல் வட்டத்தில் திருக்கலை நல்லூர், திருக்கடுவாய்க் கரைத் தென்புத்தூர் (ஆண்டான் கோயில்) திருநாரையூர், திருக்குட வாயில், திருக்கொள்ளம்புத்தூர், திருப்பாதாளீச்சுரம், திருப்பூவனூர், திருஅரதைப் பெரும்பாழி (அரித்துவார மங்கலம்) கோவில் வெண்ணி ஆகிய பல பாடல் பெற்ற கோயில்கள் இருக்கின்றன. இக்கோயில் திருஞான சம்பந்த மூர்த்தி நாயனரால் திரு இரும்பூளை என்று பாடப்பெற்றிருக்கிறது. ஏனெ

னில் பூளைச் செடியே இவ்வூர் ஸ்தல விருக்தமாகும். அதனால் பூளைப் பூவால் இவ்வூரில் எழுந்தருளி யிருக்கும் சிவ லிங்கப் பெருமான் பூசிக்கப்பெறுவார். இவ்வூர் முன்னொரு காலத்தில் பூளை வனமாக இருந்த தென்பதை, இவ் லூருகே செல்லும் ஆறு பூளைவன ஆறு (புலவனாறு) என்று அழைக்கப் படுவதே நிலைநிறுத்தும்.

திருஞான சம்பந்தமூர்த்தி நாயனார்
தேவாரம்

திருவிரும்பூளை-வினாவுரை-பண் இந்தளம்

திருச்சிற்றம்பலம்

சீரார் கழலே தொழுவீர் இது செப்பீர்

பந்தம் மறுத் தேங்குவார் பான்மை யினாலே.

திருச்சிற்றம்பலம்

சுவாமி பெயர் - காகியாண்ணியேசார்
தேவியார் - ஏலவார்முழலம்மை.

பெரியபுராணம்

திருஞான சம்பந்தமூர்த்தி நாயனார்

புராணம்

தேவார்பிராணமந்த திருவிரும்பூளை.....

பொருள் விரியப் பாடினார்.

400, 401, 402.

திருஞான சம்பந்தமூர்த்தி நாயனார்

தேவாரம்

திருநீலகண்டம் - பண் வியாழக்குறிஞ்சி

திருச்சிற்றம்பலம்

அவ்வினைக் கிவ்வினையா மென்று
சொல்ல மஃதறி வீர்

நிறைந்த வுலகினில் வானவர்
கோனெடுங் கூடு வரே.

திருச்சிற்றம்பலம்

பெரியபுராணம்

திருஞான சம்பந்தமூர்த்தி நாயனார்

புராணம்

அந்நாளிற் கொடி மாடத்.....

தீர்த்த தன்றே. *

333, 334, 335, 336.

திருவிளையாடற் புராணம்

பாயிரம் - தக்ஷிணமூர்த்தி துதி

கல்லாலின் புடையமர்ந்து நான்மறையா

றங்கமுதற் கற்ற கேள்வி

வல்லார்கள் நால்வர்க்கும் வாக்கிறந்த

பூரணமாய் மறைக்கப் பாலாய்

எல்லாமாய் அல்லதுமாய் இருந்ததனை

இருந்தபடி இருந்து காட்டி

சொல்லாமற் சொன்னவரை நினையாமல்

நினைந்துபவத் தொடக்கை வெல்

[வாம்.

வாழ்க ! வாழ்க !!

இறையருள் வாழ்க !!!

உடாபதிசிவம் திருமுறைத்திரட்டு

[இலக்கணவிளக்க ஆசிரியர் பரம்பரை - சோமசுந்தர தேசிகர்]

சைவசமயாசாரியர் நால்வருள் மூவர் முதலிகளான அப்பர், சம்பந்தர், சுந்தரர் ஆகிய மூவரும் சிவபெருமான்மீது பாடிய தோத்திரப் பாக்கள் தேவாரம் எனப்படும். அவரவர்கள் பாடியன அளவற்றன வாயினும் திருமுறைகண்ட இராஜராஜனால் வெளியிடப்பட்டவை சம்பந்தரது பதிகங்கள் முந்நூற்று எண்பத்துநான்கும், நாவுக்கரையரது முந்நூற் றேழும், வண் றெண்டரது நூறு பதிகங்களுமாம். மற்றவை இலவாயின. அச்சிடப்பட்டன வற்றில் சம்பந்தரது பதிகங்களில் ஒன்று குறைவாக 383 பதிகங்களே அச்சாகி வந்தன. இற்றைக்குச் சுமார் பதினைந்து ஆண்டுகட்கு முன்னது நண்பரும் சிவஞானச் செல்வருமான திருக்களர்-தி. மு. சுவாமிநாத உபாத்தியாயர் சிவபெருமான் கோயில் கொண் டெழுந்தருளியுள்ள தலங்கள் தோறும் தரிசிக்க வெண்ணிச் சென்ற காலத்து திருவிடைவாய்* என்ற

திருப்பதியிலே மகாமண்டபம் முன் மண்டபங்களின் தென்புறச் சுவரிலே சில எழுத்துக்கள் இருக்கக் கண்டு அவற்றினை வாசித்த காலத்து, ‘நாறும் பொழிற் காழியர் ஞான சம்பந்தன்-கூறுந் தமிழ்வல்லவர் சூற்றமற்றேரே’ என்று காணப்படவே முழுவதையும் வாசிக்க முயற்சித்து எழுதி வெளிப்படுத்தினார். அடியேனும் சென்று பார்த்து ‘செந்தமிழில் இத்தேவாரத்தை வெளியிட்டதோடு அரசாங்கத்துக்கும் எழுதி கோயிலைப் பாதுகாக்க ஏற்பாடும் செய்தேன். அவ்வொரு பதிகமும் சேர 384 பதிகங்களாயின.

இத்திருமுறைகள் அளவாற் பெரியனவா யிருப்பது கொண்டு நித்தியப் படி பாராயணம் பண்ணுதற் பொருட்டுச் சிவாலய முனிவர் வேண்டுகோட்கிணங்கி ஒரு பெரியாரால் அகத்தியர் தேவாரத்திரட்டு என ஒன்று திரட்டப்பட்டது. இது சிவாலய முனிவருக்குத் திரட்டப்பட்ட தென்பது,

குருவுருவம் வெண்ணீர் நெழுத்தஞ்சு கோவில் அரனுருவ மென்றலைமே லாக்குங்—திருவடி

[யுஞ் சிட்டான வர்ச்சீனாயுந் தொண்டுஞ் சிவாலரிட்டா ரகத்தியனு ரெட்டு. [யற்கள்

* இது தஞ்சையிலிருந்து நாகபட்டினம் செல்லும் இரயில் மார்க்கத்தில் கொராடாச் சேரி என்ற இரயில்ஷெக்குத் தென்கிழக்கில் இரண்டுகைம் தூரத்தில் பாண்டவாய ஆற்றின் தென்கரையில் இருக்கின்றது. இது பொழுது திருவிடைவாய் என வழங்குகின்றது.

தோடு கூற்றுப் பித்தா மூன்றும்
பீடுடைத் தேசிகள் பேரு ளாகும்

* * * *

இப்பரி சகத்திய முனிவ னிருநிலத்
தொப்பரு மூவரு மோதுதே வார
முழுதையுஞ் சீவாலய முனீக்கறி வித்துப்
பழுதிலா வவையுட் பரிந்தெடுத்திருபா
னந்துயர் பதிகமு மறிவுறத் திரட்ட
யெண்ணரு மடங்கல் யாவையு முன்னும்
புண்ணிய மிவைகொடு பெருநுது மென்

[முனித்தனன்]

அன்பன் றனக்கன் றகவுற வதனும்
றீதிலா வகத்தியத் திரட்டினை யுலகில்
ஒதின ரடங்கலு மோதின ராவோ.

என்ற பதிகச் செய்யுள்களால் விளங்
கும். இதனிற் குறித்த சிவாலய முனி
வர் யார், எக்காலத்தவர் என்பது அறி
தற்கில்லை. திருமுறை கண்டவனான
இராஜராஜன் என்னும் ஆதித்தகரிகா
லன் காலத்திலே ஒரு சிவாலய தேவர்
இருந்ததாகத் திருமுறை கண்ட புரா
ணம் கூறும். அவர் தாமோ இவர்
என்பது ஆராய்தற்குரியது. இத்திரட்
டில் அப்பரது தேவாரத்துள் எட்டுப்
பதிகங்களும் சம்பந்தர் தேவாரத்தில்
பத்துப் பதிகங்களும், சுந்தார் தேவா
ரத்தில் ஏழு பதிகங்களும் இருக்கின்
றன. இத்திரட்டே நாளதுவரையில்
தமிழுலகில் வழங்கி வருகின்றது.

சந்தானசாரியார்களுள்ளே கடைசி
யில் வருபவரும் தில்லை மூவாயிரவ
ருள் ஒருவரும் கொற்றவன் குடி முத
லியாரெனச் சிறப்புப் பெயர் பெற்ற
வருமான உமாபதிசிவம் திருமுறைத்
திரட்டொன்று திரட்டி யிருக்கின்ற
ரென்று சிலநாள் முன்னர் அறிய
லானோம்.* இவரே இது திரட்டியவ
ரென்பதற்கு ஆதாரமாக இரு செய்

யுள்கள் கிடைக்கின்றன. ஒன்று ஞான
திக்கை என்ற நூலில் காணப்படும்
கடைசிச் செய்யுள். அது வருமாறு:—

தேசமிரு மருட்பயின்ற சிவப்பிர காசத்திற்
றிரிந்துபோதுச் சங்கற்ப றீராகாணத் திரு
[த்தி]

யாசிலருள் வினுவெண்பாச் சார்பு தூவாலே
அருளெளிதிற் குறிகூட வளித்து ஞானப்
பூசைதக்க காரணமுன் புகன்றதனிற் புரிந்து
புணர்விக்கச் சிவஞான போதசித்தி வழி
[தான்]

மாசில்சத மணிக்கோவை முன்னாலிற் சான்று
மருவுதிரு முறைத்திரட்டும் வைத்தனன்
[மன்னுயிராக்கே.*]

இரண்டாவது திருவருட் பயன்
வினுவெண்பாவில் 'திருமுறைத்திரட்
டுணர்த்துந் தேவோ' என்று ஒரு செய்
யுளில் வருவதாக இத்திரு முறைத்
திரட்டினீற்றில் எழுதப்பட்டிருப்
பதையும் உமாபதி சிவத்திற்கு ஒரு
துதிச் செய்யுளும் காணப்படுவதையும்
கீழே குறிக்கின்றேன்.

ஓரறி வாதி யைந்தறி வுயிர்க்கும்
முண்மையாஞ் சிவானந்தப் பொருளை
யொருமைய தாக வனுபவ விருப்ப
முள்ளத்தி லுணர்த்தி வினையும்
வேரறக் களைந்து வீடளித் துதவும்
விமலநற் றேசிக வடிவாய்
விண்ணவர் போற்று மண்ணலெப்போதும்
வியாபக னாகி நித்யனுய்
பாரினிற் சிறந்த வெண்ணெய் நல்லூரிற்
பாந்தெழு மெய்கண்ட தேவன்
பரம்பரை யதற்குத் தீபமாய் விளங்கும்
பாசிவ சாட்டுண்ணிய ருபா
கார் செறிசோலைக் கொற்றவன் குடியிற்
கனகசிங் கரசனத் தமர்ந்த
கருணையின் வடிவா முமாபதி சிவன்பொற்
கழலினை யிறைஞ்சி வாழ்த்திடுவாம்.

இச் செய்யுளின்கீழ் 'திருமுறைத்
திரட்டு கொற்றங்குடி உமாபதி சிவாசாரி

* இது வினாவில் அச்சிடப்படும்.

* இந்நூல் எட்டுத் திருவிருத்தங்களை
யுடையது. அச்சிடப்பட்டிருக்கின்றது.

யாரேத்துத் திரட்டியது முற்றிற்று. உ-ம் திருவருட் பயன் வினா வேண்டி பாவில் 'திருமுறைத்திரட் ணைர்த்துந் தேவே' என்பதனுணுமறிக. நந்தனவ்ரு ஆடிமீ ரூவ சுவர்க்கபுரம் தவப்பிர காச சற்குரு சரணர விந்தமே பொரு ளானத் தேளிந்த சிவப்பிரகாசத் தம் பிரான் ஏ. என். எழுதப்பட்டிருக்கிறது. இதனாலே இவ்வேடு இற்றைக்குச் சுமார் தொண்ணூற்றெட்டு ஆண்டுகட்கு முன்னர் எழுதப்பட்டதென்பதும், நூறுண்டுகட்கு முன் இந்தால் பலராலும் கையாண்டு வரப்பட்டதென்பதும் விளங்கும். இதிற்குறித்த சொர்க்கபுரம் மடம் இற்றைக்குச் சுமார் நூற்பது ஆண்டுகட்கு முன்னரே இடிந்து அழிந்து விட்டதென்பதை அடியேன் நேரிலறிவேன். ஆகவே இந்தால் மிகப் பழைமையுடைய தென்பது விளக்கமாவதோடு மேற்குறித்த இரண்டு செய்யுள்களாலும் இத்திரட்டின் ஆசிரியர் உமாபதி சிவமென்பதும் அறிகின்றோம்.

இந்தால் இதுபொழுது தொண்ணூற்றென்பது பாக்களை யுடையது. 1 பதிமுது நிலை, 2 உயிரவை நிலை, 3 இருண்மல நிலை, 4 அருளது நிலை, 5 அருளுரு நிலை, 6 அறியு நெறி, 7 உயிர் விளக்கம், 8 இன்புறு நிலை, 9 அஞ்செழுத்தருணிலை, 10 அணைந்தோர் தன்மை என்று பத்துப் பகுதியாகப் பகுக்கப் பட்டு, முறையே 14, 13, 6, 8, 7, 14, 12, 5, 4, 16 பாசாங்களை யுடையது. மூவர்திருப்பாட்டுக்கொண்டது. இப்பகுப்பு கொற்றவன் குடிப் பெரியாரே செய்த திருவருட் பயன் பகுப்பினைத் தொடர்ந்து செய்யப்பட்டுள்ளதாகத் தெரிகின்றது. இப்பொழுது பதிப்பிக்கப் பட்டுள்ள திரு

வருட் பயன் நூல்களிலெல்லாம் ஒரே பொருளைத் தரக்கூடியதாயினும் வேறு சொற்களைக் கொண்ட பகுப்போடு பதிக்கப் பட்டிருப்பினும் ஆசிரியர் காலத்துக்கு இருநூற்றாண்டுகட்குப் பின்னிருந்த நிரம்பவழகிய தேசிகர் மேற்காட்டிய பகுப்புக்களையே கூறியுள்ளாரென்பது பழைய ஏடுகளாலும் அவரது உரையாலும் விளங்குகிறது.

இனி இத்திரட்டுக்கும் திருவருட் பயன் செய்யுட்கும் ஒற்றுமைப்பாடுண்டா வென ஆராய்வோமாயின் ஒற்றுமை யுண்டென்றே காண்கின்றோம். எல்லாத் திருப்பாட்டுக்களையும் ஆராய் இப்பத்திரிகை இடந்தரா தாகையால் அஞ்செழுத்தருள் நிலை என்ற பகுதியை ஒரு சிறிது ஆராய்வோம். திருமுறைத் திரட்டில்,

விண்ணி ன்ரமதி சூடிய வேந்தனை
எண்ணி நாமங்க ளோதி யெழுத்தஞ்சும்
கண்ணி ருள்கழல் காண்பிட மேதென்னிர்
புண்ணி யன்புக லூருமென் னெஞ்சுமே.

கருவாய்க் கிடந்துள் கழலே
நீனயுங் கருத்துடையென்
உருவாய்க் தெரிந்துன்ற னுமம்
பயின்றே னுனதருளால்
திருவாய் பொலியச் சிவாய்
நமவென்று ஶீரணிந்தேன்
தருவாய் சிவகதிநீ பாதிரிப்
புலியூ ரானே.

வைத்த பொருணமக் காமென்று
சொல்லி மனத்தடைத்துச்
சித்த மொருக்கிச் சிவாய்
நமவென் றிருக்கினல்லால்
மொய்த்த கதிரமதி போல்வா
ரவர்பா திரிப்புலியூர்
அத்தனருள் பெறலாமே யறிவிலா
பேதை நெஞ்சே.

ஏது மென்று மறிவில ராயினும்
ஒதியஞ் செழுத்து முணர் வாரகட்குப்

பேத மின்றி யவாவ நுள்ளத்தே
மாதுந் தாமும் மகிழ்வார் மாற்பேறே. ச

என்ற நான்கு திருப்பாசாங்களுக்கும்
காணப்படுகின்றன. திருவருட் பய
னின் ஒன்பதாவது பகுதியான ‘ஐந்
தேழுத் தருளநிலை முதற்றிருக்குறள்

அருணாலு மாரணமு மல்லாது மைந்தின்
பொருணா மெரியப் புகும்.

என்பது.

புகின் என்பது பாடபேதம். இதன்
பொருள் பஞ்சாக்கரத்தினுண்மை எப்
படியென்னில் வேதமும் புராணமும்
அல்லாது மற்றுமுண்டாகிய சாத்திரங்
களும் பஞ்சாக்கரத்தி னுண்மையை
விளங்கச் சொல்லும் என்பதாம்.

இத் திருக்குறளை எடுத்தோதுந்
திருக்குறள்,

இறைசத்தி பாச மெழின்மையை யாவி
புறநிற்கு மேங்காரத் துள்.

என்பது.

இதன் பொருள் இந்தப் பஞ்சாக்
கரத்தில் நிட்டைகூடும் உபாயம் எங்
னனமெனில் கர்த்தாவும், அருளும்,
மலமும் அழகு பொருந்திய திரோத
மும் ஆன்மாவும் பிரணவ மிடமாக
விருக்கின்ற எழுத்தஞ்சிலும்பொருந்தி
நிற்கும் என்பதாம். இவ்விரு திருக்
குறளாலும் எல்லா தூல்களும் சிவ
பெருமானது திருவஞ்செழுத்தையே
ஒதுமென்றும், அது ஒங்காரத்தி
னிடைமாக இறையெழுத்து முதலாக
நிற்குமென்று மறிந்தோம். ஆதலி
னாலே அவனருள் அடைவதே மானி
டப் பிறவியின் பயன் என்பதும் கண்
டோம். இதனை ‘விண்ணினார் மதி
சூடிய வேந்தனை எண்ணி நாமங்க
ளோதி’ யென்பதும் தருவாய் சிவ
கதிரீ என்பதும் ‘ஏதுமொன்று மறி

விலராயினும் ஒதி’ யென்பதும் விளக்
கும். இனி,

ஊன நடன மொருபா லொருபாலா
ஞானநடந் தானடுவே நாடு.

என்பது மூன்றாவது திருக்குறள்.

முன்னர்க் கூறப்பட்ட இறையாதி
ஐந்தும் ஆன்மாவை எப்படிப் பற்றி
நிற்கின்ற தென்னில், மலமும் திரோத
மும் ஒரு பக்கமும் இறையுஞ் சத்தி
யும் ஒரு பக்கமும் நிற்க நடுவிலான்மா
விருக்கின்றது. ஆயின் மலத்தைக்கடப்
பதான அருமையான காரியம் எவ்வா
மென்னில்,

விரியமன மேவியவ்வை மீனவிடா சித்தம்
பெரியவினை தீரப் பெறும்.

என்பது.

அஃதாவது மனமானது விரிந்து
நிற்க மலமும் திரோதமும் இறுகப்
புணர்ந்து உயிர்களைத் திரும்ப விடுவ
தில்லை. மலம் நீங்கியக்கால் அது திரு
வடிநீழலை யடையும். ஆகவே அதற்கு
வழி பஞ்சாக்கரத்தை புச்சரித்தலாம்.
உச்சரிக்கும் முறையாவது,

சிவமுதலே யாமாது சேருமேற் நீரும்
பவமிதரீ யோதும் படி.

என்பதாம்.

இதன் பொருளாவது: சிகராவகார
மென்னும் இரண்டும் ஆதிக்கண்ணதே
யாம் வண்ணம் உச்சரித்தல் கூடுமா
யின் அந்நிலையே மாணவகனே! உனது
பிறவித்துன்பம் நீங்கும். ஆகவே வீட்
டனை விரும்பிய நீ உச்சரிக்கு முறை
மை யிதுவாகும் என்பதாம். இதனை,
‘திருவாய் பொலியச் சிவாய நம
வென்று நீ மணிந்தேன்’ என்பதும்,
‘சிவாய நம வென்று இருக்கினல்லால்’
என்பதும் நன்கு விளக்கும். இனி,
அடுத்த திருக்குறளில் இவ்வாறு ஐந்

தெழுத்தை யோதுவதால் உண்டாகும் பயன் இதுவாகுமென்று கூறுகின்றார். இதனை, 'பாதிரிப்புவியூர் அத்தனருள் பெறலாமே' என்பதும் 'பேதமின்றி யவரவர் உள்ளத்தே மாதூர் தாமும் மகிழ்வார்' என்பதும் வலியுறுத்துவது காண்க. இதனை இன்னும் விரிவுபடக் கூறலாமாயினும் பத்திரிகை யிடந்த

ராது என்பதனைக்கருதி இம்மட்டோடு நிறுத்துகின்றேன். இதுகாறும் கூறியன கொண்டு இத் திருமுறைத் திரட்டு அன்றாடம் மனனஞ் செய்வதற் குரியவாறு திரட்டப்பட்டுள்ளதென்பதும், மிக்க பெருள்பொதிந்ததென்பதும் ஒரு வகையாக யறிகின்றோம்.

ந ன் றி ம ற வ ா ம

[சு. சுவாமிநாதன், மாணவன்]

நன்றி மறப்பது நன்றன்று நன்றல்ல
தன்றே மறப்பது நன்று.—திருக்குறள்.

ஒருவன் செய்த நன்மையை மறந்து விடுவது அறமன்று. அவன் செய்த தீமையை செய்தபொழுதே மறந்து விடுவது உத்தமம் என்று சொல்லியிருக்கிறார் நமது நாயனார். ஆதலால் தந்தை, தாய், குரு, அரசன், இதயவம், இவர்கள் செய்த நன்றியை எந்நாளும் மறவாதிருத்தல் வேண்டும். அவ்வவர்கள் செய்யும் நன்றியைப்பற்றிச் சிறிது கவனிப்போம்.

தந்தை செய்நன்றி

தந்தையானவர் நமக்கு ஊனும் உடையும் கொடுத்து ஆதரிக்கிறார். நமக்கு ஏதாவது நோய்வந்து விட்டால் தன் உடல், பொருள், ஆவி மூன்றையும் கொடுத்து அவ்வியாதியை வரலொட்டாது தடுத்துக் காப்பாற்றுகிறார். நமது குழந்தைப் பருவம் நீங்கியபின் நம்மைப் பள்ளியிற் சேர்த்துப் படிக்க வைக்கிறார். அதோடு நீங்காது வீட்டில் படிப்புச் சொல்லித் தரும்படி உபாத்தியாயரை அமர்த்துகிறார். (Private tuition) நாம் கேட்கும் பதார்த்தங்களை மறுக்காது பிரீதி

யுடன் வாங்கிக் கொடுக்கிறார். அப்பேர்ப்பட்ட பிதாவுக்கு நாம் எஞ்ஞான்றும் நன்றி செலுத்தக் கடமைப்பட்டிருக்கிறோமன்றோ?

தந்தை தாய்ப் பேண்.

தந்தை சொன் மிக்க மந்திரமில்லை.

தாயிற் சிறந்த தோர் கோயிலுமில்லை.

—ஒளவையார்.

இவை முதலிய பழமொழிகளையும் மறந்து நடக்கலாமா? கூடாது. பழியென்றும்பாராது 'தடிக்கொண்டு சாடித் தகப்பனைத் தண்டித்த தருதலை இவனெனப் பெயரெடுத்தல் ஒண்ணது' பெரும்பாலும் தாய் தந்தையர் பெயரை விளக்குவதற்குத் தானே பிள்ளை பிறக்கிறது. 'அன்னையும் பிதாவும் முன்னறி தெய்வமன்றோ?' அவர்களை இகழாது போற்றி அவர்கள் குற்றங்களைப் பிறரரியாது மறைத்தலன்றோ பிள்ளைகளுக்கு இன்றி யமையாத குணம். இதற் தெரிந்து ஐந்து வயதிலே கல்விக்கழகத்தில் விடுத்து, பூரண பண்டிதனாய்க் கல்வி பயிற்றுவித்து அவையோ ரெல்லாம் பூஜ்யதை செய்யத்தக்க யோக்யனும்படி செய்வது மறக்கற்பால தன்று.

தாய் செய்ந்நன்றி

தாயானவள் குழந்தையைப் பெற்று தீம்பாலாட்டி, தாலாட்டிச் சீராட்டிப் பாராட்டி, ‘கண் திறவாது, இறகு முனையாது இருக்கும் சிறு குஞ்சுகளைப் பறவைகள் தம் சிறகின்கீழ் அணைத்துக்கொள்வது போன்று, ஈ மொய்க்காமலும், குருகு பறவாமலும், எறும்பு கடியாமலும், வெயிற் படாமலும், பணி பெய்யாமலும், காற்று வீசாமலும், மார்பிலும் தோளிலும் அணைத்துக் கொள்கிறாள்.

தஞ்சுமெனவரும் கன்றுக்கு இரங்கும் கறவைபோல், நெஞ்சு இரங்குகிறாள். அங்ஙனம் வளர்த்த தாய் செய்த நன்றியை மறந்து மனைவி சொற்கேட்டு அவளை அசட்டை செய்யும் அறிவிலிகள் ஐயோ! அருநாகத்தையே அடைவர். ‘பெற்றதாயினும் உற்றதெய்வம் இவ்வுலகத்தினி லுளதோ?’

எந்நன்றி கொன்றார்க்கும் உய்வுண்டாம் உய் [வில்லை]

செய்ந்நன்றி கொன்ற மகற்கு.

என்று சொல்லியுள்ளார் நமது தெய்வப் புலவர்.

அவள் செய்ந்நன்றியை எண்ணி, அவளுக்கு முதுமையில் வேண்டுவதை உதவி உபசரித்து வாழாதார் ஆற்றிவு படைத்த மனிதர் என்று எண்ணப் படுவரோ? ‘தன்னைப் பெற்ற ஆத் தாள் கண்ணிப்பிச்சை எடுக்கிறாள். தம்பி கும்பகோணத்தில் கோதானம் செய்கறா’ என்னும் சொல்லுக்கு இலக்காய் நக்கக்கூடாது.

•குரு செய்ந்நன்றி

குருவானவர் நமக்கு கல்வி கற்பிப்பதற்காக ஊண் உறக்கங்களைத் தவிர

த்து, ஆமைதானிட்ட அரிய முட்டைகளை இடைவிடாது நினைப்பதுபோல் சீடனுக்குப் பரிபாகம் உண்டாக வேண்டுமென்று தமது உள்ளத்தில் சதா நினைத்துக்கொண்டு மீன் தனது சினையை நோக்குவதுபோல் சீடனது அஞ்ஞானம் நீங்க அவனிடம் கிருபா நோக்கம் பூரணமாய் வைத்துப் பறவை தானீன்ற அண்டத்தைச் சிறகிலணைப்பது போன்று தேகபந்த மொழிய அவனைப்பரிசித்துத் தமது சந்திரானத்தில் இருக்கச்செய்து அவனுக்குப் போகனை செய்கிறார்.

குருவை, மாணிக் காட்டி மாணப் பிடிப்பதுபோல் மானிட உருக்கொண்டு வந்த மகானுபாவனென மதித்து, அவர் சொல்ல மனிதர் சொல்லென நினையாது கடவுள் திருவாக்கென்று மதிக்க வேண்டும்.

குருவுபதேசமே காம, குரோத, லோப, மோக, மத மாத்ஸர்யமெனும் அறுவகை உட்பகைகளைச் சேதிக்கும் வாளாயுத மெனவும், குருப்ரசாதமே கடவுள் வரப்ரசாத மெனவும் நினைக்க வேண்டும். குருவில்லாத வித்தையு முண்டோ?

அரசன் செய்ந்நன்றி

அரசனானவன் உலகத்தில் அன்பு மிகுந்த தாய்போல் தோன்றி, மன்னுயிரைத் தன்னுயிராய்க் காக்கிறான். “மாதவர் நோன்பும் மடவார் கற்பும் அரசன் காவலில்லாவிடில் எவ்வாறு கிடையுமாம்.” அரசன் விஷ்ணுவின் அம்சம் என்று கருதப்படுகிறான். அவன் தர்மதேவதையின் அவதாரம். மாறன் எனு மரசன் தன் கையையும் நியாயத் திற்கு விரோதமாய் நடக்கலாகாதென வெட்டிக் கொண்டான். மனு வேந்

தன் தன் மகன் மேலே இரதத்தைச்
செலுத்தவில்லையா ?

மாநிலம் காவலனாவான்

மன்னுயிர காக்குங்கலை

தானதனுக் கிடையூறு

தன்னுற்றன் பரிசனத்தால்

ஊனமிகு பகைத்திறத்தால்

கன்வரால், உயிர்தம்மால்

ஆனபயம் ஐந்தந்தீர்த்

தற்காப்பா னல்லனே?—சேக்கிழார்.

என்றபடி நாட்டிற்குத் தன்னாலாவது
தன் மந்திரி ப்ரதானிகளாலாவது,
எதிரிகளாலாவது திருடராலாவது,
களவு, கொலை, சர்ப்பனை முதலியன
நடக்க ஒட்டாது குடிகளைக் காக்கி
றான். முறை வழுவாது செங்கோற்
செலுத்தி, கடுஞ்சொற் சொல்லாமல்,
கடுந் தண்டனையாவது ஏராளமான
வரியையாவது விதியாமல் பஷ்பாத
மின்றி காக்கிறான். 'யாரைப் பகைத்
தாலும் அரசனைப் பகையாதே.' அரச
சபையில் அடிக்கடி நகைப்பது, இர
கசியம் பேசுவது பரிசாசுஞ் செய்வது,
அடக்கமில்லா திருப்பது, அவனை
எதிர்த்து அலகியமாய்ப் பேசுவது
முதலியன வீண்போகாமல், திரவிய
நஷ்டம், மானபங்கம், பிராணச்சேதம்
இவைகளைத் தவறாது கொணர்விக்கும்.
செவிச்சொல்லுஞ் சேர்த்தகையு மவித்தொ
ஆன்ற பெரியா ரகத்து.—திருக்குறள். [மூலம்

தெய்வம்

கடவுள் நம்மைப் படைத்துக் காக்கி
றார். அஞ்ஞான மெனும் இருளைப்
போக்கி ஞானமெனும் பிரகாசத்தில்
ஈடுபடுமாறு இதய கமலத்தின்கண்
இருந்துகொண்டு தூண்டுகிறார். மே
லும், அதுபோதா தென்று ஆலயத்தி
லும் வீற்றிருக்கிறார். அப்போர்ப்பட்ட
சுருணரிதியைத் துதிக்க வேண்டுவது
நம் கடனல்லவா? சில மூடர்கள்,

“தெய்வமாவது மண்ணாவது, அது
ஒரு கல்தானே, அதையேன் துதிக்க
வேண்டும், அவரவர்களே அவரவருக்
குத் தெய்வம்” என்று உளருகின்ற
னர். தெய்வ மில்லாவிட்டால் சிருட்டி,
காப்பு, சம்ஹாரம் முதலிய தொழிலை
யார் நடத்துகிறார்கள்? இப்பாழும்
பிணங்கள் தாம் நடத்துகின்றனவோ?
கடவுளை வணங்கியவர்களில் எத்தனை
பேர் கெட்டார்கள்? ஆகையால் சிவ
பெருமானாகிய பரம்பொருளைத் தொழ
வேண்டும். சிவபக்தர்களைக் கடவுளின்
தொண்டரல்லாத சில முண்டங்கள்
அடித்து ஏளனம் செய்கிறார்கள். அவ்
வாறுசெய்பவர்கொடிய நாகத்தையே
அடைவர். அப்பக்தர்களைத் துதித்து
வணங்குவோர் அவர்கள் புண்ணியத்
தைக் கொள்வர். ஆதலால் சாதுக்கள்
பாபம், புண்ணியம் எனும் இருவிலங்
குளால் பிணிக்கப்படுவதில்லை. முத்தி
சாகரத்திலேயே நீஞ்சு கின்றனர்.
விபூதி, உருத்திராக்கங்களின் மகிமை
தெரியாது அதைப் பெரும்பான்மை
யோர் அணிவதில்லை.

உருத்தி ராக்கத்தின் மகிமையை
விளக்க ஒரு கதை சொல்லுகிறேன்.

வளம் பொருந்தியதொரு நாட்டை
வனப்பு உடைய அரசு னொருவன்
ஆண்டு வந்தான். அவன் ஓர் அழ
கிய இராஜகுமாரியை மணந்து ஒரு நன்
முகுர்த்தத்தில் அவளை நெருங்கினான்.
அவள் அவனை நோக்கி, ‘உருத்திராக்
கம் இருந்தால் என்னையணுகும். இல்
லாவிடில் நெருங்காதேயு’ மெனச்
சொன்னாள். அரசனும் அவளை மறு
நாள் தான் குறிப்பிடுமொருவன் தன
க்கு அதன் மகிமையை விளக்குமாறு
செய்ய வேண்டுமென ஆஞ்ஞாபித்துச்
சென்றான். மறுநாள் அரசன் சுவற்றில்
வரையப் பட்டிருந்த அரங்கநாதரின்

சித்திரத்தைச் சுட்டிக்காட்டி அதை ‘விளக்கச் சொல்’ என்றான். அவனும் அந்த அரங்கநாதரிடம் சென்று வணங்கி, அதன் மகிமையை விளக்குமாறு கேட்டுக் கொண்டான். உடனே படுத்துக் கொண்டிருந்த அரங்கநாதர் எழுந்து உட்கார்ந்து ஓர் அழகிய பாட்டைப் பாடினான். அந்தப் பெருமை தானென்னே! அப்பாட்டின் கருத்து யாதெனில் ரோகம் முதலியவை அதை அணிந்தால் நீங்கு மென்பது.

அன்பர்களே! சிறப்புப் பொருந்திய ஆரறிவு படைத்த மானிடரே! எல்லோரும் நிஷ்காமிய தவமே செய்து முத்தியடையுங்கள். செய்த நன்றியை மறவாதீர்கள்.

செய்யாமற் செய்த உதவிக்கு வையகமும் வானகமும் மாற்ற லரிது.—திருக்குறள்.

[குறிப்பு:—15 வயதுள்ள இம் மாணவனார் எழுதிய கட்டுரை நமக்கு மிக மகிழ்ச்சியை விளைவிக்கிறது. ஏனைய இளைஞர்களும் இந்த கைய ஊக்கத்தைப் பெறுக.-பத்திராசிரியர்.]

“சென்றடையாத திருவுடையான்”

[பொ. முத்தையா பிள்ளை]

“நன்றுடையானத் தீயதில்
லானை நரைவெள்ளேறு
ஒன்றுடையானை உமையொரு
பாகம் உடையானைச்
சென்றடையாத திருவுடை
யானைச் சிரப்பள்ளிக்
குன்றுடை யானைக் கூறஎன்
னுள்ளம் குளிரும்மே”

இப்பாசரத்தில், சிரப்பள்ளிக் குன்றுடையானைக் கூற என்னுள்ளம் குளிரும் என்பதைப் பொருளாகக் கொண்டு, ஏனையவெல்லாம் குன்றுடையானுக்குச் சிறப்பிலக்கணமாக அமைந்திருக்கின்றன. எவ்வாறெனில்:—

நன்றுடையானை என்றதனால் உயிர்களுக்கு நன்மை செய்தற்குரிய பேரருளுடைமை முதலிய குணங்களுடைய நென்பதும், தீயதில்லானை யென்றதனால் தீமை செய்தற்குரிய அறியாமையைச் செய்யும் மலமில்லாதவன் என்பதும் பெறப்பட்டன. படவே, பேரருளுடைமை முதலிய குணங்களின் உண்மையும், மல மில்லாமையும் முத்தருக்கும் இருத்தலின், இவை

குன்றுடையானுக்குச் சிறப்பிலக்கணமாகாதென்னும் தடை நிகழும். அத் தடையை விடக்குதற்பொருட்டு ‘நரைவெள்ளேறு ஒன்றுடையானை உமையொரு பாகம் உடையானை’ என்றார். எனவே, பசுக்களுக்குப் பதியாயும், பசுக்களுள்ளும் மலம் நீங்கப் பெற்ற முத்தரிடத்து விளங்கித் தோன்றுவதாயும், பசுக்களுக்கு அருளுதற்பொருட்டுப் பஞ்சகிருத்தியம் செய்வதாயும் உள்ள இலக்கணங்களுடைய தென்பது பெறப்பட்டு, இவ்விலக்கணங்கள் அமையப் பெறாத முத்தர் விளக்கப்பட்டார். எவ்வாறெனின்:—

நரை வெண்மை என்பன ஒரு பொருட் சொற்களாதலின், அவற்றுள் ஒன்றேகூற அமையும். எனினும், கருமை சிறிது கலந்த வெள்ளேறும் இருக்கு மாதலின், கருமை சிறிதும் இன்மையைக் குறித்தற்கு நரையைக் கூறினார். ஏறுடையான் என்றதனால் பொதுவாகப் பசுக்களுக்குப் பதியென்பதும், நரை வெள்ளேறு உடையான் என்றதனால், மலம் அறவே

ரீங்கி எண் குணங்கள் விளங்கித் தோன்றப் பெற்ற முத்தரிடத்துச் சிறப்பாக விளங்கித் தோன்றுவன் என்பதும், . உமை யொரு பாகம் உடையான் என்றதனால் உயிர்க ளிடத்து அருளுடையானாய்ப் பஞ்ச கிருத்தியஞ் செய்வனென்பதும்பெறப் பட்டமைகாண்க. முத்தருக்குச் சிவா னந்தத்தை அறுபவித்தல் மாத்திரம் உண்டேயன்றி பசுக்களுக்குப் பதியா யிருக்குந் தன்மையும், முத்தரிடத்து விளங்கித் தோன்றும் தன்மையும், பஞ்சகிருத்தியஞ் செய்யுந் தன்மையுங் கிடையா ஆதலின் முத்தர் விலக்கப் பட்டார். பசுக்கள் வேறு வேறுதல் போல முத்தர் வேறு வேறுதலின்மையின், ஒன்றுடையான் என்றார். ஏறு டைமை ஏற்றில் விளங்கித் தோன்றல்.

மலம் ரீங்கி எண் குணங்கள் விளங்கித் தோன்றப் பெற்றும், பசுபதியா யிருக்குந் தன்மை முதலியன சிவபெரு மானுக் கிருத்தல்போல முத்தருக்கு இல்லாமைக்குக் காரணம் உணர்த்த வேண்டிச் 'சென்றடையாத திருவுடை

யாணீ' என்றார். திரு. எண் குணங் கள். சென்றடைதல், மலம் ரீங்கப் பெற்ற முத்தரிடத்து விளங்கித்தோன் றல், படிக்கத்தினிடத்து விளங்கித் தோன்றும் மலரின் நிற முதலியன மலர்போல மணத்தைச் செய்யா. அவ் வாறே சிவத்தைச் சார்ந்து சிவமாய் நிற்கும் முத்தரிடத்து விளங்கித் தோன்றும் சில குணங்கள் பசுபதியா யிருக்குந் தன்மை முதலியவற்றைச் செய்யா. மலரினிடத்து நிறம் முதலி யன இயல்பாதல் போல, சிவபெரு மானிடத்து எண் குணங்களும் இயல் பாதலின், மலருக்கு மணம்போல, பசுபதியாயிருக்குந் தன்மை முதலியன சிவபெருமானுக்கு இயல்பாகவுண்டு. ஆகவே, முத்தர் சென்றடையுந் திரு வுடையர் என்பதும், சிவபெருமான் சென்றடையாத திருவுடைய னென் பதும் காரணம் என்றவாறாயிற்று.

இத்தகைய சிறப்பிலக்கணம் வாய்ந்த சிராப்பள்ளிக் குன்றுடையாணை வாழ்த்தின் உள்ளங்குளிரும் என்பது இப்பாசுரத்தின் பொருளாகும்.

பெரிய புராணம்

[C. K. சுப்பிரமணிய முதலியார்]

[சென்னை சர்வகலா சங்கத்தின் ஆதரவில் பச்சையப்பன் கலாசாலையின்கண் (31-1-30, 1-2-30, 3-2-30) மூன்று நாட்களிலும் கோயம்பத்தூர் சைவத் திருவாளர் C. K. சுப்பிரமணிய முதலியார் B. A. (வழக்கறிஞர்) அவர்கள் ஆற்றிய சொற்பெருக்கின் முக்கிய பகுதிகளைத் திரட்டி வேள் N. துரைக்கண்ணன் அவர்களால் வரையப்பட்டது.]

அன்பர்களே! யான் இதுபோது பேச எடுத்துக்கொண்ட பொருள்

“பெரியபுராணம்” என்பதாகும். இப் பொருள்பற்றிப் பேசச் சர்வகலா சங்கத்தார் அடியேனுக்குக் கட்டளை யிட்டிருக்கிறார்கள். இதனைச் சேக்கிழாரும் அவர் காலமும், பெரிய புராணமும் அதன் கலைஞானங்களும், பெரியபுராணம் கவிச் சிறப்பும் பயனும் என மூன்றாகப் பகுத்துப் பேசலாமென எண்ணி யிருக்கிறேன். எனது பிரசங்கத்தின் முதல் நாளாகிய இன்று சேக்கிழாரும், அவர் காலமும் என்பதனை ஆராயலாமென்று நினைக்கிறேன்.

பெரியபுராணம் சமயநூலே யன்றி, ஒரு சிறந்த காவியமுமாகும். இந்நூல் இலக்கியத்திற்கு ஓர் எடுத்துக்காட்டான நூலாகும். அதனாலேயே இப் பெரியபுராணத்தைத் தமிழர்கள் மாதிராமன்றிக் கிறித்தவர் முதலிய பிற சமயத்தவரும், பிற மொழியாளரும் பயில்கின்றனர். இலக்கியச் சுவையை நுகர்வதற்கு இப்பெரியபுராணம் ஏற்றதாக எவ்வாறு யாவராலும் கொள்ளப்படுகிறதோ, அவ்வாறே தற்காலத்துக்கு இன்றி யமையாததான சரித்திர ஆராய்ச்சிக்கும் இதில் வேண்டிய பொருள்கள் இருக்கின்றன. அதனாலேயே மற்ற இலக்கிய நூல்களினும் இப்பெரிய புராணத்தைப் பிற சமயத்தவரும், பிற மொழியாளரும் வாசிக்கின்றனர். ஆனால் அவர்கள் படிக்கும் வகை வேறு; தமிழர்கள் படிக்கும் வகை வேறு. அதிலும் சைவ சமயத்தவர் ஒதும் முறை வேறு. எனவே, பெரியபுராணம் சமய நூலாயிருந்தும், சமய வுணர்ச்சி யுடைவர்களே யன்றி மற்றவர்களும் விரும்பிப் பயின்று அவர் அறிவிற்கேற்பப் பொருள் கொள்ளும் முறையில் இருப்பதே அதன் மாட்சியை நன்கு புலப்படுத்துகிறது. திருக்குறள்என்னும் சீரிய நூல் எவ்வாறு தமிழ் மொழியிலன்றி மற்ற மொழியில் அதுபோன்ற நூல் இல்லையென்று சிறப்பித்துக் கொண்டிடப்பட்டு எல்லா மொழிகளிலும் மொழிபெயர்க்கப்பட்டிருக்கிறதோ, அது போல பெரியபுராணமும் தமிழிலன்றி மற்ற மொழியில் தனோடொப்பவைதது எண்ணக்கூடிய நூல் இல்லையென்று யான் சொல்லத்துணிவதோடு, பிற மொழிகளிலும் மொழிபெயர்த்து எல்லா மக்களும் பயிலும் தகுதி அந்

நூலில் இருக்கிறதென்று கூறுவேன். அன்பர்களே !

இனி, இப்பெரிய புராணத்தை இயற்றிய ஆசிரியர் சேக்கிழார் வரலாற்றைச் சிறிது நோக்குவாம். பொதுவாகக் கவிவாணர்களும் புலவர்களும் மற்றைய மக்களோடு சேர்ந்து வாழ்பவர்களல்ல. அவர்கள் வாழ்க்கை அநேகமாகத் தனிப்பட்ட வாழ்க்கையேயாகும். அதனாலேயே அவர்கள் வாழ்க்கையை மற்றைய மக்கள் பின்பற்றவோ, அன்றி அவர்கள் வாழ்க்கை வரலாற்றை யறியவோ பெரும்பாலும் கடினமாக இருக்கிறது. சரித்திர வாயிலாய் பார்க்கும்போதும், எல்லா நாட்டிலும், புலவர்களும், கவிவாணர்களும் பெரும்பாலும் இவ்வாறே தனித்தே வாழ்ந்திருக்கிறார்கள் என்று தெரிகிறது. மேலாண்டு வரலாற்று நூலாசிரியர்களும் அவர்களின் வாழ்க்கை நிலையை யறிந்து எழுதுவதற்கு மிகச் சிரமப்பட்டிருக்கிறார்கள். நம் தமிழ்நாட்டுப் புலவர் பெருமக்களது வாழ்க்கை வரலாறுகளைத் திட்டமாக வரையறுத்து எழுதி வைக்காததே நாம் மேல்கூறி வந்தவைகளுக்குத் தகுந்த சான்றாகும். ஆனால் நம் சேக்கிழாரது வாழ்க்கை வரலாறு மற்றைப் புலவர்களின் வரலாறுகளைப் போலல்லாது திட்டமாக எழுதிவைக்கப் பட்டிருக்கிறது. அப்பெருமானுடைய வரலாற்றை அவருக்குப் பிற்பட்ட ஒரு நூறு ஆண்டுகளுக்குள்ளேயே கொற்றவன் குடி உமாபதி சிவாசாரிய சுவாமிகளால் நன்கு எழுதிவைக்கப்பட்டது. அவர் எழுதி வைத்ததே நமக்குப் பெரும் ஆதாரமாக இருக்கிறது. ஆதலால் அவரால் எழுதப்பட்ட சேக்கிழார் வரலாறு

யாவருக்கும் தெரிந்ததே யாகையால் அதுபற்றி யான் விரிவாகப் பேச விரும்பவில்லை. சேக்கிழார் பெருமான் தொண்டை நன்னாட்டின் கண்ணுள்ள குன்றக் குடியில் பிறந்தவராவர். சோனாடு, பாண்டி நாடு, சேரநாடு என்று கூறப்படுவது போல தொண்டைநாடு என்னுது தொண்டை நன்னாடு என்று சிறப்பித்துக் கூறப்பட்டிருப்பதை, “தொண்டை நன்னாடு சான்றோ ருடைத்து” என்னும் ஒளவைப் பெருமாட்டியின் திருவாக்கோடு இணைத்துப் பார்ப்பின் உண்மை விளங்கும். அச்சிறப்பினதாய தொண்டை நன்னாட்டிலுள்ள பதினெட்டுக் கோட்டங்களில் குன்றக்குடியும் ஒன்றாகும். நீரிலையாகிய ஏரியிருப்பதனால் அக்கோட்டத்துக்குப் புழல் கோட்டம் என்று பெயருண்டானதுபோல குன்று இருப்பதனால் இக்கோட்டத்துக்குக் குன்றக்குடி என்று பெயராயிற்று என்க. அக்குன்றக்குடியில் மலைக்கடவுளாகிய முருகப்பெருமான் எழுந்தருளி யிருக்கிறான்.

ஆசிரியர் துலுக்கு வைத்த பெயர் திருந் தொண்டர் புராணம் என்பது. ஆனால் இப்போது வழங்குவது பெரிய புராணம் என்பதாகும். அது போன்றே ஆசிரியர்க்கும் பிள்ளைத் திருநாமமாக விருந்த அருண்மொழித் தேவர் என்பது வழக்கில்லாது சேக்கிழார் என்னும் குடிப்பெயர் வழக்கில் வழங்குவதாயிற்று. பட்டம கொடுக்கும் முறை இக்காலத்துத்தான் இருக்கிறது என்று எண்ணுதற் கிடமில்லை. அக்காலத்தும் பட்டம் கொடுக்கும் வழக்கம் இருந்திருக்கிறது. ஆனால் முன்னர் அப்பட்டம் காரணத்தோடு கொடுக்கப் பட்டது. இப்பொழுதோ ஏதோ ஒரு கௌரவத்தையோ மதிப்

பையோ கொடுப்பதாக இருக்கிறது. அநபாய சோழமன்னன் சேக்கிழார்க்குக் கொடுத்துள்ள “உத்தமச்சோழ பல்லவன்” என்னும் பட்டத்தையும், பாண்டிய மன்னர் மணிவாசகப் பெருமானுக்குக் கொடுத்துள்ள, “தென்னவன் பிரமராயன்” என்னும் பட்டத்தையும் ஆராய்ந்து பார்க்கும்போது எத்துனைப் பொருள் பொதிந்ததாய் இருக்கிறது என்பது தெரிகிறது. அப் பட்டங்களில் கொடுக்கப் பட்டவர்களுடைய தகுதியும், கொடுத்தவர்களுடைய மாண்பும் நன்கு விளக்கப்பட்டிருத்தலை நோக்கின் அப்பட்டங்களின் சிறப்பு தானே புலப்படும்.

இனி, சேக்கிழார் இருந்த காலத்தைப் பற்றி ஆராயவேண்டிய தவசியமாகும். அநபாய சோழ மன்னன் காலத்தேயே சேக்கிழாரும் இருந்தார் என்பதைச் சேக்கிழார் புராண வரலாற்றைக் கொண்டு நில் நாட்டலாம். அன்றியும், இதற்கு அகச்சான்றும் ஆதாரமாக இருக்கிறது. சேக்கிழார் தாம் பாடியருளிய பெரிய புராணத்தில் ஒன்பது இடங்களில் அநபாய சோழ மன்னனைச் சிறப்பித்துப் பாடியிருக்கிறார். அவ்விதம் அம்மன்னனைப் புகழ்ந்து பாடுமிடத்தும், எட்டு இடங்களில் சோழ வம்ச முறையைக் கூறுமிடத்து வைத்துப் பாடியிருக்கிறார். ஞானசம்பந்தப் பெருமான் கின்றசீர் நெடுமாறனை (கூன்) ஒங்கப் பாடியதாகச் சொல்லும்போது, ‘செம்பியன் செங்கோ லென்ன கிமிர்ந்தது’ என உவமான முகத்தால் மற்றோரிடத்தில் சேக்கிழார் அநபாய மன்னனைச் சிறப்பிக்கின்றார். இவ் வகச்சான்றால் சேக்கிழார் காலம் அநபாய சோழ மன்னனிருந்த காலமென்பது நன்கு பெறப்படுகின்றது.

சேக்கிழார் இருந்த காலத்தை நிலை நிறுத்தற்கு வரலாற்று ஸூலாசிரியர்கள் ஆராய்ச்சியையுஞ் சிறிது கவனித்தல் வேண்டும். தமிழ்நாட்டில் சமண சமயம் தலை போங்கி நின்ற காலம் 5, 6, 7, 8-வது நூற்றாண்டுகளாகும். 10-ம் நூற்றாண்டி னிறுதியிலேயே தமிழ் நாட்டில் சமண சமயம் அடிச்சாய லாயிற்று. இப்பத்தாம் நூற்றாண்டில் தான் பெரிய புராணம் பாடப்பட்டது. நம் தமிழ் நாட்டு மன்னர்க ளாகிய சேர சோழ பாண்டியர்களில் சோழ குல மன்னர்கள் சூரிய வம்சம், சந்திர வம்சமென இரு பிரிவினராக அரசாண்டு வந்தனர். சந்திர வம்சத் தினர்க்கு மகப் பேரில்லாமையால், 10-வது நூற்றாண்டின் மத்தியில் சூரிய வம்சத்தினரே அவர்களரசை யும் ஆளத் தொடங்கினர். சூரிய வம் சத்து வந்த சோழ மன்னரான ராஜ ராஜ தேவர் 10, 11-வது நூற்றாண்டு களின் இடையே இருந்தார். இவர் தாம் தஞ்சைக் கோயிலை நிறுவினர். தஞ்சைக் கோயிலில் கல்வெட்டுகள் நிறைய வுள. அவற்றை யெல்லாம் ஒருங்கு சேர்த்து அரசாங்கத்தார் புத்தகங்களாக வெளியிட்டிருக்கின றனர். 11-வது நூற் றாண்டின் துவக்கத்தில் தமிழ் நாட்சி எங் கும் பரவியிருந்தது. 12-வது நூற் றாண்டில் அரசாட்சி செய்த முதல் குலோத்துங்கன் காலந்தான் சேக்கிழார் காலமெனச் சொல்லப்படுகிறது. ஆனால் கல்வெட்டுகள் இரண்டாவது குலோத்துங்கன் காலம் சேக்கிழார் காலம் என்றும், இக்குலோத்துங்கனுக் கே அநபாய சோழமன்னன் எனப் பெயரிருந்த தென்றும் கூறுகின்றன. முதல் குலோத்துங்கனுக்கு அநபாய எனன்றும் பெயர் கிடையாது. கவிந் கத்துப் பரணியிலும் அநபாயனென்ற பெயர் காணப்படவில்லை. தொண்டை மான், பாலுறவாயர் என்னும் பெயர் கள் சிலாசாசனத்தில் காணப்படுகின் றன. சோழமன்னரால் தானஞ் செய் யப்பட்ட ஊர்களுக்குத் திருத்தொண்

டத்தொகை நல்லூர், அநபாய நல்லூர், திருநீற்றுச் சோழநல்லூர் என்னும் பெயர்கள் இடப்பெற்றிருக்கின்றன. எனவே சிலாசாசன ஆராய்ச்சியாளர் 12-வது நூற்றாண்டில் அரசாட்சி செய்த இரண்டாவது குலோத்துங் கனே அநபாயனெனப்படுவான் என் றும், அக்காலமே சேக்கிழார் கால மென்றும் முடிவு கட்டுகின்றனர்.

இனி, பெரிய புராணமும் அதன் கலைஞானங்களும் என்பதனைச் சிறிது ஆராய்வாம். கலைஞானத்தின் பகுதிக் கும் மக்கள் சமூகத்திற்கும் தொடர் பிருக்கிறது. பெரிய புராணத்தில் 72 அடியார்களின் சரித்திரங்கள் இருக் கின்றன. அவ் வடியார்கள் ஒரே காலத்தில் வதிந்திருந்தவர் களல்ல வாறானும், சேக்கிழார் காலத்தில் அவர்களுடைய வாழ்க்கை முறை மக்க ளால் ஒப்புக்கொள்ளப்பட்டிருக்கிற தென்பது, அக்கால மக்கள் பெரிய புராணத்தைப் போற்றி வந்தமையால் நாம் அறியக்கிடக்கிறது. அரசாங்க முறைகளைப்பற்றி மற்றைய காவியங் களில் அறியப்படுவதைவிடப் பெரிய புராணத்தில் அதிகமாய்க் கிடைக் கிறது. அரசனுடைய லட்சியம் ஐந்து விதமாகும். அங்ஙிலட்சியங்களைச் சேக் கிழார் பெருமான் மதுரீதிகண்ட புரா ணத்தில், “மானிலம் காவலனாவான்மன் னுயிர் காக்குங்காலைத், தானதனுக் கிடையூறு தன்னால் தன் பரிசனத் தால், ஊனமிகு பகைத்திறத்தால் கள் வரால் உயிர் தம்மால், ஆனபயம ஐந் தும் தீர்த்து அறங்காப்பானல்லனே” என்று விளக்கிக் கூறுகின்றார். இத னால் அக்காலத்து அரசாட்சி எத்தகை யது என்பது நன்கு புலப்படும்.

அரசர்களுள் முடிசூட்டும் வழக்கம் சாதாரண சடங்கெனச் சிலர் நினைக்க லாம். ஆனால் அதில் ஒரு விசேஷ மிருக்கிறது என்று தெரிகிறது. நம் காலத்தில் நிகழ்ந்ததான சக்காவர்த்தி முடிசூட்டு விழாவின்போது நம் மன் னர் பெருமான் தம் நாட்டைவிட்டு டெல்லியில் வந்து முடிசூட்டியமை

யாலும் இவ்வுண்மை ஒருவாறு உணரக்கிடக்கிறது. அரசர்கள் முடிசூட்டிக் கொள்ளுமிடமென்று ஒரு சில குறித்த ஊர்களுக்கும், அரசர்களுக்கு முடியைச் சூட்டுதற்குரியார் இன்னொரு சில குறித்த ஒரு சில அறிஞர்களையும் அக்காலத்து வகுத்து வைக்கப்பட்டிருக்கிறது.

“முடிசூட்டும் தன்மைநிலை
தன்மைத்தாரு மவ்லூர்”

என்றும்,

“வேரித்தொடங்கற் சுடர்மாலகன் சூழ்முடி
குடுசாலை யங்க்கொடுக்கரி யாசனத்
[தேற்றி”

என்றும் சேக்கிழார் நாயனார் இவற்றை இனிது விளக்கியருளுகிறார்.

அக்காலத்துச் சிற்றரசர்கள் முடிசூடுவது வழக்கமில்லை. அது மன்னர் மன்னனுக்கே உரியது என்க. இதனை, “முடியொன்று மொழிய அரசர் திரு வெல்லா முடையராயினார்” என்னும் சேக்கிழார் சுவாமிகள் திருவாக்கால் அறியலாம். அதுபோன்றே மன்னர் பிரானுக்கு முடிசூட்டும் அதிகாரமும் ஒரு சிலருக்கே உண்டென்பதை,

“ஒருமை யுரிமைத் தில்லைவா முந்தணர்க
டம்மி லொருகுடியைப்
பெருமை முடியை யருமைபுரி
காவல் பேணும்படி யிருத்தி”

என்று பெரிய புராணம் விளக்கிக் கூறுகின்றது. நம் மன்னர் பெருமானும் குருவொருவரை வைத்தே அவர்கையால் முடிசூட்டி யிருக்கிறார்.

இனி, சமயப் பாதுகாவல் அரசருடைய கடமைகளுள் ஒன்றென்பது நம் பெரிய புராணத்தால் தெரிகிறது. அக்காலத்திருந்தது போலவே இக்காலத்தும் சமயப் பாதுகாவல் செய்யப்படுவதால், அது அரசருடைய கடமையன்று என்று யாரும் சொல்ல முடியாது. நமது மன்னர் மன்னன் சமயப் பாதுகாப்பு தமது கடமைகளுள் முதன்மையென்பதைக் குறிப்பதற்கு

Defender of the Faith என்றும் பட்டம் அணிந்திருப்பதால் சமயப் பாதுகாப்பு அரசர்களால் எவ்வளவு சிறப்பாகக் கொண்டாடப்படுகிறது என்பது நன்கு விளங்கும். அமைச்சர்களில் நீதி மந்திரிகள் என்றொரு பகுதியும், படைப்பெய்ப்பு மந்திரிகள் என்றொரு பகுதியுமென இருவகையாகப் பிரிக்கப்பட்டு அரசாங்கம் நடந்தது. ஆகவே தமிழர் ஆட்சி முறை மேற் சொன்னபடி மூவகையாக இருந்தது என அறியலாம்.

இனி, போர் முறையை ஆராயின் வாகை, வஞ்சி, துமபை, முதலிய மாலைகளைச் சூடுதலால் போர் அடையாளங்கள் காணப்படுகின்றன. வாகைமாலை சூடிய போர்வீரனைப் பார்த்தால் போர் முடித்த வீரன் எனத் தெரிந்துகொள்ளலாம். இவ்வாறே ஒவ்வொரு மாலையடையாளம் களுக்கும் ஒவ்வொரு பொருள் குறிக்கோளாக நிற்கிறது. இக்காலத்தும் வெள்ளைக் கொடி தாங்கிய போர்ப் படையைப் பார்ப்பின், சமாதான முறையில்வரும் படை என நாம் தெரிந்து கொள்ளுகிறோம். தமிழர்களுடைய அரசாங்கக் குறிக்கோள் எத்துணை சிறப்பில் இருந்தது என அறிவதற்குப் பிராணிகளுடைய பேச்சுக் குறிகளை யறிவதற்கும், அறிந்து கொள்வதற்கும் தமிழரசர்கள் அவாக் கொண்டிருந்தார்கள் என்ற வரலாறு தகுந்த ஏதுவாகும். சேரமான் பெருமானையுரை வரலாறு இதற்குத் தகுந்த சான்றாகும். பிராணிகளின் பேச்சையறிந்ததனாலேயே அவருக்குக் கழறிற் றறிவார் என்னுஞ் சிறப்புப் பெயர் வழங்கியது. 64-வித கலைஞானங்களில் பிராணிகளின் பாஷையை யறிதலு மொன்றாகும். நம் தமிழரசர்கள் தங்கள் அரச பதவியைத் தவிர்த்து (ராஜினாமாசெய்து) இருக்கின்றார்கள். மற்ற நாடுகளில் இவ்வாறு எந்த அரசனாகிலும் தன் அரசபதவியை விட்டுத் தானே விலகியிருக்கிறானு என்பதைத் துருவியாராய்ந்தால் நம் தமிழரசர்கள் எவ்வித விழுமிய பொருளிலும், எவ்

வித மேன்மையான பதவிகளிலும் எவ்வளவிலும் பற்று வைத்திருந்தார்கள் என்பதை யறியலாம்.

குடி மக்கள் அமைதியான வாழ்க்கை நடத்துவதைக் குறித்துத் தெரிவித்தற்குத் ‘தண்டவழக்கம்’ என்றொரு நூல்தமிழர்களுக்கு இருந்திருக்கிறது. அதில், சொத்துப் பாதுகாப்பு, உயிர் பாதுகாப்பு, என இருவகையாகக் கூறப்பட்டிருக்கிறது. சேக்கிழார் பெருமான் “இத்தனை காலமும் நினது கிலைக்கீழ்த்தங்க யினிதுண்டு தீங்கின்றி யிருந்தோம்” என்று அரசர்களின் கடமையைக் குடிமக்கள் வாயில் வைத்துக் கண்ணப்பர் புராணத்தில் கூறுகின்றார். இதனால் தமிழர்களின் நாகரிக அரசாட்சியின் மாட்சியை நன்கு அறியலாம். அரசமுறையில் சாஷிச் சட்டம் என்பது ஒன்றாகும். அச்சாஷிச் சட்டம் இக்கால முறை போலல்லாது மிகச் சிறப்புற்ற முறையிலிருந்தது. தடுத்தாட்கொண்ட புராணத்தில் சேக்கிழார் சாஷிச் சட்டமுறையை, “ஆட்சியி லாவணத்திலன்றி மற்றயலார் தங்கள் காட்சியின் மூன்றிலென்று காட்டுவாய்” என்றும் “அரண்டரு காப்பில் வேறென்றழைத்துடனொப்பு நோக்கி” என்றும், “மற்று மேலெழுத்திட்டார்க, ளாசிலா வெழுத்தை நோக்கியவை யொக்கும்” என்றும் இவ்வடிகளால் தெள்ளத் தெளிய விளக்கிச் செல்கின்றார். இதுவரை ஒருவாறு தமிழர்களின் கலைஞர்ப் பகுதியையும் அரசியலையும் கூறினோம்.

இனி மூன்றாவதாக பெரிய புராணக் கவிச்சிறப்பும், அதன் பயனும் என்பதைப் பற்றி யாராய்வோம். சமூகநிலை, சாதி நிலை என இருவகை இருப்பினும், சமூகநிலைக்குச் சாதி நிலை இடையூறாக இருக்கவில்லை என்பது பெரிய புராணத்தால் அறியக்கிடக்கிறது. ஆனால் தற்போதோ அவ்வாறு சாதிக் சமூகநிலையைப் பாதிக்கிறதா என்பது அன்பர்கள் ஆராய வேண்டிய தொன்று. அக்காலத்தில்

குலகோத்திரம் முதலியன பேசப்பட்டே திருமணங்கள் நடைபெற்றிருக்கின்றன. உயிரோடு உயிர்கலக்கும் முறையிலேயே திருமணங்கள் அக்காலத்து நடைபெற்று வந்திருக்கின்றன. மணமக்கள் இன்னார் என நிச்சயிக்கப்பட்டவுடனேயே திருமணஞ் செய்யப்பட்டு விட்டதாக எண்ணப்பட்டு வருகின்றது. இவ்வித நிகழ்ச்சிகளைத் திலதவதியார் முதலியோர் வரலாறுகளில் சேக்கிழார் காட்டுகின்றார்.

இனி, இக்காலத்துச் சீர்திருத்தக் காரர்கள் வேண்டும் சீர்திருத்தங்களுக்குப் பெரியபுராணம் பெரிதும் ஆதாரமாக இருக்கிறது. இவ்வுண்மையை யறியாதார் பெரியபுராணம் சீர்திருத்தத்துக்கு முட்டுக்கட்டையாக இருக்கிறது எனச் சீறி வீழ்கின்றார். இளையான் குழமாறநாயனார், சிறுத்தொண்ட நாயனார், அமர்நீதி நாயனார் முதலியோரின் புராணங்களில் இவ்வாழ்க்கை பெரிதும் பெண்மணிகளின் உதவியாலேயே நடைபெற்று வந்ததென்பது தெரிகிறது. இன்னிசைக்கு நீலசண்டப் பெரும்பாணர், ஆனாயர் இவர்களின் சரித்தத்திலும், பரதத்தின் இலக்கணத்துக்கு அப்பர் சுவாமிகளின் சரித்தத்திலும் இடமிருக்கிறது. அகப்பொருள் துறைகளைச் சுந்தரமூர்த்தி சுவாமிகள் சரித்தத்தாலும், மருந்து வகைகளையும், நோய்வகைகளையும் திருஞான சம்பந்தப் பெருமான் சரித்தத்தாலும் அறியலாம். பாம்பு கடித்தால் உண்டாகும் விஷ வுணர்ச்சி விரிவாகச் சொல்லப்படுகிறது.

பெரிய புராணம் காவிய அமைப்புக்களிற் சிறந்து விளங்குவதொன்றும். இக் காவியத்துக்குத் தலைவர் சுந்தரமூர்த்தி சுவாமிகளும், தலைவியார் பாவையார், சங்கவியார் ஆகிய இருவரும் ஆவர். காவிய அழகு பத்தில் சிறந்தது மூன்று. அவை தன்மை, உவமை, உருவகம் என்பனவாம். சேக்கிழார் இவ்வழகுகளைக் காட்டும் இடங்க

ளில் சிலவற்றைப் பார்ப்பாம். தன்மை யணியை,

“காலெல்லாம் தகட்டு வரால்”

“புயலளப்பில் வெனவிலை
புறம்பனை சூரம்பை
யயலளப்பன மீர்விலைப்
பசும்பொனி னடுக்கல்
வியலளக்கரில் விடுந்திமில்
வாழ்நர்கள் கொணர்ந்த
கயலளப்பன பரத்தியர்
கருநெடுங் கண்கள்”

“பற்றிய பைன்ஹாடிச் சரையேற்
படர்ந்தபழம் கூரையுடைப்
புற்கூரம்பைச் சிற்றில்பல
நிறைந்துளதோர் புலைப்பாடி”

என்னும் அடிகளில் எடுத்துக் காட்டு கின்றார். உவமை யணியை விளக்கு வார்,

“பிள்ளை தைவரப் பெருகுபால்
சொரிமுலைத் தாய்போன்
மள்ளர் வேனிலின் மணற்பிடர்
பிசைந்து கைவருட
வெள்ள நீரிரு மருங்குதால்
வழிமிதற் தேறிப்
பள்ள நீள்வயற் பருமடை
யுடைப்பது பாலி”

என்று கூறியருளினார். மற்றும், நடைச் சிறப்பு, சொல்லும் பொருளு மொத் தியங்குதல் ஆகிய சிறப்புகளைப் பெரிய புராணத்தில் பல இடங்களில் காண லாம். எனது நாயனார் புராணத்தில் போரினைப் பற்றிப் பாடும்போது அவ் வொசையோடு பாடுகின்றார். அவற்றை யெல்லாம் விரிப்பிற் பெருகும்.

இனி, பெரிய புராணத்தின் பய னைப்பற்றி ஒரு சிலவார்த்தைகள் கூறி எனது சொற்பொழிவை முடித்துக் கொள்ளுகிறேன். ஒவ்வொரு காவி யத்துக்கும் ஒவ்வொரு குறிக்கோள் உண்டு. அதுபோலவே பெரிய புரா

ணத்திற்கும் ஒரு குறிக்கோள் உண்டு. அக்குறிக்கோளை ஆசிரியர் சேக்கிழார்,

“ஊன டைந்த உடம்பின் பிறவியே
தான டைந்த உறுதியைச் சாருமால்”

“எம்நிலையில் நின்றாலும்
எக்கோலங் கொண்டாலும்
மனனியசீர் சங்கரனாரான்
மறவாமை பொருளன்றே”

என்று நமக்கு எடுத்துக் காட்டுகின் றார். மக்களாகிய நாம் வாழ்க்கையைச் செலுத்தும்போது ஒரு சிறந்த குறித் தோனை வைத்துக்கொண்டே வாழ்தல் வேண்டும். அக்குறிக்கோள் அடிமை களாகிய நாம் - சிற்றறிவுடைய நாம் எல்லா உயிர்களுக்கும் நாயகனாகிய இறைவனை - பேரறிவுப் பிழம்பாகிய ஆண்டவனை அடைந்து உய்தல்வேண் டும் என்பதாம்.

பெரிய புராணத்தில் 45 பாடல்கள் இடைச் செருகலாகச் சேர்த்திருக்கின் றன. திருப்புறம்பயம் கல்வெட்டு களால் இவை நன்கு தெரிகின்றன. அருண்மொழித் தேவராய சேக் கிழார் பெருமானால் திருத்தொண்டத் தொகை, திருத்தொண்டர் திருவந் தாதி, தேவாரம், அக்காலத்துக் கர்ண பரம்பரையாக வழங்கியவை, அரசாங்க அத்தாட்சி முதலியவைகளை ஆதாரமாகக் கொண்டு பெரிய புரா ணம் பாடப்பட்டது. மெய்சண்ட தேவராளிய சிவஞான போதம் பன் னிரண்டாம் சூத்திரத்தில் சொல்லப் பட்ட,

“செம்மலர் நோன்றான் சேர லொட்டா
அம்மலங் கழீஇ அன்பொடு மரீஇ
மாவற நேய மலிந்தவர் வேடமும்
ஆலயம் தானும் அறனெனத் தொழுமே”

என்னும் சாத்திரக் கருத்து பெரிய புராணத்தில் தேங்கி வழிகிறது. அரசாங்கத்தார் கட்டளையின் வண்ணம் ஒருவாறு எனது பெரிய புராண ஆராய்ச்சிச் சொற்பொழிவு நிகழ்த்தப் பட்டு முடிவுற்றது. சூற்றங்கு குறைக ளிருப்பின் அன்பர்கள் மன்னிப்பார்க ளென்று நம்புகிறேன். சிவம்,

திருவிழாவில் சமயபோதனை

நமது சமாஜத்தின் சார்பாகத் திருமயிலாப்பூரில் நடந்த திருவிழாவில் நான்கு தினங்கள் எளிய மக்களுக்குப் பயன்படுமாறு சமயபோதனை செய்ய ஏற்பாடு செய்யப்பட்டு மிகச் செவ்வையாக நடந்தேறியது. 1930ஆம் மார்ச்சு 11உ தேர்த்திருவிழாவன்று மாலை 6 மணி முதல் திரு. கி. குப்புச்சாமி முதலியார் “தேர்த்திருவிழாவினை உட்கருத்து” என்பதுபற்றியும் தூத்துக்குடி திரு. ச. முத்துக்குமாரசாமிப் பிள்ளை “திருவிழாக்களின் பயன்” என்பது பற்றியும் குறைந்த அறிவுடைய மக்களுக்கும் பயன்படக்கூடிய சொற்பொழிவுகளை எளிய நடையில் ஆலயத்திலேயே செய்தனர். மறுநாள் அறுபத்துமூவர் உத்ஸவதினத்தன்று மாலை 5 மணி முதல் திரு. கி. குப்புச்சாமி முதலியார் “அறுபத்து மூவர் உத்ஸவம்” என்பதுபற்றியும், குணம்பேடு திரு. வடிவேல் பிள்ளை “திருத்தொண்டர் புராணம்” என்பதுபற்றியும், மயிலாப்பூர் இராமகிருஷ்ணமடத்துச் சுவாமிகள் ஒருவர் “பக்தி” என்பது பற்றியும் சொற்பொழிவுகள் நிகழ்த்தினார்கள். கடைசி சொற்பொழிவு நடக்கும்போது திரு. ஆனார் சிங்காரவேல்முதலியார் சில பகுதிகளை ஆசேபித்தனர். இறுதியில் திரு-கி. குப்புச்சாமி முதலியார் சில சமாதானங்கள் கூறினர். அடுத்த நாள் பிஷாடனா உத்ஸவ தினத்தன்று மாலை 7 மணி முதல் திரு-கி. குப்புச்சாமி முதலியார் “விறுதான் ஒன்றில்லாத நல்கூர் தான்கான்” என்பதுபற்றியும் திரு-வேள். துரைக்கண்ணனார் “பிஷாடனா திருக்கோல தத்துவம்” என்பதுபற்றியும் சொற்பொழிவுகள் நிகழ்த்தினார்கள். திரு. வடிவேற்பிள்ளை அவர்களும் அவர்களைத் தொடர்ந்து பேசினார்கள். அடுத்தநாள் திருக்கல்யாண உத்ஸவதினத்தன்று மாலை 7 மணி முதல் திரு. வி. உலகநாத முதலியார், “திருக்கல்யாண உத்ஸவத்தின் உட்கருத்து” என்பதுபற்றியும் திரு. வேள்-துரைக்கண்ணனார் “நடராஜ தத்துவம்” என்பதுபற்றியும் சொற்பொழிவுகள் நிகழ்த்தினார்கள். இறுதியில் கோயில் அதிகாரிகட்கும் சொற்பொழிவாளர்கட்கும் ஏனையோருக்கும் காரியதரிசியால் வந்தனம் கூறப்பட்டு கடவுள் வாழ்த்தொலி முழக்கத்தோடு சபைகலைந்தது.

சைவசித்தாந்த மகாசமாஜ அறிக்கைகள்

“சித்தாந்தம்” பத்திரிகை, சைவசித்தாந்த மகாசமாஜம், தேவார வெளியீடு முதலிய யனபற்றிய எல்லாக் கடிதங்களும், மணியார்ட்களும் காரியநரிசி, சைவசித்தாந்த மகாசமாஜம், 150, கோவிந்தபா நாயக்கன் தேரு, சென்னை என்ற விலாசத்துக்கே அனுப்பப்படல் வேண்டும். “சித்தாந்தம்” ஒவ்வொரு மாதயிதழும் அம்மாதம் 10-ந்தேதியன்று சென்னையில் ஜெனரல் போஸ்டாபிசமூலம் அனுப்பப்படும். உரிய மாதயிதழை உரிய காலத்தில் பெறாதவர்கள் அம்மாதக் கடைசித் தேதிகளுள் காரியநரிசிக்குத் தெரிவிக்க வேண்டும். அவர்கட்கு அடுத்த மாத யிதழோடு தவறிய பத்திரிகை அனுப்பப்படும். அவ்வாறு உரிய காலத்தில் எழுதிப் பெற்றுக்கொள்ளாதவர்கட்கு இதழ் ஒன்று மூன்றனு வீதம் விலை போட்டு விற்கப்படும். “சித்தாந்தம்” பத்திரிகைக்குக் கட்டுரைகள் வழங்குவோர் தங்கள் தபால் விலாசத்தைத் தெளிவாக எழுதி, சைவ சமய உண்மைகள், அமைப்புகள், குறியீடுகள். காக்கமுறைகள் முதலியவற்றில் எதேனும் ஒன்றைத் திறம்பட விளக்கி, எக்கரணங்கொண்டனவாதத்துக்கு இடந்தரக்கூடிய பொருள்களை நாடாது அறவே ஒழித்து, சாதாரண அறிவுடைய மக்களும் உணரக்கூடிய எளிய தமிழ்நடையில் மூன்று பக்கங்கட்கு மேற்படாமல் காதித்தந்தன் ஒரு பக்கத்தில் மசியில் எழுதி அனுப்புதல் வேண்டும்.

முருகன் திருவருட்பா

வடனூர் - இராமலிங்க சுவாமிகள் அருளிச் செய்தது; திருவருட்பாவில் ஜந்தார்திருமுறைநாயகத் திசுழுவது. இராமலிங்க சுவாமிகள் திருவருட்பேறு குறித்துத் திருத்தணிகையிலு முருகப் பெருமான் முன்னிலையில் “அமுத அமுதை” இந்நாலில் தேங்கி வழிகிறது. “முருகன் திருவருட்பா” கருங்கல் மனதையும் கரைத்துக் கரைத்து இளகச் செய்யும்; திருவருட்பேற்றில் காதல் எழுப்பும். அதை ஒருகால் ஒதுவோரும் அன்பராதல் ஒருநிலை.

விலை அறு 8.

முருகவேள் புத்தகசாலை, இராயப்பேட்டை, சென்னை.

அப்பர் சுவாமிகள் தேவாரம்

நாளு பிரமோதாதுவூ செத்திரைமீ சதய நகத்திர நினைத்தனறு அப்பா சுவாமிகள் திருவடவாரத் தவமாநிப திருவாமூரிலும் (தென்னாற்காடு ஜில்லா), திருமயிலாப்பூர் முதலிய ஏனைய தலங்களிலும் எழுந்தருளி யிருக்கும் சமயாசாரிய சுவாமிகட்கு வழிபாடுகள் முடிந்தவுடன் நமது சமாமும் அச்சிடீன்ன அப்பர் சுவாமிகள் தேவாரம் புதிய சுத்தப்பதிப்பு வெளியிடப்படும். அதுகாலே அன்பர்கள் திரளாகக் குழுமி சுவாமிகள் திருவருளைப் பெறுமாறு வேண்டுகிறோம்.

இங்ஙனம் :

ம. பாலசுப்ரஹ்மணியம், காரியதரிசி.

குறிப்பு :—சைவப் பஞ்சாங்கத்தின்படி இந்த திருநகத்திரம் செத்திரைமீ ககூ (23-4-1930) புதன்திழைம யன்றும் வேறு சில பஞ்சாங்கங்களின்படி ககூ (24-4-1930) வியாழச்சிழைம யன்றும் வருகிறது.

தனிப்பிரதி ஒன்றன் விலை அணு 10.

தபாற்கூலி, பார்சல் செலவு முதலியன வேறு. வேண்டுமோர் உடனே முன்பணம் அனுப்புத.

சைவ சித்தாந்த மகா சமாஜத்தில்

விற்பனைக்குரிய புத்தகங்களின் அட்டவணை

“சித்தாந்தம்” மலா ஒன்று	ரூ.அ.	சங்க நூல்களும் சைவமும்	ரூ.அ.
(பைண்டு பிரதி) ... 2 0		சைவர் மகாநாடு, திருப்பாதிரிப்புலியூர். 0 8	
“சித்தாந்தம்” மலா இரண்டு		அதுசமயப் பகுதி ... 0 2	
(பைண்டு பிரதி) ... 2 0		அறுபத்துமூன்று நாயன்மார் சரித்திர	
சுந்தரர் தேவாரம் ... 0 4		உண்மை ... 0 4	
திருவாசகம் ... 0 2		செவஞானபோதம் ... 0 2	
திருக்குறள் விளக்கம் - அறத்துப்பால். 3 4		அஷ்டப்பிரகாரணம் ... 3 0	
ஒடி பொருட்பால். 4 8		சிவார்ச்சுறு சத்திரிகை ... 1 8	
ஒடி காமத்துப்பால். 1 12		சைவபூஷணம் ... 1 0	
ஒடி தொகுப்புரை. 0 8		சைவ சித்தாந்த பரிபாஷை ... 0 8	
புலால்மறுத்தலுக்கு 50 காரணங்கள் ... 0 2		சிவஞான சித்தியார் மூலமும் பொழிப்	
சர்வமத சம்மதம் ... 0 2		புரையும் ... 2 8	
திருநாராயணப்போவார் தீக்குளித்ததேன். 0 2		சிவஞான போதச் சிற்றுரை விளக்கம் 3 8	
நன்னிரவிலில் நகர்க்காட்சி ... 0 2		சர்வஞானோத்தரம் ... 1 8	
கடவுள் ... 0 2		தசகாரிய விளக்கம் ... 0 8	
பண்மயத்த மொழிப்பரவை ... 0 2		The Grace of Lord Siva	
சமயத்தின் சாரம் ... 0 2		(ஆங்கிலத்தில்) ... 0 4	
சமய வளர்ச்சி ... 0 2		திருக்குறட் சாரம் ... 0 8	
சுயமரியாதை சம்பாஷணை ... 0 2		ஒடி (கலிகோ) ... 0 10	
திருஞானசம்பந்தர் (நாடகம்) ... 0 8		ஆசார ஒழுக்கமுறை ... 0 4	
சைவப் பெரியார் தனிச்சுட்டத் தீர்		சிவார்ச்சனைத் திருமந்திரம் ... 0 12	
மானங்கள் ... 0 2			

சுந்தரர் தேவாரம் மொத்தமாக வாங்குவோர்க்கு ரூபாய் ஒன்றுக்கு ஐந்து பிரதிகள் வீதம் கொடுக்கப்படும். மேற்கண்ட விலைகள் புத்தகக் கிரயம் மட்டுந்தான். தபாற்கூலி வேறு. பார்சல் செலவு, தபாற்கூலி, வி. பி. செலவு முதலியன. வாங்குவோரே செலுத்தவேண்டும்.

மேலேகண்ட அட்டவணையிலுள்ள புத்தகங்கள் தேவையாயின், சமாஜ ஆண்டிவிழா முதலிய கூட்டங்கள் நடக்குமிடங்களிலும் பெறலாம்; கீழ்வரும் விவரத்துக்கு முன்பணம் அனுப்பியும் பெற்றுக்கொள்ளலாம்.

ம. பாலசுப்ரஹ்மணிய முதலியார், காரியதரிசி.

சைவ சித்தாந்த மகா சமாஜம்,

150, கோவிந்தப்ப நாயக்கன் தெரு, சென்னை.

உ
இஹம்
திருச்சிறும்பலம்

சுத்தாரங்கம்

சைவசித்தாந்த மகாசமாஜத் திங்கள் வெளியீடு

"எல்லாம் இன்புந் றீநக்க நீண்டபதுவே
அல்லாமல் வேறென் றநியேன் பாராமே"

மலர் ந	பிரமோதாத ஆண்டு சித்திரைத் திங்கள் 1930௨௩ ஏப்ரல்	இதழ் ச
--------	--	--------

உ ள் ளு ற ஐ			பக்கம்
சமயத்தொண்டு	௩௫
ஆலங்குடி என்னுந் திருவிரும்புளக்கோயிற் பெருமை...	௬௬
உமாபதி சிவம் திருமுறைத்திரட்டு	௭௪
நன்றி மறவாமை	௭௮
"சென்றடையாத திருவுடையான்"	௮௧
பெரிய புராணம்	௮௨

ஆசிரியர் :—ம. பாலசுப்பிரஹ்மணிய முதலியார், B. A., B. L., M. L. C.

உதவி ஆசிரியர் :—கி. குப்புச்சாமி முதலியார்

சைவ சித்தாந்த மகாசமாஜம்,

150, கோவிந்தப்ப நாயக்கன் தெரு, சென்னை.

ஆண்டுச் சந்தா ரூ. 1-8-0. 1930 வெளி நாட்டுக்கு ரூ. 2-0-0.

தனிப் பிரதி அணு 3.

சைவ இளைஞர் மகாநாடு, திருவிடைமருதூர்

சைவசித்தாந்த மகா சமாஜத்தின் சார்பில் திருவிடைமருதூரில் சைவத்திருவாளர் தீ. ரா. பொ. குப்புச்சாமிப் பிள்ளையவர்களின் பேராதரவில் சைவ இளைஞர் மகாநாடு ஒன்று 1930ஆம் ஏப்ரல் 18உ வெள்ளிக்கிழமை நடைபெறும். சென்னை அரசாங்கத்திற் சுகாதார மந்திரியார் சைவத் திருவாளர் - கனம். எஸ். முத்தையா முதலியாரவர்கள் மகாநாட்டைத் திறந்துவைக்க அன்புடன் இசைத்துள்ளார்கள். அண்ணாமலைப் பல்கலைக் கழகத் துத் தலைமைத் தமிழ்ப் பேராசிரியர் சைவத்திருவாளர்-கா. சுப்பிரமணியம் பிள்ளை எம். ஏ., எம். எல்., அவர்கள் தலைமை வகிக்க அன்புடன் இசைத்துள்ளார்கள். சைவ இளைஞர்களின் நன்மையைக் கோரும் ஒவ்வொருவரும் தவறாமல் வந்திருந்து மகாநாட்டைச் செவ்வனே நடத்தி வைக்குமாறு வேண்டுகிறோம்.

நிகழ்ச்சி முறை

1930ஆம் ஏப்ரல் 18உ வெள்ளிக்கிழமை

காலை 8-மணி - வரவேற்பு, திறப்புவிழா,

,, 9-மணி - தலைமைப் பேருரை.

மாலை 2-மணி முதல் 5-மணி வரை தீர்மானங்கள்.

,, 5-மணி ,, 6-மணி ,, முடிபுரை, வந்தனை, கடவுள் வாழ்த்து.

இங்னனம்: தங்களன்புள்ள,

தீ. ரா. பொ. குப்புச்சாமிப் பிள்ளை,
வாழ்வுறுத்தலுத் தலைவர்

ம. பாலசுப்பிரஹ்மணியம்,
சமாஜக் காரியதரிசி.
தீ. கு. கீ. நாராயணசாமி,
மகாநாட்டுக் காரியதரிசி.

சைவமடங்கட்குச் செல்லுதல்

சைவ மடங்களுக்குச் சென்று சில முறையீடுகள் செய்யுமாறு தேர்ந்தெடுக்கப்பட்டுள்ள குழுவினரும் அவர்களுடன் செல்ல விரும்புவோரும் இம்மகாநாடு முடிந்தவுடனே மடங்கட்குச் சென்று தங்களாலியன்ற பணி செய்வார்களென்று இதன் மூலம் அறிக்கை செய்ய விரும்புகிறேன்.

இங்னனம் :

ம. பாலசுப்பிரஹ்மணியம்,

காரியதரிசி.

உ
சுவமயம்
திருச்சிற்றம்பலம்

சீக்தாரந்தம்

“ ஆனைமுகன் ஆறுமுகன் அம்பிகை பொன்னம்பலவன்
ஞானகுரு வாணியை உள்நாடு ”

மலர் ௩	பிரமோதாத ஆண்டு சித்திரைத் திங்கள் 1930 ஹி ஏப்பிரல் மீ	இதழ் ௪
--------	--	--------

ச ம ய த் த ர ண் டி

[பத் திராசிரியர்]

சில ஆண்டுகளாக எங்கு பார்த்தாலும் சமயத்துறையிலே தொண்டுசெய்ய வேண்டும், சமயக் கல்வியைப் பள்ளிக் கூடங்களில் கட்டாயமாக்க வேண்டும், நமது சமயிகள் புறச்சமயம் புகுவதைத் தடுக்க வேண்டும் என்றெல்லாம் சொற்பொழிவுகள் செய்யும் பேரறிஞர்கள் கூக்குரலிடுவதைக் கேட்டுக் கேட்டுப் பழகிய நமது தமிழ் நாட்டினரின் செவிகள் செவிடு பட்டிருக்கும், செயலிலோவெனின் நாளுக்கு நாள் புறச்சமயம் புகுவோர் தொகையும் அகச்சமயவிரோதிகளின் தொகையும் அதிகரித்தே வருகின்றன என்பதை ஊக்கப் போதிய சான்றுகள் உள்ளன. மிகத்தாழ்ந்த இந்நிலையைக் கண்டு பேரிதும் வருந்திய திருவெண்ணைய் நல்லூரில் கூடிய சைவப் பெரியார்களும் அம்மகா நாட்டில் தலைமை

வகித்த ஸ்ரீலஹீ ஞானியார் சுவாமிகளும் நமது சமயத்தைப் பரப்புவதற்குச் சில வழிகளைத் திட்டம் செய்தார்கள்.

அவைகளுள் ஒன்று, நமது சமயத்துக்கு அடிப்படையாகவுள்ள தேவார திருவாசகங்களி லிருந்து, சிறு பிள்ளைகள் உணரும் பொருட்டு எளிய திரட்டுடொன்று கண்டு, நால்வர் சரிதங்களை யும் எளியநடையில் எழுதிப் பல ஆயிரக்கணக்கான பிரதிகள் அச்சிட்டு, பள்ளிக்கூடங்களில் பாடமாகவைத்து, இளமைபிவிருந்தே நமது சமயிகளுக்குச் சமயஞானத்தை ஊட்டுவதாகும். இதற்குச் செய்ய வேண்டிய எழுத்து வேலைகளை முடித்துத் தருவதற்கு நான்கு பேரறிஞர்களை அம்மகா நாட்டினர் நியமித்தனர். அவர்கள் தங்கள் வேலைகளை முடித்து விட்டனரென்

றும், அவர்கள் எழுதிய சரிதங்களையும் திரட்டிய திரட்டையும் அச்சிடுவதற் குப் போதிய பொருள் உதவுதற்கும் சில செல்வர்கள் ஒப்புக்கொண்டு அவர் களுள் சிலர் தங்கள் புகுதித் தொகை யையும் அனுப்பி விட்டார்களென்றும், ஆரம்ப சமய போதனைக்குரிய இந் தூலும் இன்னம் ஒரு மாதத்துக்குள் வெளிவரக்கூடுமென்றும் மிக மகிழ்ச்சி யோடு தெரிவித்துக் கொள்ளுகிறோம்.

திருவெண்ணைய் நல்லூரில் கூடிய சைவர் மகாநாடு சமயப்பிரசாரத்துக்கு வேறு பல வழிகளையும் திட்டம் செய்தது. அவ்வழிகளில் உழைக்க வேண்டியவர்கள் எம்மட்டில் உழைத்துள்ளார்கள் என்பதைத் தெரிவித்துக் கொள்ள மிகவும்வருந்துகிறோம். நமது சமாஜத்தோடு நூற்றுக் கணக்கான சைவசபைகள் இணைக்கப்பட வேண்டுமென்பது தமிழ்நாட்டுச் சைவர்களின் குறிக்கோள். ஆனால் இதுவரை இணைத்துக்கொண்ட சபைகளின் எண் மிகக் குறைவாக யிருப்பது மிகவும் வருந்தத்தக்கது. ஒரே மனதாகப் பல சபைகள் ஒன்றுசேர்ந்து ஒரு துறையில் உழைத்தால்தான் ஏதாவது சிறிது பயன் கைகூடுமென்பது எவரு மறிந்த உண்மை. ஒவ்வொரு சபையும் ஆண்டுக் கொருமுறை ஆண்டு விழாவொன்று நடத்துவதாக ஏற்படுத்தி இரண்டு தினங்கள் மகேசுவர பூசை செய்வித்துச் சில பட்டதாரிகளை அழைத்துத் திறப்பு, தலைமை முதலியவைகட்குப் பயன்படுத்திக் கொண்டு சில பண்டிதர்களைக்கொண்டு சொற்பொழிவுகள் நடத்திவைத்து மீண்டும் அடுத்த ஆண்டுவரையில் உறங்குவதே பெரு வழக்காக யிருக்கிறது. இவ்வாறு இன்னம் எத்தனை ஆண்டுகள்தான் கழிப்

பது? எப்போதுதான் நாடோறும் இடைவிடாது பணிசெய்ய முன் வருவது?

சில சபைகட்கு இவ்விடத்து ஒரு ஐயம் எழலாம். நாடோறும் இடைவிடாது செய்யக்கூடிய சமயப் பணியாது? ஒரு பைசாகூட செலவில்லாமல் நாடோறும் செய்யக்கூடிய சமயப் பணியில் சில பகுதிகளை மாதிரிக் காகக் கீழே குறிக்கிறோம்:—

(1) ஒரு சபையின் அங்கத்தினர் தினந்தோறும் திருக்கோயிலிற்சென்று வழிபட்டு அங்கு வரும் மக்களுக்குக் கோயில், கடவுளுருவங்கள், உதஸவங்கள் இவைகளின் உட்கருத்துக்களை விளக்குதல்.

(2) ஒரு சபையினர் தினந்தோறும் ஏதாவது ஒரு பள்ளிக்கூடத்துக்குச் சென்று ஆங்குள்ள பிள்ளைகட்குச் சமயச்சார்பான கதைகளையும் நீதிகளையும் போதித்தல்.

(3) ஒரு சபையினர் தினந்தோறும் தாழ்ந்த வருப்பினர் கூடும் இடங்களிற் சென்று அவர்களிடையில் கடவுள் வழிபாடு, கொல்லாமை, கள்ளுண்ணாமை, நல்லொழுக்கம் முதலியவை களைப்பற்றி உரையாடல்.

(4) ஒரு சபையினர் தினந்தோறும் மாலைப்பொழுதில் ஏதாவது ஒரு வீதியிலோ அல்லது ஒரு கிராமத்திலோ ஒரு சிறு கூட்டம் கூட்டி ஆங்குள்ள வர்கட்குப் பயன்படுமாறு பாதிரிமார் களைப்போல் நமது சமயப் பிரசாரத்தை நடத்துதல். இத்தகைய வழிகளில் எத்தனை சபைகள் உழைக்கின்றன?

திருவெண்ணைய் நல்லூரில் தலைமை வகித்த ஸ்ரீலக்ஷ்மி சுவாமிகள் சமாஜ

வெளியூர் நிர்வாக சபையினர் தேர்தல் நிகழ்ந்த காலத்தில் ஒன்றைக் குறித்து மிகவும் வற்புறுத்தினார்கள். அதாவது உண்மையில் உழைப்பவர்களையே தேர்ந்தெடுக்கவேண்டும், பட்டதாரிகளையும் அரசியல் முதலிய துறைகளிலேயே கண்ணும் கருத்துமாய் சமயத் துறையை அசட்டை செய்பவர்களையும் நீக்க வேண்டும் என்பதே. அவர்கள் கூறிய புத்திமதியை ஒப்புக்கொண்டு சமயத்துக்கே உழைக்கக் கூடியவர்களை மகாநாட்டினர் தேர்ந்தெடுத்தனர். மாதாமாதம் தாங்கள் இயற்றும் பணியின் விவரங்களை இவ்வெளியூர் நிர்வாக சபையினர் சமாஜக் காரியதரிசிக்குத் தெரிவித்துக் கொள்ள வேண்டுமென்றும் ஸ்ரீலக்ஷ் சுவாமிகள் கட்டளையிட்டார்கள். அவர்கள் கட்டளையின் படியே மாதப்பணி யறிக்கைப்பத்திரம் என்று பல விவரங்களடங்கிய தாள் ஒன்றை அச்சிட்டுப் பல பிரதிகள் இவ்வெளியூர் நிர்வாக சபையினருக்கு அனுப்பப்பட்டன. ஆனால்.....

அடுத்து வரும் மாதங்களிலாவது நமது சமாஜத்தின் வெளியூர் நிர்வாகசபையினர் ஒருவருக் கொருவர் போட்டியிட்டு, மேலும்மேலும் சிறந்த பணி செய்து அவ்விவரங்களை பெல்லாம் நமக்கு அனுப்புவார்களென்று உண்மை யாகவே நம்பி அவ்வாறு செய்யுமாறு அவர்களை மிகப் பணிவுடன் வேண்டுகிறோம். ஸ்ரீலக்ஷ் சுவாமிகளின் கட்டளைப்படி அவ்வப்போது வெளியூர் நிர்வாக சபையினர் செய்துவரும் பணி விவரங்களை வெளியிடக் கடமைப்பட்டுள்ளோம். ஆகையால் இந்நீத இதழோடு வரும் அறிக்கைப் பத்திரத்தையும் சென்றயிதழோடு வந்த பத்திரத்தையும் நிரப்பி

மறுதபாலில் அனுப்பி நமது சமாஜத்தின் நன்றியையும் சைவ வுலகத்தின் நன்றியையும் ஸ்ரீலக்ஷ் சுவாமிகளின் அருளையும் ஒருங்கே பெறுமாறு இப்பெரியார்களைப் பெரிதும் வேண்டுகிறோம்.

நமது பத்திரிகையைப் பலப்படுத்துதல், நமது தேவார வெளியீடுகளை விற்று முதலாக்குதல், ஒவ்வொரு தாலுகாவிலும் ஒரு சபையையாவது உண்டாக்கி நமது சமாஜத்தோடு இணைத்து வைத்தல், எளிய வகுப்பினருக்கும் பள்ளிக்கூடத்துப் பிள்ளைகட்கும் தவறாது சமயபோதனை செய்தல் முதலிய வழிகளில் மிகச்சிறப்பாக கவனத்தைச் செலுத்துமாறு இப்பெரியார்களை மிகத்தாழ்மையுடன் வேண்டுகிறோம்.

“முன்னவனே முன்னின்றால் முடியாத பொருளுளதோ?” என்றார் சேக்ஷுடாப் பெருமான். நமது சமய முன்னேற்றத்துக்கு நமது சமயத் தலைவனாகிய ஆண்டவன் என்றும் முன்னிற்கிறான். அவனருளும் முன்னிற்கிறது. அவனருளைத் துணைகொண்டு நம் சமயப் பணியாளர்கள்தான் முன்னிற்க வேண்டும். அவ்வாறு முன்னின்றால் முடியாத பொருள் யாதும்மில்லை யென்பது முக்காலும் சத்தியம். இத்தருவாயின் தேவை பணியாளர்கள் முன்னிறதலேயாகும்.

சமயப்பணி செய்வதற்கு மங்கையர்கள் முன் வந்துள்ளார்கள். நமது சமாஜத்தில் மங்கையர் பகுதியொன்றும் ஏற்பட்டிருக்கிறது. இளைஞர்களும் முன் வந்துள்ளார்கள். திருவிடைமருதூரில் கூடும் சைவ இளைஞர் மகாநாட்டினையே சைவ உலகம் நோக்கிக்கொண்டிருக்கிறது. அம்மகாநாடும் தக்க

தலைவரைப் பெற்றிருக்கிறது. அதன் தீர்மானங்களும் பணி செயல் வகைக் குரிய வழிகளைத் திட்டமாகக் கூறும் என்று எதிர்பார்க்கிறோம்.

ஆலயங்களைப் புதுப்பித்துக் கும் பாபிலேகங்கள் நடத்தும் தனவணி கப் பெருமக்களும் அக்காலங்களில் சமயபோதனை நடத்த வேண்டிய கடமையை புணர்ந்துள்ளார்க ளென்பது நமது சமயவளர்ச்சிக்கோர் நல்ல அறி குறியாகிறது. ஆலங்குடித்தான் ஆலங் குடியானாய்க் கோயில் கொண்டிருக் கும் நீடாமங்கலத்துக் கருகிலுள்ள ஆலங்குடி சேஷத்திரத்தில் நாளது வைகாசிமீ ககூட நடைபெறும் கும் பாபிலேகத்தை யொட்டி நமது சமா ஜத்தின் விசேஷ மகாநாடு ஒன்றை மூன்றுநாட்கள் கூட்டிச் சமயபோதனை செய்யுமாறு கும்பாபிலேக நிர்வாகஸ்தர்கள் அழைத்துள்ளது நமக்குப் பெருமகிழ்ச்சியை விளைவிக்கின்றது. இஃதேபோல் ஏனைய ஆலயங்களிலும் பெரிய விழாக்காலங்களி லெல்லாம் நமது சமாஜத்தின் துணைகொண்டு சமய போதனை செய்தற்குரிய ஏற் பாடுகள் நடைபெறும் என்று எதிர் பார்க்கிறோம்.

ஏனையோர் செய்ய வேண்டிய பணிகள் பற்பலவாக விருந்தாலும் நமது சமாஜத்தின் சாதாரண அங்கத்தினர்கள் செய்தற்குரிய பணிகளும் நிரம்பவுண்டு. சந்தாவைச் செலுத்திப் பத்திரிகையை வாங்கி விடுவது மட்டும்

சமய வளர்ச்சியாகாது. பத்திரிகையில் வரும் விஷயங்களைத் தங்கள் நண்பர்கட்கெல்லாம் அவ்வப்போது தெரிவித்தும் எளிய மக்களுக்கு எளிய நடையில் விளக்கியும் தங்கள் இல்லங்களிலுள்ள பிள்ளை பெண்டிர்க்குப் போதித்தும் வருதல் சாலச்சிறந்தது. அதோடு மட்டும் நில்லாது பல அங்கத்தினரைச் சேர்த்து நமது சமாஜத்தைப் பலப்படுத்துதல் மிகச் சிறந்த பணியாகும். இதைப்பற்றி இம்மலரின் முதலிதழில் எழுதியதைக் கண்ணுற்ற ஊக்கசிகாமணிகள் சிலர் பல புதிய அங்கத்தினரைச் சேர்ப்பித்து உதவி புரிந்தார்கள். அவர்களைப் பின்பற்றி ஏனையோரும் குறைந்தது தலைக் கொரு புதிய அங்கத்தினர் வீதமாவது சேர்த்து உபகரித்தல் கூடுமா? கூடாதா? என்று உண்மையாகவே நமது சந்தா நேயர்களை வினவுகிறோம். ஒவ்வொரு ஊரிலும் வசிக்கும் நமது சமாஜ அங்கத்தினர் ஒன்று சேர்ந்து புதியசபை யொன்று தாபித்து, நமது சமாஜத்தோடு அதை இணைத்துக் கொள்வது கூடுமா? கூடாதா? என்றும் அவர்களை உண்மையாகவே வினவுகிறோம்.

மெய்யன்பர்களாகவும் உண்மையும் ஊக்கமும் நிரம்பியவர்களாகவும் உள்ள நமது சமாஜத்தினர் ஒரு சிறிதும் பின்வாங்காது நாம் கூறின் வழிகளில் முன்னின்று நமக்கு ஊக்கத்தையும் உவகைபையும் அளிப்பார்களென்றே எண்ணுகிறோம்.

[முருகன் திருவருட்பா:—இது வடலூர் ஞானவள்ளலாரின் அமுத மொழியாகும். முருகவேள் கலியக் வாதன் என்பதும் இராமலிங்க சுவாமிகள் இருபதாம் நூற்றாண்டினர் போற்றுதற்குரிய ஞானி யென்பதும் யாவரும் அறிந்ததே. இந்நூலை வெளியிட்ட பாலன் பதிப்புக் கழகத்தினருக்கு முருகனடியவர் நன்றி பெரிதும் உரித்து. கஉஉ பக்கம் கொண்ட நூல். விலை அனா ௮. இராயப்பேட்டை முருகவேள் புத்தகசாலைக்கு எழுதுக.]

ஆலங்குடி என்னுந் திருவிரும்பூவளக் கோயிற் பெருமை

[சுவாமி - வேலாயுதம் பிள்ளை, பி. ஏ., எல். டி.]

ஞால நின்புகழே மிக வேண்டென்தென்திரு
ஆல வாயில் அமர்ந்துறைஎம் ஆதியே !

முன்னுரை

சிவன் கோயில்களே சைவ சமயத்தை

வளர்ப்பதற்குச் சிறந்த அடிப்படைகள் ஆகும். அக்கோயில்களில் எழுந்தருளியிருக்கும் இறைவனை வழிபடுவதால் தொண்டர்கள் இன்புகுகின்றனர். இவ்வின்பத்தை மிகுதியாக்குவன அக்கோயில்களின் வரலாற்றை நன்குணர்தலும், அக் கோயில்களைச் சிறப்புறும்படி செய்திருக்கிற அருந்தொண்டர்களின் பாடல்களைப் பாடுதலுமேயாம். இவ்வாறின்றிப் பலர் அவ்வரலாற்றினைப் பிழை உணர்ந்துங்கூறியும் எத்துணை அறிபாமையை வெளியிடுகின்றனர்? அக்கோயிற் பண்களைப்பாடாது அறவே ஒழிக்கின்றனர். அக்கோயில்களில் இதற்கென ஏற்படுத்தப்பட்ட ஓதுவார்களுக்கும் அக்கோயிற் பண்களை மறந்தும் பாடாது விடுகின்றனரன்றோ? இக் கொடுமைகளை நீக்கவே இவ்வரலாற்றுச் சுருக்கமும், பண்ணுஞ் சேர்த்து அச்சிடப்பட்டிருக்கின்றன. இதனால் அன்பர் இன்புறுவாராக.

எல்லாரு மின்புற் றிருக்க றினைப்பதுவே
அல்லாமல் வேறென் றறியேன் பாராமே.

கலங்காமற் காத்த பிள்ளையார் :—
ஆலங்குடி கோயிலின் தென்மேற்கு முலையில் எழுந்தருளியிருக்கும் பிள்ளையாரின் பெயர் இதுவாகும். முன்னொரு காலத்தில் கஜாசுரன் என்பான் பலருக்குத் தீமை செய்ததன்றி ஆகாயத்திற் சென்று அங்குள்ள அண்டச்

சுவரை இடித்து விட்டான். அதனால் ஆகாய கங்கை பெருகு ஆலங்குடிதவிர உலக முழுவதையும் மூழ்கச் செய்தது. இதை நீக்க பிரமன், திருமால் முதலிய தேவர்கள் இக்கோயிலுக்கு வந்து இறைவனை வழிபட்டனர். அவரருளால் பிள்ளையார் சென்று மேலுள்ள ஓட்டையைத் தனது காறபெரு விரல் நகத்தால் அடைத்துவிட்டுக் கீழுள்ள வெள்ளத்தைத் தனது துதிக்கையால் உரிஞ்சி வற்றச் செய்தார். இவ்வாறு இவர் யாவரையுங்கலங்காது காத்ததால் இப்பெயர்பெற்றார்.

ஆலங்குடி என்னும் பெயர் வந்தவகை :—பண்டைக் காலத்தில் தேவர்களுக்கும் அசுரர்களுக்கும் பெரும் போர் நடந்தது. அதில் பலர் இறந்து துன்ப மடைந்தனர். இவ்வாறு இறவாதிருக்க யாவருஞ் சென்று திருமாலை வேண்டினர். அவர் அமிர்தத்தை உண்டாக்குவதற்காக மேரு மலையை மத்தாகவும், வாசுகி என்னும் பாம்பைக் கயிறாகவும் பயன் படுத்தி, திருப்பாற்கடலைக் கடையப் புகுந்தார். கயிற்றின் ஒரு முனையைத் தேவர்களும் மற்றொரு முனையை அசுரர்களும் பிடித்து இழுத்துக் கடைந்தார்கள். அப்பொழுது வாசுகி யென்னும் பாம்பு வலி பொறுக்க முடியாது விஷத்தைக் கக்கிற்று. அதே பொழுதில் திருப்பாற்கடலிலிருந்து விஷமுண்டாயது. இவ்விஷங்களின் சூட்டைப் பொறுக்க முடியாத தேவர்களும் அசுரர்களும் கலங்கி ஓட்டம் பிடித்தனர். அவர்களைக் காப்பதற்காகச் சென்ற திருமாவின் திரு

மேனி வெந்து கருகிற்று. பின் யாவ ருஞ் சென்று சிவபெருமானிடம் முறை யிட்டு வேண்டி, அவர் மனம் இரங்கித் தன் தோழனாகிய சுந்திரனை அனுப்பி னார். அவர் சென்றதும் அவ்விஷம் சிறுத்து அவர் கையிலடங்கிற்று. அதைக் கொண்டு வந்து சிவபெருமா னிடங் கொடுக்க, அவர் அதை வாங்கி உண்டார். உமாதேவியார் அவ்விஷம் கீழிறங்காதபடி அவர் தொண்டை யைப் பிடித்துக் கொள்ள, அங்கேயே அது தங்கிற்று. தேவர்கள் அசுரர்கள் யாவருந் தங்களைக் காத்ததற்கு அடையாளமாக அவ்விஷத்தை எப்பொழு தும் தொண்டையிலேயே அடக்கி வைத்திருக்கும்படி வேண்டினர். அவ் வாறே செய்ததால் இறைவன் திருநீல கண்டராணர். இவ்வாறு பெரிய ஆபத் தினின்றும் அவர்களைக் காத்ததால் ஆபத்சகாயர் என்றும் அழைக்கப் பெற்றார். அவ்வருக்கும் ஆலங்குடி யென்னும் பெயருண்டாயிற்று. இதனை விகடமாகக் காளமேகப் புலவரும்,

ஆலங்குடி யான ஆலால் உண்டான ஆலங்குடியான் என்று யாரசொன்னார்-ஆலங் குடியானே யாகிற் குலவயத் தோரெல்லாம் மடியார்களோ மண் மீதில்,

என்று சிறப்பித்துப் பாடியருளினர். இவ்வூரிலேதான் விஷங்குடிக்கப் பெற் றது என்பதற்கு அடையாளமாக இவ் வூரிலுள்ளோர்க்கு விஷத்தால் ஒரு தீங்கும் நாளிக்கும் நேர்வதில்லை.

இவ்வாறு சிவபெருமான் விஷத் தைக் குடித்த பின் தேவர்கள் சென்று திருப்பாற்கடலை மறுபடியிங் கடைந்த னர். அதிலிருந்து மூதேவியும், சீதே வியும், கௌஸ்தபமணி முதலியன வும் கடைசியாக அமிர்தமும் உண் டாயிற்று. அவ்வமிர்தத்தால் ஆலங்

குடிப் பெருமானை அபிஷேகம் செய்த தன்றி அக்கோயிலைச் சுற்றியும் நிறப்பி வைத்தனர். இதுதான் இப்பொழுது இக்கோயிலைச் சூழ்ந்திருக்கிற அமிர்த புஷ்கரணியாகும். பின் தேவர்கள் அசுரர்களை ஏமாற்றிவிட்டு அமிர்தத் தைத் தாங்களே உண்டு இறவாதிருந் தனர்.

இதன் உட்கருத்து:—நம்மை வாட்டி கின்ற கொடிய தீமைகளே ஆலகால் விஷம். இவைகளை அடக்கவல்லவர் பரம் பொருளாகிய பரமசிவனன்றி வேறொருவருமல்லர். ஆதலின் அவர் அடியவருக்காக நஞ்சுண்ட பெருங் கருணையை நினைந்து உருகி வேண்டிக் கொள்ளின் தீரா வினைகளுந் தீருமென் பதற்கு ஐயமில்லை. இவ்வாறு நீக்கிக் கொண்ட பெரியார்களுட் பெரியார் திருஞான சம்பமூர்த்தி நாயனாராவர். இவர் தீமைகளைத் தீர்த்துக்கொண்ட வகையாவது :—

இவர் தனது 16,000 திருக்கூட்டத் தார்களுடன் கொங்கு நாட்டில் ஸ்தல யாத்திரை செய்து கொண்டிருந்த பொழுது காவிரியின் தென்கரையி லுள்ள கொடிமாடச் செங்குன்றாரில் தங்கியிருந்தார். ஆங்கு அடியவர் யாவ ரும் குளிர் மிகுதியாலும், பனி மிகுதி யாலும் நோயுற்றனர். இது நாயனா ருக்குத் தெரிந்ததும் அவர் இந்நோயை நீக்க “எவ்விடத்தும் அடியார் இடர் தீர்ப்பது திருநீலகண்ட மென்றே” என்று திருநீலகண்டப் பதிகம் பாடி னார். இதனால் அடியவர்க்கன்றி அந் நாட்டிலுள்ளோர் யாவர்க்கும் அந்நோய் நீங்கிற்று. இப்பதிகத்தை நாமும் ஓதின், நம் நோயுந்துன்பங்களும் நீங்கு மென்பது திண்ணம்.

இவ்வாறு நீங்குவதற்கு வேறொரு நல்வழி பிரதோஷ விரதம் இருந்த லாம். ஒவ்வொரு மாதத்திலும் சாயுங் காலத்தில் வருகிற இரண்டு * திரயோ தசி திதிகளும் அவ்விரதத்திற்கு உரிய நாட்களாம். அன்று பொழுது போக ஐந்து நாழிகையி லிருந்து பொழுது போய் ஐந்து நாழிகை யளவும் இறை வன் நஞ்சுண்ட பெரிய தோஷகாலமா கக் கருதப்படும். அந்நாள் முழுவதும் பட்டினியுற்று சாயுங்காலத்தில் சிவ பெருமானைத் தரிசித்து வணங்குவோர் பலப்பல தீமைகளிலிருந்தும் நீங்குவ ரென்பது பலர் அறிந்ததே. இதைப் படிப்போர் யாவரும் இவ்வரிய நன்மை அடைவார்களாக.

தக்ஷிணமூர்த்தி:- ஆலங்குடிக் கோயிலில் மிகுதியாகக் கொண்டாடப் படுகிற கடவுள் தக்ஷிணமூர்த்தியே யாவர். இக்கோயிலிலுடக்கும் உற்சவம் யாவும் தக்ஷிணமூர்த்தி உற்சவருக்கே நடக்கிறது. இப்பெருமை வேறொரு கோயிலுக்கும் இல்லை. இம்மூர்த்தியின் வரலாறுவது :-

முன்னொரு காலத்தில் சனகர், சநாதர், சநாதனர், சனற்குமாரர் என்னும் நான்கு முனிவர்கள் வேதத்தின் பொருள் புரியாது மயங்கி, பிரம விஷ்ணுக்களால் தெளியாது, இறைவனை நோக்கித் தவம்புரிந்தனர். பின் இறைவன் தோன்றி ஆகமங்களால் தெளிவித்தனர். பின்னும் மனம் அடங்காது வருந்திய அந்நால்வர்க்கும் இறைவன் தக்ஷிணமூர்த்தி வடிவுடன் வீற்றிருந்து யோகத்தால், ஞானமடைந்து நிஷ்டை கூடும்படி செய்தனர். இவ்வாறு இறைவன் யோகத்திலிருந்த பொழுது உல

* வளர் பிறையில் ஒன்றும் தேய்பிறையில் ஒன்றும் ஆக இரண்டு.

கம் யாவையும் அடங்கி ஒடுங்கிப் போயிற்று. இதனை நீக்கக் கருதிய பிரமன், காமனை ஏவி இறைவன் தவத்தை அழிக்கச் செய்தனர். அவன் புஷ்ப பாணங்களால் எய்ததும், இறைவன் நெற்றிக்கண்ணால் நோக்க, அவன் வெந்து சாம்பல் ஆயினன். பின்னும் இறைவர் யோகம் புரிவாராயினர். அது கண்ட தேவர்கள் யாவரும் கூடி வேண்ட அவர் விழித்து அருள்புரிந்து உமையம்மையை மணந்து உலகம் யாவும் விளக்கமுறச் செய்தனர். இவ்வாறு மணம்புரிந்த இடம் திருமண மங்கலம் என்னும் ஊராகும். இது ஆலங்குடியை அடுத்து வடக்கேயிருக்கிறது.

தக்ஷிணமூர்த்தியின் பெருமைகள்:- இவரே ஞானமூர்த்தி யாவர். இவர் ஒன்றிலுந் தோயாது குணமற்றிருப்பவ ரென்பதைக் குறிக்கப் பளிங்கு போன்ற திருமேனி யுடையவராவர். இவர் எல்லாத் தீமைகளையும் அடக்கியாளும் வலிமையுடையவர் என்பதற்கு அடையாளமாகத் தன் வலது காலால் முயல்களை மிதித்து வீற்றிருக்கின்றனர். இவரது நான்கு கைகளுள் ஒரு வலக்கை சின்முத்திரை என்று சொல்லப்படுகிற ஞானக்குறியைக் காட்டுகிறது. இதன் பொருள் நீட்டி இருக்கிற மூன்று விரல்களாகிய மும்மலங்களையும் (ஆணவம், மாயை, கன்மம்) நீக்கி, கட்டை விரலாகிய இறைவன் திருவடிபுடன் ஆட்காட்டி விரலாகிய உயிர் சேர்வதே முத்தி என்பதாம். மற்றொரு வலக்கை உருத்திராக்க மாலையைப் பிடித்திருக்கிறது. இது ஐந்தெழுத்தை உருத்திராக்க மாலை கொண்டு எண்ணி, பன்முறை சொல்லுதலே ஞானத்தைக் கொடுக்கும் வழி

என்று குறிப்பிடுகிறது. இதனூற்றான் இம்மூர்த்தியின் முன்னிருந்து ஜெபம் செய்யும்படி விதி ஏற்பட்டிருக்கிறது. இவர் இடது கை ஒன்றில் ஏந்தியிருக்கிற அமிர்த கலயம் பேரின்பத்தை அளிக்க வல்லவரென்பதைக் காட்டுகிறது. மற்றொரு இடக்கையில் தாங்கியிருக்கும் சிவஞானபோதச் சுவடி, இந்நூலே உண்மை ஞானத்தை விளக்குகிறதென்பதையும், ஞானத்தால்தான் முத்தி அடையக்கூடும் என்பதையும் உணர்த்துகிறது. யாவராலும் வெல்ல முடியாத காமனை இவர் கொன்றது இவரை வழிபட்டால் எளிதில் பெண்ணைசையை நீக்கலாம்என்பதை விளக்குகிறது. * இவ்வாறு பல அரிய அடையாளங்களுடன் கூடிய இம்மூர்த்தியை எப்பொழுதும் வணங்கி முத்தி அடைவோமாக. இவ்வாறு செய்ய இயலாவிடின் இக்குரு மூர்த்திக்குப் பிரியமான குருவாரம் (விபாழக்கிழமை) தோறும் தவறாதுவணங்கினால் பெரும் பேறடையலாம்.

சுந்தரமூர்த்தி நாயனார் இவ்வருக்கு வந்த வகை :—ஆலகால விஷத்தை அடக்கிக் கொண்டுவந்து கொடுத்த சுந்திரனார் இவ்வுலகில் சுந்திரமூர்த்திநாயனாராகப் பிறந்து, திருவருள் பெற்று,

* இவ்வாறு காமனை வென்ற கடவுள் பெண்ணைச் மிகுத்தவர் என்று பலர் கூறிகொடிய நாகத்திற்கு ஆளாகின்றனர். இவர்கள் உணர்வேண்டியது யாதெனில் ஞானமூர்த்தியாகிய சிவபெருமானுக்கு உமையும், கங்கையும் இருசக்திகளே அதாவது அவர் வல்லமைகளைக் குறிக்கின்றனர். அவர் பள்ளியறை செல்வது உமையுடன் கூடியிருப்பதற்கன்று. ஆங்கு கண்ணாடி வாயிலாக அன்பர்களுக்கு அருவதரிசனர்தந்தருளுவதற்கே. அங்கே சத்தி, பால், பழம் வைப்பது பிறகாலத்தவர் சேர்க்கை. ஆகமமார்க்கமல்ல.

திருவாரூரில் வந்திருந்த பொழுது ஆலங்குடிக்குச் சென்று வணங்க விரும்பினார். அதற்காகப் பயணப்பட்டிப் போகும்பொழுது சிவபெருமான் திருவிளையாடல் புரியக்கருதி வழியிலுள்ள அகஸ்திய காவேரி என்னும் வெட்டாற்றைப் பெருகவைத்தார். வெள்ளம் மிகுதியாக இருந்ததால் ஸ்டம் விடுவார் ஒருவரும் இல்லை. ஆதலின் கசிந்து உருகி இறைவனை வேண்டினார். உடனே சிவபெருமானே ஓடக்காபதை வந்து சுந்தரமூர்த்தி நாயனாரையும் அடியார்களையும் ஏற்றிக் கொண்டு சென்றார். நடு ஆற்றில் சென்றதும் பரிசுக்கோலை வேண்டுமென்று தவறவிட்டு அதை எடுக்கப் போவார் போல் ஆற்றில் விழுந்து தத்தளித்துக் கொண்டும் ஆற்றுடன் சென்றார். ஓடமும் ஆற்றுடன் சென்று திருக்கோள் எம்பூனாரை அடைந்தது. சுந்தரர் அவ்வுரு இறைவனை வேண்ட அவர்தோன்றிக் காப்பாற்றுவதாகக் கூறி மறைந்தனர். பின் ஓடஞ்சென்று பாரின்மீது மோதி அமிழ்ந்ததால் அவ்விடம் அமிழ்தீர்க்கு மென்றழைக்கப்படுகிறது. பின் இறைவன் திருவருளால் சிதறுண்ட பலகைகளைப் பிடித்துக்கொண்டு மிதந்து சென்றார்கள். அவ்வாறு சென்றவிடம் கப்பலுடையானென்று அழைக்கப்படுகிறது. இவ்வாறு செல்லும்பொழுது இறைவனை மீண்டும் மீண்டுந் துதிப்ப, அவர்தோன்றிக் கரையிலிருந்து கொண்டே தன் நீண்ட கைகளால் அவர்களை இழுத்துக் கரை யேற்றினர். இவ்விடம் கைப்பத்தூர் என்றழைக்கப்படுகிறது. இவ்வாறு அக்கரை சேர்ந்ததும் ஆலங்குடி சென்று இறைவனை வணங்கித் திருவாரூருக்குத் திரும்பினார்.

அமுதோக மந்திரி கதை :—இந்த ஆலங்குடிக் கோயிலை முதன் முதல் திருப்பணி செய்தவர் முசுஞ்சுந்த சக்ரவர்த்தியின் மந்திரியாகிய அமுதோகர் ஆவர். இவர் இக்கோயிலைக் கட்டும் படி முசுஞ்சுந்தர் கொடுத்த பொருளை வைத்து விட்டுத் தன் பொருளைப் போட்டுக்கட்டி முடித்தார். அரசன் தன் பொருளை எடுத்துக்கொண்டு திருப்பணியினு லாகிய புண்ணியத் தைக் கொடுக்கும்படி எவ்வளவு கேட்டுங் கொடாததினால் அமுதோகரைக் கொலை புரிந்தான். இவ்வாறு கொலை செய்த விடம் அபிமுக்தீச்சுரம் என்றும் அமுதோகேச்சுரம் என்றும் வழங்கப் படுகிறது. அமுதோகரின் உயிர் தக்ஷிணமூர்த்தி திருவடி நீழலையடைந்தது. முசுஞ்சுந்தரும் அவரை வழிபட்டுப் பின் முத்தியடைந்தனர். இவ்வாறு பலர் முத்திபெற்ற இக்கோயிலின் பெருமை சொல்லவும் பெரிதே!

இக்கோயில் கும்பகோணத்தி லிருந்து நீடாமங்கலத்துக்குச் செல்லும் வழியில் 11-வது மைலில் உள்ளது. நீடாமங்கலத்தி லிருந்து 4-மைலில் இருக்கிறது. இக்கோயிலைச் சுற்றிலும் சுமார் ஐந்துமைல் வட்டத்தில் திருக்கலைய ஸல்லூர், திருக்கடுவாய்க் கரைத் தென்புத்தூர் (ஆண்டான் கோயில்) திருநாரையூர், திருக்குட வாயில், திருக்கொள்ளம்பூதூர், திருப்பாதா ளீச்சுரம், திருப்பூவனூர், திருஅரதைப் பெரும்பாழி (அரித்துவார மங்கலம்) கோவில் வெண்ணி ஆகிய பல பாடல் பெற்ற கோயில்கள் இருக்கின்றன. இக்கோயில் திருஞான சம்பந்தமூர்த்தி நாயனரால் திரு இரும்பூளை என்று பாடப்பெற்றிருக்கிறது. ஏனெ

னில் பூளைச் செடியே இவ்வூர் ஸ்தல விருக்ஷமாகும். அதனால் பூளைப் பூவால் இவ்வூரில் எழுந்தருளி யிருக்கும் சிவ ஷங்கப் பெருமான் பூசிக்கப்பெறுவார். இவ்வூர் முன்னொரு காலத்தில் பூளை வனமாக இருந்த தென்பதை, இவ்வூருகே செல்லும் ஆறு பூளைவன ஆறு (புலவனாறு) என்று அழைக்கப் படுவதே நிலைநிறுத்தும்.

திருஞான சம்பந்தமூர்த்தி நாயனார்
தேவாரம்

தீநவீரும்பூளை-வனுவுரை-பண் இந்தளம்

திருச்சிற்றம்பலம்

சேரார் கழலே தொழுவீர் இது செப்பீர்

.....
பந்தம் மறுத் தோங்குவர் பான்ஊயினாலே.

திருச்சிற்றம்பலம்

சவாமி பெயர் - காசியாரணியேசுவரர்
தேவியார் - எலவார்சூழலம்மை.

பேரியபுராணம்

திருஞான சம்பந்தமூர்த்தி நாயனார்

புராணம்

தேவர்பிராணமந்த திருவிரும்பூளை.....

பொருள் விரியப் பாடினார்.

400, 401, 402.

திருஞான சம்பந்தமூர்த்தி நாயனார்

தேவாரம்

தீநீலகண்டம் - பண் வியாழக்குறிஞ்சி

திருச்சிற்றம்பலம்

அவ்வினைக் கிவ்வினையா மென்று

சொல்லு மல்தறி வீர்

.....
.....

நிறைந்த வலகினில் வானவர்
கோனெடுங் கூடு வரோ.

திருச்சிற்றம்பலம்

பெரியபுராணம்

திருஞான சம்பந்தமுர்த்தி நாயனார்

புராணம்

அந்நாளிற் கொடி மாடத்.....

தீர்த்த தன்றே.

333, 334, 335, 336.

திருவிளையாடற் புராணம்

பாயிரம் - தகஷிணமுர்த்தி துதி

அல்லவின் புடையமர்ந்து நான்மறையா
மங்கமுதற் கற்ற கேள்வி

வல்லார்கள் நால்வர்க்கும் வாக்கிறந்த

பூரணமாய் மறைக்கப் பாலாய்

எல்லாமாய் அல்லதமாய் இருந்ததினை

இருந்தபடி இருந்து காட்டி

சொல்லாமற் சொன்னவரை நினையாமல்

நினைந்துபவத் தொடக்கை வெல்

[வாம்.

வாழ்க! வாழ்க!!

இறையருள் வாழ்க!!!

உமாபதிசிவம் திருமுறைத்திரட்டு

[இலக்கணவிளக்க ஆசிரியர் பரம்பரை - சோமசுந்தர தேசிகர்]

சைவசமயாசாரியர் நால்வருள் மூவர் முதலிகளான அப்பர், சம்பந்தர், சுந்தரர் ஆகிய மூவரும் சிவபெருமான்மீது பாடிய தோத்திரப் பாக்கள் தேவாரம் எனப்படும். அவரவர்கள் பாடியன அளவற்றன வாயினும் திருமுறைகண்ட இராஜராஜனால் வெளியிடப்பட்டவை சம்பந்தரது பதிகங்கள் முந்நூற்று எண்பத்துநான்கும், நாவுக்கரையரது முந்நூற் றேழும், வண்டுரோண்டரது நூறு பதிகங்களுமாம். மற்றவை இலவாயின. அச்சிடப்பட்டன வற்றில் சம்பந்தரது பதிகங்களில் ஒன்று குறைவாக 383 பதிகங்களே அச்சாகி வந்தன. இற்றைக்குச் சுமார் பதினைந்து ஆண்டுகட்கு முன்னது நண்பரும் சிவஞானச் செல்வருமான திருக்களர்-தி. மு. சுவாமிநாத உபாத்தியாயர் சிவபெருமான் கோயில் கொண்டு டெமுந்தருளியுள்ள தலங்கள் தோறும் தரிசிக்க வெண்ணிச் சென்ற காலத்து திருவிடைவாய்* என்ற

திருப்பதியிலே மகாமண்டபம் முன் மண்டபங்களின் தென்புறச் சுவரிலே சில எழுத்துக்கள் இருக்கக் கண்டு அவற்றினை வாசித்த காலத்து, 'நாறும் பொழிற் காழியர் ஞான சம்பந்தன்-கூடும் தமிழ்வல்லவர் குற்றமற்றேரே' என்று காணப்படவே முழுவதையும் வாசிக்க முயற்சித்து எழுதி வெளிப்படுத்தினார். அடியேனும் சென்று பார்த்து 'செந்தமிழில் இத்தேவாரத்தை வெளியிட்டதோடு அரசாங்கத்துக்கும் எழுதி கோயிலைப் பாதுகாக்க ஏற்பாடும் செய்தேன். அவ்வொரு பதிகமும் சேர 384 பதிகங்களாயின.

இத்திருமுறைகள் அளவாற் பெரியனவா யிருப்பது கொண்டு நித்தியப் படி பராயணம் பண்ணுதற் பொருட்டுச் சிவாலய முனிவர் வேண்டுகோட்கிணங்கி ஒரு பெரியாரால் அகத்தியர் தேவாரத்திரட்டு என ஒன்று திரட்டப்பட்டது. இது சிவாலய முனிவருக்குத் திரட்டப்பட்ட தென்பது,

குருவுருவம் வெண்ணீர் மெழுத்தஞ்சு கோவில்
அரணுருவ மென்றிலேமே லாக்குன்-திருவடி

[யுள்
சிட்டான வர்ச்சனையுந் தொண்டுஞ் சிவால்
றிட்டா ரகத்தியனு டொட்டு, [யற்கள்

* இது தஞ்சையிலிருந்து நாகபட்டினம் செல்லும் இரயில் மார்க்கத்தில் கொராட்சேரி என்ற இரயிலடிக்குத் தென்கிழக்கில் இரண்டினைல் தூத்தில் பாண்டவாய ஆற்றின் தென்கரையில் இருக்கின்றது. இது பொழுது திருவிடைவாய் என வழங்குகின்றது.

தோடு கூற்றுப் பித்தா மூன்றும்
பீடுடைத் தேசிகன் போரு ளாகும்

* * * *

இப்பரி சகத்திய முனிவ னிருநிலத்
தொப்பரு மூவரு மோதுதே வார
முமுதைபுஞ் சீவாலய முனிக்கறி வித்துப்
பழுதிலா வவையுட் பரிந்தெடுத்திருபா
ணந்துயர் பதிகமு மறிவுறத் திரட்ட
யெண்ணரு மடங்கல் யாவையு முணரும்
புண்ணிய மிவைகொடு பொருந்து மென்

[மனத்தனன்

அன்பன் நனக்கன் நகவுற வதனாற்
நீதிலா வகத்தியத் திரட்டினு யுலகில்
ஒதின ரடங்கலு மோதின ராவரே.

என்ற பதிகச் செய்யுள்களால் விளங்
கும். இதனிற் குறித்த சிவாலய முனி
வர் யார், எக்காலத்தவர் என்பது அறி
தற்கில்லை. திருமுறை கண்டவனை
இராஜராஜன் என்னும் ஆதித்தகரிகா
லன் காலத்திலே ஒரு சிவாலய தேவர்
இருந்ததாகத் திருமுறை கண்ட புரா
ணம் கூறும். அவர் தாமோ இவர்
என்பது ஆராய்தற்குரியது. இத்திரட்
டில் அப்பாது தேவாரத்துள் எட்டுப்
பதிகங்களும் சமபந்தர் தேவாரத்தில்
பத்துப் பதிகங்களும், சுந்தரர் தேவா
ரத்தில் ஏழு பதிகங்களும் இருக்கின்
றன. இத்திரட்டே நானதுவரையில்
தமிழுலகில் வழங்கி வருகின்றது.

சுந்தானுசாரியர்களுள்ளே கடைசி
யில் வருபவரும் தில்லை மூவாயிரவ
ருள் ஒருவரும் கொற்றவன் குடி முத
லியாரெனச் சிறப்புப் பெயர் பெற்ற
வருமான உமாபதிசிவம் திருமுறைத்
திரட்டொன்று திரட்டி யிருக்கின்ற
ரென்று சிலநாள் முன்னர் அறிய
லானோம்.* இவரே இது திரட்டியவ
ரென்பதற்கு ஆதாரமாக இரு செய்

யுள்கள் கிடைக்கின்றன. ஒன்று ஞான
திக்கை என்ற நூலில் காணப்படும்
கடைசிச் செய்யுள். அது வருமாறு:—

தேசமிகு மருட்பயின்ற சிவப்பிர காசத்திற்
றிரிந்துபொதுச் சங்கற்ப நிராகரணத் திரு
[த்தி
யாசிலருள் வினாவெண்பாச் சார்பு நூலாலே
அருளெளிதிற் குறிகூட வளித்து ஞானப்
பூசைதக்க காரணமுன் புகன்றதனிற் புரிந்து
புணர்விக்கச் சிவஞான போதசித்தி வழி
[தான்
மாசிஸ்சத மணிக்கோவை முன்னூலிற் சான்று
மருவுதிரு முறைத்திரட்டும் வைத்தனன்
[மன்னுயிர்க்கே.*

இரண்டாவது திருவருட் பயன்
வினா வெண்பாவில் 'திருமுறைத்திரட்
டுணர்த்துந் தேவே' என்று ஒரு செய்
யுளில் வருவதாக இத்திரு முறைத்
திரட்டினீற்றில் எழுதப்பட்டிருப்
பதையும் உமாபதி சிவத்திற்கு ஒரு
துதிச் செய்யுளும் காணப்படுவதையும்
கீழே குறிக்கின்றேன்.

ஓரறி வாதி யைந்தறி வுயிர்க்கும்
முண்மையாஞ் சிவானந்தப் பொருளை
யொருமைய தாக வனுபவ விருப்ப
முள்ளத்தி லுணர்த்தி வினையும்
வேரறக் களைந்து வீடளித் துதவும்
விமலநற் றேசிக வடிவாய்
விண்ணவர் போற்று மண்ணலெப்போதும்
வியாபக னாகி நித்யனாய்
பாரினிற் சிறந்த வெண்ணெய் நல்லூரிற்
பாந்தெழு மெய்கண்ட தேவன்
பரம்பரை யதற்குத் தீபமாய் விளங்கும்
பாசிவ சாட்குண்ணிய ருபா
கார் செறிசோலைக் கொற்றவன் குடியிற்
கனகசிங் காசனத் தமர்ந்த
கருணையின் வடிவா முமாபதி சிவன்பொற்
கழலினை யிறைஞ்சி வாழ்த்திடுவாம்.

இச் செய்யுளின்கீழ் 'திருமுறைத்
திரட்டு கொற்றங்குடி உமாபதி சிவாசாரி

* இந்துல் எட்டுத் திருவிருத்தங்களை
யுடையது. அச்சிடப்பட்டிருக்கின்றது.

* இது விரைவில் அச்சிடப்படும்.

யாரேத்துத் திரட்டியது முற்றிற்று. உ-ம் திருவருட் பயன் வினா வேண்டால் 'திருமுறைத்திரட் ணைத்தந் தேவே' என்பதனுமறி. நத்தனவரு ஆடியீ ருட சவர்க்கபுரம் தவப்பிரகாச சற்குரு சரணா லிந்தமே பொருளேனத் தேளிந்த சிவப்பிரகாசத் தம் பிரான் ஏ. என் னு எழுதப்பட்டிருக்கிறது. இதனாலே இவ்வேடு இற்றைக்குச் சுமார் தொன்னூற்றெட்டு ஆண்டுகட்கு முன்னர் எழுதப்பட்டதென்பதும், நூறுண்டுகட்கு முன் இந்நூல் பலராலும் கையாண்டு வரப்பட்டதென்பதும் விளங்கும். இதிற்குறித்த சொர்க்கபுரம் மடம் இற்றைக்குச் சுமார் நூற்பது ஆண்டுகட்கு முன்னரே இடிந்து அழிந்து விட்டதென்பதை அடியேன் நேரிலறிவேன். ஆகவே இந்நூல் மிகப் பழைமையுடைய தென்பது விளக்கமாவதோடு மேற்குறித்த இரண்டு செய்யுள்களாலும் இத்திரட்டின் ஆசிரியர் உமபதி சிவமென்பதும் அறிகின்றோம்.

இந்நூல் இதுபொழுது தொன்னூற்றென்பது பாக்களை யுடையது. 1 பதிமுது நிலை, 2 உயிரவை நிலை, 3 இருண்மல நிலை, 4 அருளது நிலை, 5 அருளுரு நிலை, 6 அறிபு நெறி, 7 உயிர் விளக்கம், 8 இன்புறு நிலை, 9 அஞ்செழுத்தருணிலை, 10 அணைந்தோர் தன்மை என்று பத்துப் பகுதியாகப் பகுக்கப் பட்டு, முறையே 14, 13, 6, 8, 7, 14, 12, 5, 4, 16 பாசுரங்களை யுடையது. மூவ் திருப்பாட்டுக்கொண்டது. இப்பகுப்பு கொற்றவன் குடிப் பெரியாரே செய்த திருவருட் பயன் பகுப்பினைத் தொடர்ந்து செய்யப்பட்டுள்ளதாகத் தெரிகின்றது. இப்பொழுது பதிப்பிக்கப் பட்டுள்ள திரு

வருட் பயன் நூல்களிலெல்லாம் ஒரே பொருளைத் தரக்கூடியதாயினும் வேறு சொற்களைக் கொண்ட பகுப்போடு பதிக்கப் பட்டிருப்பினும் ஆசிரியர் காலத்துக்கு இரு நூற்றாண்டுகட்குப் பின்னிருந்த நிரம்பவழகிய தேசிகர் மேற்காட்டிய பகுப்புக்களையே கூறியுள்ளாரென்பது பழைய ஏடுகளாலும் அவரது உரையாலும் விளங்குகிறது.

இனி இத்திரட்டுக்கும் திருவருட் பயன் செய்யுட்கும் ஒற்றுமைப்பாடுண்டா வென ஆராய்வோமாயின் ஒற்றுமை யுண்டென்றே காண்கின்றோம். எல்லாத் திருப்பாட்டுக்களையும் ஆராய இப்பத்திரிகை இடந்தரா தாகையால் அஞ்செழுத்தருள் நிலை என்ற பகுதியை ஒரு சிறிது ஆராய்வோம். திருமுறைத் திரட்டில்,

விண்ணி னும்கி குடிய வேந்தனை
எண்ணி நாமக்க ளோதி யெழுத்தஞ்சும்
கண்ணி ருங்கழல் காண்பிட மேதென்னில்
புண்ணி யன்புக லூருமென் னெஞ்சமே.

கருவாய்க் கிடந்துன் கழலே
நினைபும் கருத்துடையேன்
உருவாய்த் தெரிந்துன் றமம்
பயின்றே னுனதருளால்
திருவாய் பொலியச் சிவாய
நமவென்று நீரணிந்தேன்
தருவாய் சிவகதி நீ பாதிரிப்
புலியூ ரானே.

வைத்த பொருணமக் காமென்று
சொல்லி மனத்தடைத்துச்
சித்த மொருக்கிச் சிவாய
நமவென் றிருக்கினல்லால்
மொய்த்த கதிர்மகி போல்வா
ரவர்பா திரிப்புலியூர்
அத்தனருள் பெறலாமே யறிவிவால்
பேதை நெஞ்சே.

எது மொன்று மறிவில் ராயினும்
ஒதியஞ் செழுத்து முணர் வார்கட்குப்

பேத மின்றி யவரவ நுள்ளத்தே
மாதூர் தாமும் மகிழ்வார் மாற்பேறே. ச

என்ற நான்கு திருப்பாசரங்களுங்
காணப்படுகின்றன. திருவருட் பய
னின் ஒன்பதாவது பகுதியான ‘ஐந்
தேழுத் தருள்நிலை முதற்றிருக்குறள்

அருணாலு மாணமு மல்லாது மைந்தின்
பொருணா மெரியப் புகும்.

என்பது.

புகின் என்பது பாடபேதம். இதன்
பொருள் பஞ்சாக்கரத்தினுண்மை எப்
படியென்னில் வேதமும் புராணமும்
அல்லாது மற்றுமுண்டாகிய சாத்திரங்
களும் பஞ்சாக்கரத்தி னுண்மையை
விளங்கச் சொல்லும் என்பதாம்.

இத் திருக்குறளை எடுத்தோதுந்
திருக்குறள்,

இறைசத்தி பாச மெழின்மாயை யாலி
யுறநிற்கு மோங்காரத் துள்.

என்பது.

இதன் பொருள் இந்தப் பஞ்சாக்
கரத்தில் கிட்டைகூடும் உபாயம் எங்
கனமெனில் கர்த்தாவும், அருளும்,
மலமும் அழகு பொருந்திய திரோத
மும் ஆன்மாவும் பிரணவ மிடமாக
விருக்கின்ற எழுத்தஞ்சிலும்பொருந்தி
நிற்கும் என்பதாம். இவ்விரு திருக்
குறளாலும் எல்லா தூல்களும் சிவ
பெருமானது திருவஞ்செழுத்தையே
ஒதுமென்றும், அது ஒங்காரத்தி
னிடைமாக இறையெழுத்து முதலாக
நிற்குமென்று மறிந்தோம். ஆதலி
னாலே அவனருள் அடைவதே மானி
டப் பிறவியின் பயன் என்பதும் கண்
டோம். இதனை ‘விண்ணினார் மதி
சூடிய ஷேந்தனை எண்ணி நாமங்க
ளோதி’ யென்பதும் தருவாய் சிவ
கதிரீ என்பதும் ‘ஏதுமொன்று மறி

விலராயினும் ஒதி’ யென்பதும் விளக்
கும். இனி,

ஊன நன மொருபா லொருபாலா
ஞானநட் தானடுவே நடு.

என்பது மூன்றாவது திருக்குறள்.

முன்னர்க் கூறப்பட்ட இறையாதி
ஐந்தும் ஆன்மாலை எப்படிப் பற்றி
நிற்கின்ற தென்னில், மலமும் திரோத
மும் ஒரு பக்கமும் இறையுஞ் சத்தி
யும் ஒரு பக்கமும் நிற்க நடுவிலான்மா
விருக்கின்றது. ஆயின் மலத்தைக்கடப்
பதான அருமையான காரியம் எவ்வா
மென்னில்,

விரியமன மேவியவ்வை மீளவிடா சித்தம்
பெரியவினை தீரப் பெறும்.

என்பது.

அஃதாவது மனமானது விரிந்து
நிற்க மலமும் திரோதமும் இறுகப்
புணர்ந்து உயிர்களைத் திரும்ப விடுவ
தில்லை. மலம் நீங்கியக்கால் அது திரு
வடிநீழலை யடையும். ஆகவே அதற்கு
வழி பஞ்சாக்கரத்தை புச்சரித்தலாம்.
உச்சரிக்கும் முறையாவது,

சிவமுதலே யாமாறு சேருமேற் றீரும்
பவமிதரீ யோதும் படி.

என்பதாம்.

இதன் பொருளாவது: சிகராவகார
மென்னும் இரண்டும் ஆதிக்கண்ணதே
யாம் வண்ணம் உச்சரித்தல் கூடுமா
யின் அந்நிலையே மாணவகனே! உனது
பிறவித்துன்பம் நீங்கும். ஆகவே வீட்
டினை விரும்பிய நீ உச்சரிக்கு முறை
மை யிதுவாகும் என்பதாம். இதனை,
‘திருவாய் பொலியச் சிவாய நம
வென்று நீ றணிந்தேன்’ என்பதும்,
‘சிவாய நம வென்று இருக்கினல்லால்’
என்பதும் நன்கு விளக்கும். இனி,
அடுத்த திருக்குறளில் இவ்வாறு ஐந்

தெழுத்தை யோதுவதால் உண்டாகும் பயன் இதுவாகுமென்று கூறுகின்றார். இதனை, 'பாதிரிப்புலியூர் அத்தனாள் பெறலாமே' என்பதும் 'பேதமின்றி யவாவர் உள்ளத்தே மாதூர் தாமும் மகிழ்வார்' என்பதும் வலியுறுத்துவது காண்க. இதனை இன்னும் விரிவுபடக் கூறலாமாயினும் பத்திரிகை யிடந்த

ராது என்பதனைக்கருதி இம்மட்டோடு நிறுத்துகின்றேன். இதுகாறும் கூறியன கொண்டு இத் திருமுறைத் தீரட்டு அன்றாடம் மனனஞ் செய்வதற் குரியவாறு திரட்டப்பட்டுள்ளதென்பதும், மிக்க பொருள்பொதிந்ததென்பதும் ஒரு வகையாக யறிகின்றோம்.

ந ன் றி ம ற வ ா ம

[சு. சுவாமிநாதன், மாணவன்]

நனறி மறப்பது நன்றன்று நன்றல்ல
தனறே மறப்பது நன்று.—திருக்குறள்.

ஒருவன் செய்த நன்மையை மறந்து விடுவது அறமன்று. அவன் செய்த தீமையை செய்தபொழுதே மறந்து விடுவது உத்தமம் என்று சொல்லியிருக்கிறார் நமது நாயனார். ஆதலால் தந்தை, தாய், குரு, அரசன், தெய்வம், இவர்கள் செய்த நன்றியை எந்நாளும் மறவாதிருத்தல் வேண்டும். அவ்வவர்கள் செய்யும் நன்றியைப்பற்றிச் சிறிது கவனிப்போம்.

தந்தை செய்நன்றி

தந்தையானவர் நமக்கு ஊனும் உடையும் கொடுத்து ஆதரிக்கிறார். நமக்கு ஏதாவது நோய்வந்து விட்டால் தன் உடல், பொருள், ஆவி மூன்றையும் கொடுத்து அவ்வியாதியை வரவொட்டாது தடுத்துக் காப்பாற்றுகிறார். நமது குழந்தைப் பருவம் நீங்கியபின் நம்மைப் பள்ளியிற் சேர்த்துப் படிக்க வைக்கிறார். அதோடு நீங்காது வீட்டில் படிப்புச் சொல்லித் தரும்படி உபாத்தியாயரை அமர்த்துகிறார். (Private tuition) நாம் கேட்கும் பதார்த்தங்களை மறுக்காது பிரீதி

யுடன் வாங்கிக் கொடுக்கிறார். அப்பேர்ப்பட்ட பிதாவுக்கு நாம் எஞ்ஞான்றும் நன்றி செலுத்தக் கடமைப்பட்டிருக்கிறோமன்றோ?

தந்தை தாய்ப் பேண்.

தந்தை சொன் மிக்க மந்திரமில்லை.

தாயிற் சிறந்த தோர் கோயிலுமில்லை.

—ஒளவையார்.

இவை முதலிய பழமொழிகளையும் மறந்து நடக்கலாமா? கூடாது. பழியென்றும்பாராது 'தடிக்கொண்டு சாடித் தகப்பனைத் தண்டித்த தருதலை இவனெனப் பெயரெடுத்தல் ஒண்ணது' பெரும்பாலும் தாய் தந்தையர் பெயரை விளக்குவதற்குத் தானே பிள்ளை பிறக்கிறது. 'அன்னையும் பிதாவும் முன்னறி தெய்வமன்றோ?' அவர்களை இகழாது போற்றி அவர்கள் குற்றங்களைப் பிறரரியாது மறைத்தலன்றோ பிள்ளைகளுக்கு இன்றி யமையாத குணம். இதற் தெரிந்து ஐந்து வயதிலே கல்விக்கழகத்தில் விடுத்து, ஞான பண்டிதனாகக் கல்வி பயிற்று வித்து அவையோ ரெல்லாம் பூஜ்யதை செய்யத்தக்க யோக்யனும்படி செய்வது மறக்கற்பால தன்று.

தாய் செய்ந்நன்றி

தாயானவள் குழந்தையைப் பெற்று தீம்பாலாட்டி, தாலாட்டிச் சீராட்டிப் பாராட்டி, ‘கண் திறவாது, இறகு முனையாது இருக்கும் சிறு குஞ்சுகளைப் பறவைகள் தம் சிறகின்கீழ் அணைத்துக்கொள்வது போன்று, ஈ மொய்க்காமலும், குருகு பறவாமலும், எறும்பு கடியாமலும், வெயிற் படாமலும், பனி பெய்யாமலும், காற்று வீசாமலும், மார்பிலும் தோளிலும் அணைத்துக் கொள்கிறாள்.

தஞ்சமெனவரும் கன்றுக்கு இரங்கும் கறவைபோல், நெஞ்சு இரங்குகிறாள். அங்ஙனம் வளர்த்த தாய் செய்த நன்றியை மறந்து மனைவி சொற்கேட்டு அவளை அசட்டை செய்யும் அறிவினிகள் ஐயோ! அருநரகத்தையே அடைவர். ‘பெற்றதாயினும் உற்றதெய்வம் இவ்வுலகத்தினி லுளதோ?’

எந்நன்றி கொன்றார்க்கும் உய்வுண்டாம் உய் [விலலை செய்ந்நன்றி கொன்ற மகற்கு.

என்று சொல்லியுள்ளார் நமது தெய்வப் புலவர்.

அவள் செய்ந்நன்றியை எண்ணி, அவளுக்கு முதுமையில் வேண்டுவதை உதவி உபசரித்து வாழாதார் ஆற்றிவு படைத்த மனிதர் என்று எண்ணப் படுவரோ? ‘தன்னைப் பெற்ற ஆத்தாள் கிண்ணிப்பிச்சை எடுக்கிறாள். தம்பி கும்பகோணத்தில் கோதானம் செய்கிறான்’ என்னும் சொல்லுக்கு இலக்காய் இருக்கக்கூடாது.

குரு செய்ந்நன்றி

‘குருவானவர் நமக்கு கல்வி கற்பிப்பதற்காக ஊண் உறக்கங்களைத் தவிர

த்து, ஆமைதானிட்ட அரிய முட்டைகளை இடைவிடாது நினைப்பதுபோல் சீடனுக்குப் பரிபாகம் உண்டாக வேண்டுமென்று தமது உள்ளத்தில் சதா நினைத்துக்கொண்டு மீன் தனது சினையை நோக்குவதுபோல் சீடனது அஞ்ஞானம் நீங்க அவனிடம் கிருபா நோக்கம் பூரணமாய் வைத்துப் பறவை தானீன்ற அண்டத்தைச் சிறகிலணைப்பது போன்று தேகபந்த மொழிய அவனைப்பரிசித்துத் தமது சந்திதானத்தில் இருக்கச்செய்து அவனுக்குப் போதனை செய்கிறார்.

குருவை, மாணிக் காட்டி மானைப் பிடிப்பதுபோல் மானிட உருக்கொண்டு வந்த மகானுபாவனென மதித்து, அவர் சொல்லை மனிதர் சொல்லென நினையாது கடவுள் திருவாக்கென்று மதிக்க வேண்டும்.

குருவுபதேசமே காம, குரோத, லோப, மோக, மத மாத்ஸர்யமெனும் அறுவகை உட்பகைகளைச் சேதிக்கும் வாளாயுத மெனவும், குருப்ரசாதமே கடவுள் வரப்ரசாத மெனவும் நினைக்க வேண்டும். குருவில்லாத வித்தைபு முண்டோ?

அரசன் செய்ந்நன்றி

அரசனானவன் உலகத்தில் அன்பு மிகுந்த தாய்போல்தோன்றி, மன்னுயிரைத் தன்னுயிராய்க் காக்கிறான். “மாதவர் நோன்பும் மடவார் கற்பும் அரசன் காவலில்லாவிடில் எவ்வாறு நிலையும.” அரசன் விஷ்ணுவின் அம்சம் என்று கருதப்படுகிறான். அவன் தர்மதேவதையின் அவதாரம். மாறன் எனு மரசன் தன் கையையும் நியாயத் திற்கு விசிரோதமாய் நடக்கலாகாதென வெட்டிக் கொண்டான். மனு வேள்

தன் தன் மகன் மேலே இரத்தத்தைச்
செலுத்தவில்லையா ?

மாரிலல் காவலனாவான்

மன்னுயிரா காக்குங்காலை

தானதனுக் கிடையூறு

தன்னுற்றன் பரிசனத்தால்

ஊனமிகு பகைத்திறத்தால்

கன்வரால், உயிர்தம்மால்

ஆனபயம் ஐந்தூர்தீர்த்

தறங்காப்பா னல்லலே ?—சேக்கிழார்.

என்றபடி நாட்டிற்குத் தன்னாலாவது
தன் மந்திரி ப்ரதானிகளாலாவது,
எதிரிகளாலாவது திருடரா லாவது,
களவு, கொலை, சர்ப்பனை முதலியன
நடக்க ஒட்டாது குடிகளைக் காக்கி
றான். முறை வழுவாது செங்கோற்
செலுத்தி, கடுஞ்சொற் சொல்லாமல்,
கடுந் தண்டனையாவது ஏராளமான
வரியையாவது விதிபாமல் பகைபாத
மின்றி காக்கிறான். 'யாரைப் பகைத்
தாலும் அரசனைப் பகையாதே.' அரச
சபையில் அடிக்கடி நகைப்பது, இர
கசியம் பேசுவது பரிசாசுந் செய்வது,
அடக்கமில்லா திருப்பது, அவனை
எதிர்த்து அலக்ஷியமாய்ப் பேசுவது
முதலியன வீண்போகாமல், திரவிய
நஷ்டம், மானபங்கம், பிராணச்சேதம்
இவைகளைத் தவறுது கொணர்விக்கும்.
செவிச்சொல்லுஞ் சேர்ந்தகையு மவித்தொ
ஆன்ற பெரியா ரகத்து.—திருக்குறள். [முகல்

தெய்வம்

கடவுள் நம்மைப் படைத்துக் காக்கி
றார். அஞ்ஞான மெனும் இருளைப்
போக்கி ஞானமென்னும் பிரகாசத்தில்
ஈடுபடுமாறு இதய கமலத்தின்கண்
இருந்துகொண்டு தூண்டுகிறார். மே
லும், அதுபோதா தென்று ஆலயத்தி
லும் வீற்றிருக்கிறார். அப்போர்ப்பட்ட
கருணாநிதியைத் துதிக்க வேண்டுவது
நம் கடனல்லவா? சில முடர்கள்,

“தெய்வமாவது மண்ணாவது, அது
ஒரு கல்தானே, அதையேன் துதிக்க
வேண்டும், அவரவர்களே அவரவருக்
குத் தெய்வம்” என்று உளருகின்ற
னர். தெய்வ மில்லாவிட்டால் சிருட்டி,
காப்பு, சம்ஹாரம் முதலிய தொழிலை
யார் நடத்துகிறார்கள்? இப்பாழும்
பிணங்கள் தாம் நடத்துகின்றனவோ?
கடவுளை வணங்கியவர்களில் எத்தனை
பேர் கெட்டார்கள்? ஆகையால் சிவ
பெருமானாகிய பரம்பொருளைத் தொழ
வேண்டும். சிவபக்தர்களைக் கடவுளின்
தொண்டரல்லாத சில முண்டங்கள்
அடித்து ஏளனம் செய்கிறார்கள். அவ்
வாறுசெய்பவர் கொடிய நாகத்தையே
அடைவர். அப்பக்தர்களைத் துதித்து
வணங்குவோர் அவர்கள் புண்ணியத்
தைக் கொள்வர். ஆதலால் சாதுக்கள்
பாபம், புண்ணியம் எனும் இருவிலங்
குளால் பிணிக்கப்படுவதில்லை. முத்தி
சாகரத்திலேயே நீஞ்சு கின்றனர்.
வியூதி, உருத்திராக்கங்களின் மகிமை
தெரியாது அதைப் பெரும்பான்மை
யோர் அணிவதில்லை.

உருத்தி ராக்கத்தின் மகிமையை
விளக்க ஒரு கதை சொல்லுகிறேன்.

வளம் பொருந்தியதொரு நாட்டை
வனப்பு உடைய அரச னொருவன்
ஆண்டு வந்தான். அவன் ஓர் அழ
கிய இராஜகுமாரியை மணந்து ஒரு நன்
முகுர்த்தத்தில் அவளை நெருங்கினான்.
அவள் அவளை நோக்கி, ‘உருத்திராக்
கம் இருந்தால் என்னையணுகும். இல்
லாவிடில் நெருங்காதேயு’ மெனச்
சொன்னாள். அரசனும் அவளை மறு
நாள் தான் குறிப்பிடுமொருவன் தன
க்கு அதன் மகிமையை விளக்குமாறு
செய்ய வேண்டுமென ஆஞ்ஞாபித்துச்
சென்றான். மறுநாள் அரசன் சுவற்றில்
வரையப் பட்டிருந்த அரங்கநாதரின்

“சென்றடையாத திருவுடையான்”

அக

சித்திரத்தைச் சுட்டிக்காட்டி அதை ‘விளக்கச் சொல்’ என்றான். அவனும் அந்த அரங்கநாதரிடம் சென்று வணங்கி, அதன் மகிமையை விளக்குமாறு கேட்டுக் கொண்டான். உடனே படுத்துக் கொண்டிருந்த அரங்கநாதர் எழுந்து உட்கார்ந்து ஓர் அழகிய பாட்டைப் பாடினாரென்றால், அதன் பெருமை தானென்னே! அப்பாட்டின் கருத்து யாதெனில் ரோகம் முதலியவை அதை அணிந்தால் நீங்கு மென்பது.

அன்பர்களே! சிறப்புப் பொருந்திய ஆரவியு படைத்த மானிடரே! எல்லோரும் நிஷ்காமிய தவமே செய்து முத்தியடையுங்கள். செய்த நன்றியை மறவாதீர்கள்.

செய்யாமற் செய்த உதவிக்கு வையகமும் வானகமும் மாற்ற வரிது.—தீருக்குறள்.

[குறிப்பு:—15 வயதுள்ள இம் மாணவனார் எழுதிய கட்டுரை நமக்கு மிக மகிழ்ச்சியை விளைவிக்கிறது. ஏனைய இளைஞர்களும் இத்தகைய ஊக்கத்தைப் பெறுக.—பத்திராசிரியர்.]

“சென்றடையாத திருவுடையான்”

[பொ. முத்தையா பிள்ளை]

“நன்றுடை யானைத் தீயதில்
லானை நராவெள்ளேறு
ஒன்றுடை யானை உமையொரு
பாகம் உடையானைச்
சென்றடையாத திருவுடை
யானைச் சிரப்பள்ளிக்
குன்றுடை யானைக் கூறஎன்
னுள்ளங் குளிரும்மே”

இப்பாசரத்தில், சிரப்பள்ளிக் குன்றுடையானைக் கூற என்னுள்ளங் குளிரும் என்பதைப் பொருளாகக் கொண்டு, ஏனையவெல்லாம் குன்றுடையானுக்குச் சிறப்பிலக்கணமாக அமைந்திருக்கின்றன. எவ்வாறெனில்:—

நன்றுடையானை என்றதனால் உயிர்களுக்கு நன்மை செய்தற்குரிய பேரருளுடைமை முதலிய குணங்களுடையனென்பதும், தீயதில்லானை பென்றதனால் தீமை செய்தற்குரிய அறியாமையைச் செய்யும் மலமில்லாதவன் என்பதும் பெறப்பட்டன. படவே, பேரருளுடைமை முதலிய குணங்களின் உண்மையும், மல மில்லாமையும் முத்தருக்கும் இருத்தலின், இவை

கக

குன்றுடையானுக்குச் சிறப்பிலக்கணமாகாதென்னும் தடை நிகழும். அத்தடையை விலக்குதற்பொருட்டு ‘நராவெள்ளேறு ஒன்றுடையானை உமையொரு பாகம் உடையானை’ என்றார். எனவே, பசுக்களுக்குப் பதியாயும், பசுக்களுள்ளும் மலம் நீங்கப் பெற்ற முத்தரிடத்து விளங்கிக் தோன்றுவதாயும், பசுக்களுக்கு அருளுதற்பொருட்டுப் பஞ்சகிருத்தியம் செய்வதாயும் உள்ள இலக்கணங்களுடைய தென்பது பெறப்பட்டு, இவ்விலக்கணங்கள் அமையப் பெறாத முத்தர் விலக்கப்பட்டார். எவ்வாறெனின்:—

நரை வெண்மை என்பன ஒரு பொருட் சொற்க ளாதலின், அவற்றுள் ஒன்றேகூற அமையும். எனினும், கருமை சிறிது கலந்த வெள்ளேறும் இருக்கு மாதலின், கருமை சிறிதும் இன்மையைக் குறித்தற்கு நரையைக் கூறினார். ஏறுடையான் என்றதனால் பொதுவாகப் பசுக்களுக்குப் பதியென்பதும், நரை வெள்ளேறு உடையான் என்றதனால், மலம் அறவே

நீங்கி எண் குணங்கள் விளங்கித் தோன்றப் பெற்ற முத்தரிடத்துச் சிறப்பாக விளங்கித் தோன்றுவன் என்பதும், உமை யொருபாகம் உடையான் என்றதனால் உயிர்க ளிடத்து அருளுடையானாய் பஞ்ச கிருத்தியஞ் செய்வனென்பதும்பெறப் பட்டமைகாண்க. முத்தருக்குச் சிவா னந்தத்தை அதுபவித்தல் மாத்திரம் உண்டேயன்றி பசுக்களுக்குப் பதியா யிருக்குந் தன்மையும், முத்தரிடத்து விளங்கித் தோன்றுந் தன்மையும், பஞ்சகிருத்தியஞ் செய்யுந் தன்மையுங் கிடையா ஆதலின் முத்தர் விவக்கப் பட்டார். பசுக்கள் வேறு வேறுதல் போல முத்தர் வேறு வேறுதலின்மையின், ஒன்றுடையான் என்றார். ஏறு டைமை ஏற்றில் விளங்கித் தோன்றல்.

மலம் நீங்கி எண் குணங்கள் விளங்கித் தோன்றப் பெற்றும், பசுபதியா யிருக்குந் தன்மை முதலியன சிவபெருமானாக் கிருத்தல்போல முத்தருக்கு இல்லாமைக்குக் காரணம் உணர்த்த வேண்டிச் 'சென்றடையாத திருவுடை

யானை' என்றார். திரு. எண் குணங் கள். சென்றடைதல், மலம் நீங்கப் பெற்ற முத்தரிடத்து விளங்கித்தோன்றல். படிக்கத்தினிடத்து விளங்கித் தோன்றும் மலரின் நிற முதலியன மலர்போல மணத்தைச் செய்யா. அவ் வாறே சிவத்தைச் சார்ந்து சிவமாய் நிற்கும் முத்தரிடத்து விளங்கித் தோன்றும் சில குணங்கள் பசுபதியா யிருக்குந் தன்மை முதலியவற்றைச் செய்யா. மலரினிடத்து நிறம் முதலியன இயல்பாதல் போல, சிவபெருமானிடத்து எண் குணங்களும் இயல்பாதலின், மலருக்கு மணம்போல, பசுபதியாயிருக்குந் தன்மை முதலியன சிவபெருமானுக்கு இயல்பாகவுண்டு. ஆகவே, முத்தர் சென்றடையுந் திருவுடையர் என்பதும், சிவபெருமான் சென்றடையாத திருவுடைய நென்பதும் காரணம் என்றவாறாயிற்று.

இத்தகைய சிறப்பிலக்கணம் வாய்ந்த சிராப்பள்ளிக் குன்றுடையானை வாழ்த்தின் உள்ளங்குளிரும் என்பது இப்பாசரத்தின் பொருளாகும்.

பெரிய புராணம்

[C. K. சுப்பிரமணிய முதலியார்]

[சென்னை சர்வகலா சங்கத்தின் ஆதரவில் பச்சையப்பன் கலாசாலையின்கண் (31-1-30, 1-2-30, 3-2-30) மூன்று நாட்களிலும் கோயம்பத்தூர் சைவத் திருவாளர் C. K. சுப்பிரமணிய முதலியார் B. A. (வழக்கறிஞர்) அவர்கள் ஆற்றிய சொற்பெருக்கின் முக்கிய பகுதிகளைத் திரட்டி வேள் N. துரைக்கண்ணன் அவர்களால் வரையப்பட்டது.]

அன்பர்களே! யான் இதுபோது பேச எடுத்துக்கொண்ட பொருள்

“பெரியபுராணம்” என்பதாகும். இப்பொருள்பற்றிப் பேசச் சர்வகலா சங்கத்தார் அடியேனுக்குக் கட்டளை யிட்டிருக்கிறார்கள். இதனைச் சேக்கிழாரும் அவர் காலமும், பெரிய புராணமும் அதன் கலைஞானங்களும், பெரியபுராணம் கவிச் சிறப்பும் பயனும் என மூன்றாகப் பகுத்துப் பேசலாமென எண்ணி யிருக்கிறேன். எனது பிரசங்கத்தின் முதல் நாளாகிய இன்று சேக்கிழாரும், அவர் காலமும் என்பதனை ஆராயலாமென்று நினைக்கிறேன்.

பெரியபுராணம் சமயநூலே யன்றி, ஒரு சிறந்த காவியமுமாகும். இந்நூல் இலக்கியத்திற்கு ஓர் எடுத்துக்காட்டான நூலாகும். அதனாலேயே இப்பெரியபுராணத்தைத் தமிழர்கள் மாத திரமன்றிக் கிறித்தவர் முதலிய பிற சமயத்தவரும், பிற மொழியாளரும் பழிகின்றனர். இலக்கியச் சுவையை நுகர்வதற்கு இப்பெரியபுராணம் ஏற்றதாக எவ்வாறு யாவராலும் கொள்ளப்படுகிறதோ, அவ்வாறே தற்காலத்துக்கு இன்றி யமையாததான சரித்திர ஆராய்ச்சிக்கும இதில் வேண்டிய பொருள்கள் இருக்கின்றன. அதனாலேயே மற்ற இலக்கிய நூல்களினும் இப்பெரிய புராணத்தைப் பிற சமயத்தவரும், பிற மொழியாளரும் வாசிக்கின்றனர். ஆனால் அவர்கள் படிக்கும் வகை வேறு; தமிழர்கள் படிக்கும் வகை வேறு. அதிலும் சைவ சமயத்தவர் ஒதும் முறை வேறு. எனவே, பெரியபுராணம் சமய நூலாயிருந்தும், சமய வுணர்ச்சி யுடைவர்களேயன்றி மற்றவர்களும் விரும்பிப் பயின்று அவர் அறிவிற்கேற்பப் பொருள் கொள்ளும் முறையில் இருப்பதே அதன் மாட்சியை நன்கு புலப்படுத்துகிறது. திருக்குறள்என்னும்சீரியநூல் எவ்வாறு தமிழ் மொழியிலன்றி மற்ற மொழியில் அதுபோன்ற நூல் இல்லையென்று ஐறப்பித்துக் கொண்டாடப்பட்டு எல்லா மொழிகளிலும் மொழி பெயர்க்கப்பட்டிருக்கிறதோ, அதுபோல பெரியபுராணமும் தமிழிலன்றி மற்ற மொழியில் தனாலேயேயென்பவைதது எண்ணக்கூடிய நூல் இல்லையென்றுயான்சொல்லத்துணிவதோடு, பிற மொழிகளிலும் மொழிபெயர்த்து எல்லா மக்களும் பயிலும் தகுதி அந்

நூலில் இருக்கிறதென்று கூறுவேன். அன்பர்களே!

இனி, இப்பெரிய புராணத்தை இயற்றிய ஆசிரியர் சேக்கிழார் வரலாற்றைச் சிறிது நோக்குவாம். பொதுவாகக் கவிவாணர்களும் புலவர்களும் மற்றைய மக்களோடு சேர்ந்து வாழ்பவர்களல்ல. அவர்கள் வாழ்க்கை அநேகமாகத் தனிப்பட்ட வாழ்க்கையேயாகும். அதனாலேயே அவர்கள் வாழ்க்கையை மற்றைய மக்கள் பின்பற்றவோ, அன்றி அவர்கள் வாழ்க்கை வரலாற்றை யறியவோ பெரும்பாலும் கடினமாக இருக்கிறது. சரித்திர வாயிலாய்ப் பார்க்கும்போதும், எல்லா நாட்டிலும், புலவர்களும், கவிவாணர்களும் பெரும்பாலும் இவ்வாறே தனித்தே வாழ்ந்திருக்கிறார்கள் என்று தெரிகிறது. மேலாண்டு வரலாற்று நூலாசிரியர்களும் அவர்களின் வாழ்க்கை நிலையை யறிந்து எழுதுவதற்கு மிகச் சிரமப்பட்டிருக்கிறார்கள். நம் தமிழ்நாட்டுப் புலவர் பெருமக்களது வாழ்க்கை வரலாறுகளைத் திட்டமாக வரையறுத்து எழுதிவைக்காததே நாம் மேல்கூறி வந்தவைகளுக்குத் தகுந்த சான்றாகும். ஆனால் நம் சேக்கிழாரது வாழ்க்கை வரலாறு மற்றைப் புலவர்களின் வரலாறுகளைப் போலல்லாது திட்டமாக எழுதிவைக்கப் பட்டிருக்கிறது. அப்பெருமானுடைய வரலாற்றை அவருக்குப் பிற்பட்ட ஒரு நூறு ஆண்டுகளுக்குள்ளேயே கொற்றவன் குடி உமாபதி சிவாசாரிய சுவாமிகளால் நன்கு எழுதிவைக்கப்பட்டது. அவர் எழுதிவைத்ததே நமக்குப் பெரும் ஆதாரமாக இருக்கிறது. ஆதலால் அவரால் எழுதப்பட்ட சேக்கிழார் வரலாறு

யாவருக்கும் தெரிந்ததே யாகையால் அதுபற்றி யான் விரிவாகப் பேச விரும்பவில்லை. சேக்கிழார் பெருமான் தொண்டை நன்னாட்டின் கண்ணுள்ள குன்றக் குடியில் பிறந்தவராவர். சோணாடு, பாண்டி நாடு, சேரநாடு என்று கூறப்படுவது போல் தொண்டைநாடு என்னுது தொண்டை நன்னாடு என்று சிறப்பித்துக் கூறப்பட்டிருப்பதை, “தொண்டை நன்னாடு சான்றோ ருடைத்து” என்னும் ஓளவைப் பெருமாட்டியின் திருவாக்கோடு இணைத்துப் பார்ப்பின் உண்மை விளங்கும். அச்சிறப்பினதாய தொண்டை நன்னாட்டிலுள்ள பதினெட்டுக் கோட்டங்களில் குன்றக்குடியும் ஒன்றாகும். நீர்கிலையாகிய ஏரியிருப்பதனால் அக்கோட்டத்துக்குப் புழல் கோட்டம் என்று பெயருண்டானதுபோல குன்று இருப்பதனால் இக்கோட்டத்துக்குக் குன்றக்குடி என்று பெயராயிற்று என்க. அக்குன்றக்குடியில் மலைக்கடவுளாகிய முருகப்பெருமான் எழுந்தருளி யிருக்கிறான்.

ஆசிரியர் நூலுக்கு வைத்த பெயர் திருத் தொண்டர் புராணம் என்பது. ஆனால் இப்போது வழங்குவது பெரிய புராணம் என்பதாகும். அது போன்றே ஆசிரியர்க்கும் பிள்ளைத் திருநாமமாக விருந்த அருண்மொழித் தேவர் என்பது வழக்கிலில்லாது சேக்கிழார் என்னும் குடிப்பெயர் வழக்கில் வழங்குவதாயிற்று. பட்டம் கொடுக்கும் முறை இக்காலத்துத்தான் இருக்கிறது என்று எண்ணுதற் கிடமில்லை. அக்காலத்தும் பட்டம் கொடுக்கும் வழக்கம் இருந்திருக்கிறது. ஆனால் முன்னர் அப்பட்டம் காரணத்தோடு கொடுக்கப் பட்டது. இப்பொழுதோ ஏதோ ஒரு கௌரவத்தையோ மதிப்

பையோ கொடுப்பதாக இருக்கிறது. அநபாய சோழமன்னன் சேக்கிழார்க்குக் கொடுத்துள்ள “உத்தமச்சோழ பல்லவன்” என்னும் பட்டத்தையும், பாண்டிய மன்னர் மணிவாசகப் பெருமானுக்குக் கொடுத்துள்ள, “தென்னவன் பிரமராயன்” என்னும் பட்டத்தையும் ஆராய்ந்து பார்க்கும்போது எத்துணைப் பொருள் பொதிந்ததாய் இருக்கிறது என்பது தெரிகிறது. அப் பட்டங்களில் கொடுக்கப் பட்டவர்களுடைய தகுதியும், கொடுத்தவர்களுடைய மாண்பும் நன்கு விளக்கப்பட்டிருத்தலை நோக்கின் அப்பட்டங்களின் சிறப்பு தானே புலப்படும்.

இனி, சேக்கிழார் இருந்த காலத்தைப் பற்றி ஆராயவேண்டிய தவசியமாகும். அநபாய சோழ மன்னன் காலத்தேயே சேக்கிழாரும் இருந்தார் என்பதைச் சேக்கிழார் புராண வரலாற்றைக் கொண்டு நில் நாட்டலாம். அன்றியும், இதற்கு அகச்சான்றும் ஆதாரமாக இருக்கிறது. சேக்கிழார்தாம் பாடியருளிய பெரிய புராணத்தில் ஒன்பது இடங்களில் அநபாய சோழ மன்னனைச் சிறப்பித்துப் பாடியிருக்கிறார். அவ்விதம் அம்மன்னனைப் புகழ்ந்து பாடுமிடத்தும், எட்டு இடங்களில் சோழ வம்ச முறையைக் கூறுமிடத்து வைத்துப் பாடியிருக்கிறார். ஞானசம்பந்தப் பெருமான் நின்றசீர் நெடுமாறனை (கூன்) ஒங்கப் பாடியதாகச் சொல்லும்போது, ‘செம்பியன் செங்கோ லென்ன கிமிர்ந்தது’ என உவமான முகத்தால் மற்றோரிடத்தில் சேக்கிழார் அநபாய மன்னனைச் சிறப்பிக்கின்றார். இவ் வகச்சான்றால் சேக்கிழார் காலம். அநபாய சோழ மன்னனிருந்த காலமென்பது நன்கு பெறப்படுகின்றது.

சேக்கிழார் இருந்த காலத்தை நிலை நிறுத்தற்கு வரலாற்று நூலாசிரியர்கள் ஆராய்ச்சியையுஞ் சிறிது கவனித்தல் வேண்டும். தமிழ்நாட்டில் சமண சமயம் தலை யோங்கி நின்ற காலம் 5, 6, 7, 8-வது நூற்றாண்டுகளாகும். 10-ம் நூற்றாண்டி னிறுதியிலேயே தமிழ் நாட்டில் சமண சமயம் அடிச்சாய லாயிற்று. இப்பத்தாம் நூற்றாண்டில் தான் பெரிய புராணம் பாடப்பட்டது. நம் தமிழ் நாட்டு மன்னர்களாகிய சேர சோழ பாண்டியர்களில் சோழ குல மன்னர்கள் சூரிய வம்சம், சந்திர வம்சமென இரு பிரிவினராக அரசாண்டு வந்தனர். சந்திர வம்சத்தினர்க்கு மகப் பேரில்லாமையால், 10-வது நூற்றாண்டின் மத்தியில் சூரிய வம்சத்தினரே அவர்களரசையும் ஆளத் தொடங்கினர். சூரிய வம்சத்து வந்த சோழ மன்னரான ராஜ ராஜ தேவர் 10, 11-வது நூற்றாண்டுகளின் இடையே இருந்தார். இவர்தாம் தஞ்சைக் கோயிலை நிறுவினர். தஞ்சைக் கோயிலில் கல்வெட்டுகள் நிறைய வுள. அவற்றை யெல்லாம் ஒருங்கு சேர்த்து அரசாங்கத்தார் புத்தகங்களாக வெளியிட்டிருக்கின்றனர். 11-வது நூற்றாண்டின் துவக்கத்தில் தமிழ் நாட்சி எங்கும் பரவியிருந்தது. 12-வது நூற்றாண்டில் அரசாட்சி செய்த முதல் குலோத்துங்கன் காலந்தான் சேக்கிழார் காலமெனச் சொல்லப்படுகிறது. ஆனால் கல்வெட்டுகள் இரண்டாவது குலோத்துங்கன் காலம் சேக்கிழார் காலம் என்றும், இக்குலோத்துங்கனுக்கே அநபாய சோழமன்னன் எனப் பெயரிருந்த தென்றும் கூறுகின்றன. முதல் குலோத்துங்கனுக்கு அநபாய நென்னும் பெயர் கிடையாது. கலிங்கத்துப் பரணியிலும் அநபாயனென்ற பெயர் காணப்படவில்லை. தொண்டைமான், பாலராஜாயர் என்னும் பெயர்கள் சிலைச்சாசனத்தில் காணப்படுகின்றன. சோழமன்னரால் தானஞ் செய்யப்பட்ட ஊர்களுக்குத் திருத்தொண்

டத்தொகை நல்லூர், அநபாய நல்லூர், திருநீற்றுச் சோழநல்லூர் என்னும் பெயர்கள் இடப்பெற்றிருக்கின்றன. எனவே சிலாசாசன ஆராய்ச்சியாளர் 12-வது நூற்றாண்டில் அரசாட்சி செய்த இரண்டாவது குலோத்துங்கனே அநபாயனெனப்படுவான் என்றும், அக்காலமே சேக்கிழார் காலமென்றும் முடிவு கட்டுகின்றனர்.

இனி, பெரிய புராணமும் அதன் கலைஞானங்களும் என்பதனைச் சிறிது ஆராய்வாம். கலைஞானத்தின் பகுதிக்கும் மக்கள் சமூகத்திற்கும் தொடர்பிருக்கிறது. பெரிய புராணத்தில் 12 அடியார்களின் சரித்திரங்கள் இருக்கின்றன. அவ் வடியார்கள் ஒரே காலத்தில் வதிந்திருந்தவர் களல்லவானாலும், சேக்கிழார் காலத்தில் அவர்களுடைய வாழ்க்கை முறை மக்களால் ஒப்புக்கொள்ளப்பட்டிருக்கிறதென்பது, அக்கால மக்கள் பெரிய புராணத்தைப் போற்றி வந்தமையால் நாம் அறியக்கிடக்கிறது. அரசாங்க முறைகளைப்பற்றி மற்றைய காவியங்களில் அறியப்படுவதைவிடப் பெரிய புராணத்தில் அதிகமாய்க் கிடைக்கிறது. அரசனுடைய லட்சியம் ஐந்து விதமாகும். அங்ஙிலட்சியங்களைச் சேக்கிழார் பெருமான் மதுரீ திகண்ட புராணத்தில், “மாநிலம் காவலனாவான்மன்னுயிர் காக்குங்காலைத், தானதனுக்கிடையூறு தன்னால் தன் பரிசனத்தால், ஊனமிகு பகைத்திறத்தால் கள்வரால் உயிர் தம்மால், ஆனபயம் ஐந்தும் தீர்த்து அறங்காப்பானல்லனே” என்று விளக்கிக் கூறுகின்றார். இதனால் அக்காலத்து அரசாட்சி எத்தகையது என்பது நன்கு புலப்படும்.

அரசர்களுள் முடிசூட்டும் வழக்கம் சாதாரண சடங்கெனச் சிலர் நினைக்கலாம். ஆனால் அதில் ஒரு விசேஷமிருக்கிறது என்று தெரிகிறது. நம் காலத்தில் நிகழ்ந்ததான சக்கரவர்த்தி முடிசூட்டு விழாவின்போது நம் மன்னர் பெருமான் தம் நாட்டைவிட்டு டெல்லியில் வந்து முடிசூட்டியமை

யாலும் இவ்வுண்மை ஒருவாறு உணரக்கிடக்கிறது. அரசர்கள் முடிசூட்டிக் கொள்ளுமிடமென்று ஒரு சில குறித்த ஊர்களையும், அரசர்களுக்கு முடிசை சூட்டுதற்குரியார் இன்னொரு சில குறித்த ஒரு சில அறிஞர்களையும் அக்காலத்து வகுத்து வைக்கப்பட்டிருக்கிறது.

“முடிசூட்டும் தன்மைநிலை
தன்மைத்தாகு மவ்ஜுர்”

என்றும்,

“வேரித்தொடங்கற் சுடர்மாலகன் சூழ்முடி
குசோலை யங்கட்கொடுக்கரி யாசனத்
[தேற்றி”

என்றும் சேக்கிழார் நாயனார் இவற்றை இனிது விளக்கியருளுகிறார்.

அக்காலத்துச் சிற்றரசர்கள் முடிசூடுவது வழக்கமில்லை. அது மன்னர் மன்னனுக்கே உரியது என்க. இதனை, “முடியொன்று மொழிய அரசர் திரு வெல்லா முடையராயினார்” என்னும் சேக்கிழார் சுவாமிகள் திருவாக்கால் அறியலாம். அதுபோன்றே மன்னர் பிரானுக்கு முடிசூட்டும் அதிகாரமும் ஒரு சிலருக்கே உண்டென்பதை,

“ஒருமை புரிமைத் தில்லைவா ழந்த்நார்க்
டம்மி லொருகுடையைப்
பெருமை முடியை யருமைபுரி
காவல் பேணும்படி யிருத்தி”

என்று பெரிய புராணம் விளக்கிக் கூறுகின்றது. நம் மன்னர் பெருமானும் குருவொருவரை வைத்தே அவர்கையால் முடிசூட்டி யிருக்கிறார்.

இனி, சமயப் பாதுகாவல் அரசருடைய கடமைகளுள் ஒன்றென்பது நம் பெரிய புராணத்தால் தெரிகிறது. அக்காலத்திருந்தது போலவே இக்காலத்தும் சமயப் பாதுகாவல் செய்யப்படுவதால், அது அரசருடைய கடமையன்று என்று யாரும் சொல்ல முடியாது. நமது மன்னர் மன்னன் சமயப் பாதுகாப்பு தமது கடமைகளுள் முதன்மையென்பதைக் குறிப்பதற்கு

Defender of the Faith என்னும் பட்டம் அணிந்திருப்பதால் சமயப் பாதுகாப்பு அரசர்களால் எவ்வளவு சிறப்பாகக் கொண்டாடப்படுகிறது என்பது நன்கு விளங்கும். அமைச்சர்களில் நீதி மந்திரிகள் என்றொரு பகுதியும், படையெடுப்பு மந்திரிகள் என்றொரு பகுதியுமே இருவகையாகப் பிரிக்கப்பட்டு அரசாங்கம் நடத்தது. ஆகவே தமிழர் ஆட்சி முறை மேற் சொன்னபடி மூவகையாக இருந்தது என அறியலாம்.

இனி, போர் முறையை ஆராயின் வாகை, வஞ்சி, துமபை, முதலிய மாலைகளைச் சூடுதலால் போர் அடையாளங்கள் காணப்படுகின்றன. வாகைமாலை சூடிய போர்வீரனைப் பார்த்தால் போர் முடித்த வீரன் எனத் தெரிந்துகொள்ளலாம். இவ்வாறே ஒவ்வொரு மாலையடையாளம் களுக்கும் ஒவ்வொரு பொருள் குறிக்கோளாக நிற்கிறது. இக்காலத்தும் வெள்ளைக் கொடி தாங்கிய போர்ப் படையைப் பார்ப்பின், சமாதான முறையில்தரும் படை என நாம் தெரிந்து கொள்ளுகிறோம். தமிழர்களுடைய அரசாங்கக் குறிக்கோள் எத்துணை சிறப்பில் இருந்தது என அறிவதற்குப் பிராணிகளுடைய பேச்சுக் குறிகளை யறிவதற்கும், அறிந்து கொள்வதற்கும் தமிழரசர்கள் அவாக்கொண்டிருந்தார்கள் என்ற வரலாறு தகுந்த ஏதுவாகும். சேரமான் பெருமானையுள் வரலாறு இதற்குத் தகுந்த சான்றாகும். பிராணிகளின் பேச்சையறிந்ததனாலேயே அவருக்குக் கழறிற் றறிவார் என்னுஞ் சிறப்புப் பெயர் வழங்கியது. 64-வது கலைஞானங்களில் பிராணிகளின் பாஷையை யறிதலு மொன்றாகும். நம் தமிழரசர்கள் தங்கள் அரசு பதவியைத் தவிர்த்து (ராஜினாமாசெய்து) இருக்கின்றார்கள். மற்ற நாடுகளில் இவ்வாறு எந்த அரசனாகிலும் தன் அரசுபதவியை விட்டுத் தானே விலகியிருக்கிறது என்பதைத் துருவியாராய்ந்தால் நம் தமிழரசர்கள் எவ்வித விழுமிய பொருளிலும், எவ்

வித மேன்மையான பதவிகளிலும் எவ்வளவில் பற்று வைத்திருந்தார்கள் என்பதை யறியலாம்.

குடி மக்கள் அமைதியான வாழ்க்கை நடத்துவதைக் குறித்துத் தெரிவித்தற்குத் ‘தண்டவழக்கம்’ என்றொரு நூல்தமிழர்களுக்கு இருந்திருக்கிறது. அதில், சொத்துப் பாதுகாப்பு, உயிர் பாதுகாப்பு, என இருவகையாகக் கூறப்பட்டிருக்கிறது. சேக்கிழார் பெருமான் “இத்தனை காலமும் நினது சிலைக்கீழ்த்தங்கி யினிதுண்டு தீங்கின்றி யிருந்தோம்” என்று அரசர்களின் கடமையைக் குடிமக்கள் வாயில் வைத்துக் கண்ணப்பர் புராணத்தில் கூறுகின்றார். இதனால் தமிழர்களின் நாகரிக அரசாட்சியின் மாட்சியை நன்கு அறியலாம். அரசமுறையில் சாஷிச் சட்டம் என்பது ஒன்றாகும். அச்சாஷிச் சட்டம் இக்காலமுறை போலல்லாது மிகச் சிறப்புற்ற முறையிலிருந்தது. தடுத்தாட்கொண்ட புராணத்தில் சேக்கிழார் சாஷிச் சட்டமுறையை, “ஆட்சியி லாவணத்திலன்றி மற்றயலார் தங்கள் காட்சியின் மூன்றிலொன்று காட்டுவாய்” என்றும் “அரண்டரு காப்பில் வேறென்றழைத்துடனொப்பு நோக்கி” என்றும், “மற்று மேலெழுத்திட்டார்க், ளாசிலா வெழுத்தை நோக்கியவை யொக்கும்” என்றும் இவ்வடிகளால் தெள்ளத் தெளிய விளக்கிச் செல்கின்றார். இதுவரை ஒருவாறு தமிழர்களின் கலைஞர்ப் பகுதியையும் அரசியலையும் கூறினோம்.

இனி மூன்றாவதாக பெரிய புராணக் கவிச்சிறப்பும், அதன் பயனும் என்பதைப் பற்றி யாராய்வோம். சமூகநிலை, சாதி நிலை என இருவகை இருப்பினும், சமூகநிலைக்குச் சாதிநிலை இடையூறாக இருக்கவில்லை என்பது பெரிய புராணத்தால் அறியக்கிடக்கிறது. ஆனால் தற்போதோ அவ்வாறு சாதிநிலை சமூகநிலையைப் பாதிக்கிறதா என்பது அன்பர்கள் ஆராய வேண்டிய தொன்று. அக்காலத்தில்

குலகோத்திரம் முதலியன பேசப்பட்டே திருமணங்கள் நடைபெற்றிருக்கின்றன. உயிரோடு உயிர்கலக்கும் முறையிலேயே திருமணங்கள் அக்காலத்து நடைபெற்று வந்திருக்கின்றன. மணமக்கள் இன்னார் என நிச்சயிக்கப்பட்ட வுடனேயே திருமணஞ் செய்யப்பட்டு விட்டதாக எண்ணப்பட்டு வந்திருக்கின்றது. இவ்வித நிகழ்ச்சிகளைத் திலகவதியார் முதலியோர் வரலாறுகளில் சேக்கிழார் காட்டுகின்றார்.

இனி, இக்காலத்துச் சீர்திருத்தக் காரர்கள் வேண்டும் சீர்திருத்தங்களுக்குப் பெரியபுராணம் பெரிதும் ஆதாரமாக இருக்கிறது. இவ்வுண்மையை யறியாதார் பெரியபுராணம் சீர்திருத்தத்துக்கு முட்டுக்கட்டையாக இருக்கிறது எனச் சீறி வீழ்கின்றார். இளையான்குடிமாரநாயனார், சிறுத்தொண்ட நாயனார், அமரநீதி நாயனார் முதலியோரின் புராணங்களில் இவ்வாழ்க்கை பெரிதும் பெண்மணிகளின் உதவியாலேயே நடைபெற்று வந்ததென்பது தெரிகிறது. இன்னிசைக்கு லீலகண்டப் பெருமபாணர், ஆனாயர் இவர்களின் சரிதத்திலும், பாதத்தின் இலக்கணத்துக்கு அப்பர் சுவாமிகளின் சரிதத்திலும் இடமிருக்கிறது. அகப்பொருள் துறைகளைச் சுந்தரமூர்த்தி சுவாமிகள் சரிதத்தாலும், மருந்து வகைகளையும், நோய்வகைகளையும் திருஞான சம்பந்தப் பெருமான் சரிதத்தாலும் அறியலாம். பாம்புகழுத்தால் உண்டாகும் விஷ வுணர்ச்சி விரிவாகச் சொல்லப்படுகிறது.

பெரிய புராணம் காவிய அமைப்புக்களில் சிறந்து விளங்குவதொன்றும். இக் காவியத்துக்குத் தலைவர் சுந்தரமூர்த்தி சுவாமிகளும், தலைவியார் பாவையார், சங்கிவியார் ஆகிய இருவரும் ஆவர். காவிய அழகு பத்தில் சிறந்தது மூன்று. அவை தன்மை, உவமை, உருவகம் என்பனவாம். சேக்கிழார் இவ்வழகுகளைக் காட்டும் இடங்க

ளில் சிலவற்றைப் பார்ப்பாம். தன்மை யணியை,

“காலெல்லாம் தகட்டு வரால்”

“புயலளப்பில வெனவீல
புறம்பனை குரம்பை
யயலளப்பன மீலாவிலப்
பசும்பொனி னடுக்கல்
வியலனகரில் விடுந்தியில்
வாழ்நர்கள் கொணர்ந்த
கயலளப்பன பரத்தியர்
கருநெடுங் கண்கள்”

“பற்றிய பைங்கொடிச் சுரைமேற்
படர்ந்தபழங் கூரையுடைப்
புற்குரம்பைச் சிற்றில்பல
நிறைந்துளதோர் புலப்பாடி”

என்னும் அடிகளில் எடுத்துக் காட்டு கின்றார். உவமை யணியை விளக்கு வார்,

“பிள்ளை தைவாப் பெருகுபால்
சொரிமுலைத் தாம்போன்
மள்ளர் வேனிலின் மணற்றிடர்
பிசைந்து கைவருட
வெள்ள நீரிரு மருங்குதால்
வழியிதற் தேறிப்
பள்ள நீளவயற் பருமடை
யுடைப்பது பாலி”

என்று கூறியருளினார். மற்ழும், நடைச் சிறப்பு, சொல்லும் பொருளு மொத் தியங்குதல் ஆகியசிறப்புக்களைப் பெரிய புராணத்தில் பல இடங்களில் காண லாம். ஏனாதி நாயனார் புராணத்தில் போரினைப் பற்றிப் பாடும்போது அவ் வோசையோடு பாடுகின்றார். அவற்றை யெல்லாம் விரிப்பிற் பெருகும்.

இனி, பெரிய புராணத்தின் பய னைப்பற்றி ஒரு சிலவார்த்தைகள் கூறி எனது சொற்பொழிவை முடித்துக் கொள்ளுகிறேன். ஒவ்வொரு காவியத்துக்கும் ஒவ்வொரு குறிக்கோள் உண்டு. அதுபோலவே பெரிய புரா

ணத்திற்கும் ஒரு குறிக்கோள் உண்டு. அக்குறிக்கோளை ஆசிரியர் சேக்கிழார்,

“ஊன டைந்த உடம்பின் பிறவியே
தான டைந்த உறுதியைச் சாருமால்”

“எந்நிலையில் நின்றாலும்
எககோலங் கொண்டாலும்
மன்னியசோ சங்கான்றான்
மறவாமை பொருளன்றே”

என்று நமக்கு எடுத்துக் காட்டுகின் றார். மக்களாகிய நாம் வாழ்க்கையைச் செலுத்தும்போது ஒரு சிறந்த சூறிக் கோளை வைத்துக்கொண்டே வாழ்தல் வேண்டும். அக்குறிக்கோள் அடிமை களாகிய நாம் - சிற்றறிவுடைய நாம் எல்லா உயிர்களுக்கும் நாயகனாகிய இறைவனை - பேரறிவுப் பிழம்பாகிய ஆண்டவனை அடைநது உய்தல்வேண் டும் என்பதாம்.

பெரிய புராணத்தில் 45 பாடல்கள் இடைச் செருகலாகச் சேர்ந்திருக்கின் தன. திருப்புறம்பயம் கல்வெட்டு களால் இவை நன்கு தெரிகின்றன. அருண்மொழித் தேவராய சேக் கிழார் பெருமானால் திருத்தொண்டத் தொகை, திருத்தொண்டர் திருவர் தாதி, தேவாரம், அக்காலத்துக் கர்ண பரம்பரையாக வழங்கியவை, அரசாங்க அத்தாட்சி முதலியவைகளை ஆதாரமாகக் கொண்டு பெரிய புரா ணம் பாடப்பட்டது. மெய்கண்ட தேவராளிய சிவஞான போதம் பன் னிரண்டாம் சூத்திரத்தில் சொல்லப் பட்ட,

“செம்மலர் நோனறன் சேர லொட்டா
அம்மலங் கழிஇ அன்பொடு மரீஇ
மாலற நேய மலிந்தவர் வேடமும்
ஆலயந் தானும் அறனெனத் தொழுமே”

என்னும் சாத்திரக் கருத்து பெரிய புராணத்தில் தேங்கி வழிகிறது. அரசாங்கத்தார் கட்டளையின் வண்ணம் ஒருவாறு எனது பெரிய புராண ஆராய்ச்சிச் சொற்பொழிவு நிகழ்த்தப் பட்டு முடிவுற்றது. குற்றம் குறைக ளிருப்பின் அன்பர்கள் மன்னிப்பார்க ளென்று நம்புகிறேன். சிவம்.

திருவிழாவில் சமயபோதனை

நமது சமாஜத்தின் சார்பாகத் திருமயிலாப்பூரில் நடந்த திருவிழாவில் நான்கு நினங்கள் எனிய மக்களுக்குப் பயன்படுமாறு சமயபோதனை செய்ய ஏற்பாடு செய்யப்பட்டு மிகச் செவ்வையாக நடந்தேறியது. 1980ஆம் மார்ச்சு 11உ தேர்த்திருவிழாவன்று மாலை 6 மணிமுதல் திரு. கி. குப்புச்சாமி முதலியார் “தேர்த்திருவிழாவின் உட்கருத்து” என்பதுபற்றியும் தூத்துக்குடி திரு. ச. முத்துக்குமாரசாமிப் பிள்ளை “திருவிழாக்களின் பயன்” என்பது பற்றியும் குறைந்த அறிவுடைய மக்களுக்கும் பயன்படக்கூடிய சொற்பொழிவுகளை எனிய மடையில் ஆலயத்திலேயே செய்தனர். மறுநாள் அறுபத்துமூவர் உத்ஸவதினத்தன்று மாலை 5 மணி முதல் திரு. கி. குப்புச்சாமி முதலியார் “அறுபத்து மூவர் உத்ஸவம்” என்பதுபற்றியும், சூனும்பேடி திரு. வடிவேல் பிள்ளை “திருத்தொண்டர் புராணம்” என பதுபற்றியும், மயிலாப்பூர் இராமகிருஷ்ணமடத்துச் சுவாமிகள் ஒருவர் “பக்தி” என்பது பற்றியும் சொற்பொழிவுகள் நிகழ்த்தினார்கள். கடைசி சொற்பொழிவு நடக்கும்போது திரு. ஆனூர் சிங்காரவேல்முதலியார் சில பகுதிகளை ஆசேபித்தனர். இறுதியில் திரு-கி. குப்புச்சாமி முதலியார் சில சமாதானங்கள் கூறினர். அடுத்த நாள் பிசுடாடனர் உத்ஸவ தினத்தன்று மாலை 7 மணி முதல் திரு-கி. குப்புச்சாமி முதலியார் “விறுதான் ஒன்றில்லாத் நல்காந் தான்கான்” என்பதுபற்றியும் திரு-வேள். துரைக்கண்ணனார் “பிசுடாடனர் திருக்கோவ தத்துவம்” என்பதுபற்றியும் சொற்பொழிவுகள் நிகழ்த்தினார்கள். திரு. வடிவேல்பிள்ளை அவர்களும் அவர்களைத் தொடர்ந்து பேசினார்கள். அடுத்தநாள் திருக்கல்யாண உத்ஸவதினத் தன்று மாலை 7 மணி முதல் திரு. வி. உலகநாத முதலியார், “திருக்கல்யாண உத்ஸவத்தின உட்கருத்து” என்பதுபற்றியும் திரு. வேள்-துரைக்கண்ணனார் “நடராஜ தத்துவம்” என்பதுபற்றியும் சொற்பொழிவுகள் நிகழ்த்தினார்கள். இறுதியில் கோயில் அதிகாரிகட்கும் சொற்பொழிவாளர்கட்கும் ஏனையோருக்கும் காரியதரிசியால் வந்தனம் கூறப்பட்டு கடவுள் வாழ்த்தொலி முழக்கத்தோடு சபைகலைந்தது.

சைவசித்தாந்த மகாசமாஜ அறிக்கைகள்

“சித்தாந்தம்” பத்திரிகை, சைவசித்தாந்த மகாசமாஜம், தேவார வெளியீடு முதலிய யனபற்றிய எல்லாக் கடிதங்களும், மணியார்ட்டர்களும் காரியதரிசி, சைவசித்தாந்த மகா சமாஜம், 150, கோவந்தப்ப நாயக்கன் தெரு, சென்னை என்ற விவரத்துக்கே அனுப்பப் படல் வேண்டும். “சித்தாந்தம்” ஒவ்வொரு மாதயிதழும் அம்மாதம் 10-ம் தேதியன்று சென்னையிலே ஜெனரல் போஸ்டாபீசமூலம் அனுப்பப்படும். உரிய மாதயிதழை உரிய காலத்தில் பெருத வர்கள் அம்மாதக் கடைசித் தேதிக்குள் காரியதரிசிகுத்த தெரிவிக்க வேண்டும். அவர்கட்கு அடுத்த மாத யிதழோடு தவறிய பத்திரிகை அனுப்பப்படும். அவ்வாறு உரிய காலத்தில் எழுதிப் பெற்றுக்கொள்ளாதவர்கட்கு இதழ் ஒன்று மூன்றனு வீதம் விலை போட்டு விற்கப்படும். “சித்தாந்தம்” பத்திரிகைக்குக் கட்டுரைகள் வழங்குவோர் தங்கள் தபால் விவரத்தைத் தெரிவிக்க எழுதி, சைவ சமய உண்மைகள், அமைப்புகள், குறியீடுகள், ஒழுக்கமுறைகள் முதலியவற்றில் ஏதேனும் ஒன்றைத் திறம்பட விளக்கி, எக்காரணங்கொண்டும் விவாதத்துக்கு இடந்தரக்கூடிய பொருள்களை நாடாது அறவே ஒழித்து, சாதாரண அறிவுடைய மக்களும் உணரக்கூடிய எனிய தமிழ்நடையில் மூன்று பக்கங்கட்கு மேற்படாமல் காக்கத்தக்க ஒரு பக்கத்தில் மசியில் எழுதி அனுப்புதல் வேண்டும்.

முருகன் திருவருட்பா

வடலூர் - இராமலிங்க சுவாமிகள் அருளிச் செய்தது; திருவருட்பாவில் ஐந்தாந் திருமுறையாகத் திகழ்வது. இராமலிங்க சுவாமிகள் திருவருட்பேறு குறித்துத் திருத்தனிகையில் முருகப் பெருமான் முன்னிலையில் “அருகத் அழகை” இந்துலில் தேங்கி வழிகிறது. “முருகன் திருவருட்பா” கருங்கல் மனதையுந் கரைத்துக் கரைத்து இளகச் செய்யும்; திருவருட்பேற்றில் காதல் எழுப்பும். அதை ஒருகால் ஐந்துவோரும் அன்பராதல் ஒருதலை.

விலை அறு 8.

முருகவேள் புத்தகசாலை, இராயப்பேட்டை, சென்னை.

அப்பர் சுவாமிகள் தேவாரம்

நானது பிரமோதாதனா சித்திரைச் சதய நக்சத்திர தினத்தன்று அப்பர் சுவாமிகள் திருவவதாரத் தவமாகிய திருவாமுரிலும் (தென்னாற்காடு ஜில்லா), திருமயிலாப்பூர் முதலிய ஏனைய தலங்களிலும் எழுந்தருளி யிருக்கும் சமயாசாரிய சுவாமிகட்கு வழிபாடுகள் முடிந்த வுடன் நமது சமாஜம் அச்சிடட்டுள்ள அப்பர் சுவாமிகள் தேவாரம் புதிய சுத்தப்பதிப்பு வெளியிடப்படும். அதுகாலை அன்பர்கள் திரளாகக் குழுமி சுவாமிகள் திருவருளைப் பெறுமாறு வேண்டுகிறோம்.

இங்ஙனம் :

ம. பாலசுப்ரஹ்மணியம், காரியதரிசி.

குறிப்பு :—சைவப் பஞ்சாங்கத்தின்படி இந்த திருநக்சத்திரம் சித்திரைச் சகவ. (23-4-1930) புதனகிழமை யன்றும் வேறு சில பஞ்சாங்கங்களின்படி கஉஉ (24-4-1930) வியாழக்கிழமை யன்றும் வருகிறது.

தனிப்பிரதி ஒன்றன் விலை அனா 10.

தபாற்கூலி, பார்சல் செலவு முதலியன வேறு. வேண்டுமோர் உடனே முன்பணம் அனுப்புக.

சைவ சித்தாந்த மகா சமாஜத்தில்

விற்பனைக்குரிய புத்தகங்களின் அட்டவணை

“சித்தாந்தம்” மலர் ஒன்று	ரூ.அ.	சங்க நூல்களும் சைவமும்	ரூ.அ.
(பைண்டு பிரதி) ... 2 0		சைவர் மகாநாடு, திருப்பாதிரிப்புலியூர். 0 8	
“சித்தாந்தம்” மலர் இரண்டு		அறுசமயப் பகுதி ... 0 2	
(பைண்டு பிரதி) ... 2 0		அறுபத்துமூன்று நாயன்மார் சரித்திர	
சுந்தரர் தேவாரம் ... 0 4		உண்மை ... 0 4	
திருவாசகம் ... 0 2		சிவஞானபோதம் ... 0 2	
திருக்குறள் விளக்கம் - அறத்துப்பால். 3 4		அஷ்டப்பிரகாரணம் ... 3 0	
ஒடி பொருட்பால். 4 8		சிவார்ச்சனா சந்திரிகை ... 1 8	
ஒடி காமத்துப்பால். 1 12		சைவபூஷணம் ... 1 0	
ஒடி தொகுப்புரை. 0 8		சைவ சித்தாந்த பரிபாஷை ... 0 8	
புலால்முறுத்தலுக்கு 50 காரணங்கள் ... 0 2		சிவஞான சித்தியார் மூலமும் பொழிப்	
சர்வமத சம்மதம் ... 0 2		புரையும் ... 2 8	
திருநாளைப்போவார் திருஞனித்ததேன். 0 2		சிவஞான போதச் சிற்றுரை விளக்கம் 3 8	
நள்ளிரவில் நகர்க்காட்சி ... 0 2		சர்வஞானோத்தரம் ... 1 8	
கடவுள் ... 0 2		தசகாரிய விளக்கம் ... 0 8	
பண்மயத்த மொழிப்பரவை ... 0 2		The Grace of Lord Siva	
சமயத்தின் சாரம் ... 0 2		(ஆங்கிலத்தில்) ... 0 4	
சமய வளர்ச்சி ... 0 2		திருக்குறட் சாரம் ... 0 8	
சயமரியாதை சம்பாஷணை ... 0 2		ஒடி. (சலிக்கோ) ... 0 10	
திருஞானசம்பந்தர் (நாடகம்) ... 0 8		ஆசார ஒருங்குமுறை ... 0 4	
சைவப் பெரியார் தனிக்கூட்டத் தீர்		சிவார்ச்சனைத் திருமந்திரம் ... 0 1 1/2	
மானங்கள் ... 0 2			

சுந்தரர் தேவாரம் மொத்தமாக வாங்குவோர்க்கு ரூபாய் ஒன்றுக்கு ஐந்து பிரதிகள் வீதம் கொடுக்கப்படும். மேற்கண்ட விலைகள் புத்தகக் கிரயம் மட்டும்தான். தபாற்கூலி வேறு. பார்சல் செலவு, தபாற்கூலி, வி. பி. செலவு முதலியன. வாங்குவோரே செலுத்தவேண்டும்.

மேலேகண்ட அட்டவணையிலுள்ள புத்தகங்கள் தேவையாயின், சமாஜ ஆண்டிவிழா முதலிய கூட்டங்கள் நடக்கும்மிடங்களிலும் பெறலாம்; கீழ்வரும் விவரத்துக்கு முன்பணம் அனுப்பியும் பெற்றுக்கொள்ளலாம்.

ம. பாலசுப்ரஹ்மணிய முதலியார், காரியதரிசி.

சைவ சித்தாந்த மகா சமாஜம்,

150, கோவிந்தப்ப நாயக்கன் தெரு, சென்னை.

